

EDITOR :—P. V. RAMANUJASWAMI, M.A.

శ్రీ వేంకటేశ్వరవచనములు

శ్రీ వేంకటేశ్వర ప్రభాత స్తవము, ను

శ్రీ తాళ్లపాక పెదతిరుమలాచార్య

రచితములు

శ్రీ వేంకటేశ్వర ప్రాచ్యపరిశోధనశాలలో ఆంధ్రవాఙ్మయ పరిశోధకుఁడగు

శ్రీ వేటూరి - ప్రభాకరశాస్త్రిచే

పరిశోధింపఁబడినవి



తిరుపతి

తిరుమల తిరుపతి దేవస్థానముల ముద్రాశాల

1945

వీరిక

1. వచనరచన

అంధ్ర వాఙ్మయమునఁ బ్రాచీన కాలమున వచనకావ్య రచన మంతగాఁ గానరాదు. భారతాదికృతులలోఁ బద్యరచనముల నడుమ నెడనెడఁ గానవచ్చు వచనరచనలేకాని వచనైకరచనలు చాలఁ దక్కువ. పద్యైకరచన లంతకింకను జాలఁ దక్కువ. తిక్కన నిర్వచనోత్తరరామాయణమొక్కటే యట్టిది పేర్కొనఁదగినది. సంస్కృతమునఁ బద్యైక రచనలే యెక్కువ. చంపూరచన లంతకుఁ దక్కువ. గద్యైకరచనలును దక్కువే. దక్షిణదేశభాషలలోఁ గర్ణాటకమున నొకతీరు గద్యరచనలు చాలఁగలవు. అవి ప్రాయీకముగా వీరశైవులు భగవత్ప్రకాశనాతత్వార్థ నిరూపణపరములుగా రచించినవి. అట్టి రచనలఁ బెక్కింటినిజేర్చి గర్ణాటకులు 'వచన శాస్త్రము' అనుపేరఁ బేర్కొనిరి. కొన్ని సంపుటములుగా నిటీవల వానినిఁ బ్రకటించిరి. కన్నడమున నాయారచనము లింఱు మించుగాఁ బండ్రెండవశతాబ్ది నుండి యారంభమయిన వనవచ్చును. ద్రవిడమునఁ బ్రాచీనకాలమున వచనైకరచనలు లేనేలేవట ! వ్యాఖ్యాన రూపవచనరచనము లుండుఁగాక యవి వచనకావ్యరచన లనఁదగనివి.

సంస్కృతమున వచనరచన ముత్తైఱఁగలని వామనుఁడు కావ్య లంకార సూత్రమున నిట్లు చెప్పినాఁడు.

“కావ్యం గద్యం పద్యంచ. గద్యం వృత్తగన్ధి చూర్ణముత్కలికా ప్రాయంచ ; పద్యభాగవద్వృత్తగన్ధి. అనావిధలలితపదం చూర్ణమ్. విప రీతముత్కలికాప్రాయమ్.” అని

పద్యపాద భాగములకలయికతో వృత్తములవాసనఁ డోపించు చుండు వచనరచనము వృత్తగన్ధి. దీర్ఘసమాసముల గడవిడలులేక శేలిక పలుకులతోనుండు పొడిపొడి వచనరచనము చూర్ణము. దీర్ఘసమాసముల గడవిడలు గలిగి, యుద్ధతోక్తులతో నుండు రచన ముత్కలికా ప్రాయము. సని ;

వామనునికీ దర్వాతివాడగు విశ్వనాథకవిరాజు వచనము నాల్గుదెఱుగుల విభాగించెను. “వృత్తలేశ విహీనమయిన గద్యము ముక్తికము వృత్తగంధి ఉత్కలికాప్రాయము చూర్ణకమునని నాలుగు విధములు. తొలిది సమాసరహితము. రెండవది వృత్తభాగములతోఁ గూడుకొన్నట్టిది. మూడవది దీర్ఘసమాసాఢ్యము; నాలవది అల్ప సమాసకము.”

పయి రచనాప్రభేదములలో రెండింటికి మాత్రము తెలుఁగున భారతాది కృతులలోని వచన భాగములనుండి లక్ష్యము లెత్తి చూపవచ్చును. ప్రాయికముగాఁ గవిత్రయమువారి రచనలలోని. వచన రచనములు చూర్ణకము లనఁదగినవి. నాచనసోమన, పోతన ప్రభృతుల రచనలు గొన్నియుత్కలికా ప్రాయము లనవచ్చును. వృత్తగంధిరచనలు తెలుఁగునఁ బ్రాచీనకాలమున నంతగా లేవు. ప్రబంధరాజ వేంకటేశ్వరవిలాసమున వృత్తగంధి వచనరచనలున్నవి. నేటికాలమున శ్రీగిడుగు రామమూర్తిపంతులుగారు రచించిన * ‘ప్రాచీనఁగుఁగమ్మ’ వృత్తగంధియే. మచ్చతునుక :—

సిరిఁదాల్చుఁజేఁడొగిఁ జిన్నిచూడ్కులఁజూచు తెనుఁగుఁ. జదువులరచ్చ తీర్పరులార! గ్రిందనుగై వ్రాలునేసిననేనయా! యణకువ మెఱయుచు, నాయోపుకొలఁది. దెనుఁగుఁజదువులగుఱిచి, జానుమివులంగఁ దొలితెనుఁగునుడులన తేటతెల్లగను, విన్నపమొక్కండు వినిపింతుమిమ్ము మోడ్చియునిరుచేయి, మ్రోఁకరిలఁబడియు, నెఱఁగియుఁ గై వారమొనరంగఁచేసి, తద్దయువేఁడుదు నాలింపుఁడయ్య మీరపోలెను నేనుఁ బ్రాఁబొత్తములు సాలఁజదువలేన.

కర్ణాటకమునఁగూడ వృత్తగంధి రచనములున్నవి. రామాశ్వ షోఢాదులందు లక్ష్యములు చూడనగును.

సంస్కృతమున వామనుఁడుపేర్కొన్న ముత్తెఱుగుల రచనములున్నవి. కాదంబరీ, దశకమారచరిత్ర, యశస్తిలకచంపూప్రభృ

* చూఁఆంధ్రసాహిత్య పరిషత్పత్రిక సంపుటము ౨ సంచిక 3.

తులందును, శ్రీభగవద్రామానుజాచార్యులవారి గద్యత్రయమునందును, పాల్కురికిసోమనాథుని గద్యగ్రంథములందును వీనికి లక్ష్యములున్నవి. శ్రీభగవద్రామానుజాచార్యులవారి గద్యత్రయముననుండి ముత్రైఱిగుల రచనలకు మచ్చుతునుకలఁ జూపుచున్నాఁడను. చూరమునకు-

అపారకరుణామ్బుధే, అనాలోచిత విశేషావిశేషలోకశరణ్య, ప్రణతార్తిహర, ఆశ్రితవాత్సల్యైకమహోదధే, అననరతవిదితనిఖల భూతజాతయాథాత్వ్య, సత్యకామ, సత్యసంకల్ప, ఆపత్సఖ, కాకుత్స్థ, శ్రీమన్నారాయణ, పురుషోత్తమ, శ్రీరజనాథ, మమనాథ నమోఽస్తుతే. (శ్రీరజగద్యమ్)

ఉత్కలికాప్రాయమునకు.

స్వచ్ఛందానువర్తి స్వరూపస్థితప్రవర్తిభేదాశేష శేషతైకరతిహాస నిత్య నిరవద్య నిరతిశయజ్ఞానక్రియైశ్వర్యాద్యనన్త కల్యాణగుణగణ శేషాసన గరుడప్రముఖ నానావిధానస్తపరిజన పరిచారికా పరిచితచరణ యుగల పరమయోగి వాఙ్మన సాపరిచ్ఛేద్యస్వరూపస్వభావ స్వాభిమత వివిధవిచిత్రానన్త భోగ్యభోగోపకరణ భోగస్థానసమృద్ధాసంతాశ్చర్యానన్త మహావిభవానన్త పరిమాణనిత్యనిరతిశయ శ్రీవైకుణ్ఠనాథ-

(శరణాగతి గద్యమ్)

వృత్తగణికి-

ప్రత్య గ్రోస్మీలీత సరసిజ సదృశ నయనే యుగలం, స్వచ్ఛ సీలజీమూత సజ్జాశమ్-అత్యుజ్వల వీతవాసనం-స్వయంప్రభయా అతి నిర్మలయా అతిశీతలయా స్వచ్ఛయా మాణిక్యాభయా-కృత్స్నం జగద్భాసయన్తమ్-అచిన్త్యదివ్యాద్భుత నిత్యయావసస్వభావ లావణ్య మయామృత-సాగరమ్, అతి సౌకుమార్యాదీవత్ప్ర) స్వీన్ననదాలక్ష్య మాణలలాటఫలకదివ్యాలకావలీవిరాజితం - ప్రబుద్ధముగ్ధాంబుజ చారులోచనం- సవిభ్రమభ్రూలతమ్ - ఉజ్వలూధరమ్-శుచిస్మితం-కోమల గణ్ఢమ్-ఉన్నసమ్-ఉదగ్రపీనాంస విలమ్బికుణ్డలాలకావలీ బన్ధరకమ్బు

కష్టరం-ప్రీయానతం సోత్పలక రణ్ణభూషణ శ్లోకాలకా-విమర్శశంసిభి-శ్చతుర్ని
 రాజానువిలవిభి గ్నుజై -ర్విరాజితం-అతికోమలదివ్య రేఖాలజ్మతాతా
 మ్రకరతలం, దివ్యాజ్మలీయక విరాజితమ్, అతికోమలనఖావలీ విరాజితం,
 అనురక్తాజ్మలీభిరలంకృతంమ్, తత్త ణోస్మీలితపుణ్డరీకసదృశచరణయుగళమ్,
 *(శ్రీవై కుణ్ణగద్యమ్.)

తేలుఁగున లక్షణగ్రంథక ర్తలు వచనరచనల నిట్లు పేర్కొనిరి.

క॥ కనుఁగొనఁ బాదరహితమై
 పనుపడి హరిగద్దెవోలె బహుముఖరచనం
 బునమెఱయు గద్య మదిదాఁ
 దెమఁగుకృతుల వచనమనఁగ దీపించుఁగడుక

గద్యము-స్వస్తిసమ స్తభువనరతూదక్ష శ్రీపుండరీకాక్ష భుజగపతి
 సింహాననారూఢ సురనికరమకుటతలఘటితసురుచిర మణిగణావ్రభా
 విభాసితపాదపీత వేదనినాదానుకార గౌరవలలిత సూపురాలంకృతచరణ
 సరసిజయుగళ నవ్యపదాంగుష్ఠనఖమయాఖ రేఖాయిత సురసరిత్ప్రవాహ
 సీతాంబరధర నూత్న మేఖలాకలిత కటితటప్రదేశ చతురాననజనక నాళీక
 శోభితనాభి సరోవర యఖండబ్రహ్మాండకలాపగోపననిపుణోదర క్షీర
 సాగరతనయామనో జగేహీకృతవిపులవక్షస్థల కనత్కనకకటక కేయూర
 ప్రముఖ భూషణభూషితచతుర్భుజ శంఖపంకజ సుదర్శన గధాధర కిరీట
 కుండలాభిరామయనవరతప్రసన్నవదన కౌండిన్యవరద శ్రీయనంత పద్మ
 సౌభ నమ స్తే నమ స్తేనమః-” (అనంతుని ఛందము)

“ఇఁక నందు గద్యలక్షణం-మఱియు నందు గద్యయు నై దుభేదం
 బుల విహించు-నయ్యవి యేవంతును-గద్యయు, బిరుదుగద్యయు,
 చూర్ణికయు, వచనంబును, విన్నపంబులునన గద్యభేదంబు లై దును
 ప్రమోదంబున వివిధములై వినోదించు నందు గద్యక్రమంబెటువలె
 నలఁచెని ౧ గద్య-అనుకరణశబ్దయు క్తంబై యొప్పు నందు ౨ బిరుదుగద్య
 సంబోధనాంత పదబంధురంబునై వ ర్తిల్లు నందు ౩ చూర్ణిక ద్వీపచన

* ఇందు ఆశవందా ర్ణస్తోత్రోత్పన్న శ్లోకముల తునుకలుస్తువి.

బహువచనసందర్భములగు విభక్త్యనుశాసన సమాసాది సమాసాదిత
 కల్పనానల్ప జల్పితంబై వెలయునందు ర వచనంబులు బహుప్రకార
 రచనా నిచయప్రాచుర్యములై సంచరించు నందు ౫ విన్నపంబులెన్న
 విన్ననై ఋజుమార్గముల ననుగమించి మించు నీవంచ విధములు
 మితివిరహితములై స్వేచ్ఛాకల్పనా గౌరవముల కొలందుల విలసిల్లు.
 (లక్షణశిరోమణి)

మీఁది లక్షణగ్రంథకర్తలలో ననంతుఁడు పదునైదవ శతాబ్ది
 వాఁడు. ఆతఁడు చెప్పిన గద్యలక్షణమున కనుగుణముగానే కర్ణాటాంధ్ర
 భాషలలోని ప్రాచీనవచనైకరచనలున్నవి. లక్షణశిరోమణికారుఁడు పొత్తపి
 వెంకటరమణకవి పదునేడవశతాబ్దివాఁడు గాఁబోలును ! ఆతఁడు వచన
 రచనలనైదువిధముల విభజించినాఁడు. ఆతఁడు పేర్కొన్న 'విన్నపములే'
 యనంతమాత్యుఁడు చెప్పిన గద్యములగును. ఇట్టి రచనములొకటి
 రెండు నిమిషములకు మించనికాలమునఁ జదువఁదగిననైస్తుత్య దేవతా
 సంబోధక పదాంతములై యుండును. వీనినే తాళ్లపాకవారు వచనగీతము
 లని తాళగంధిచూర్ణకములనికూడఁ బేర్కొనిరి. ఈ విషయ మింక
 ముందు వివరింతును. అనంతమాత్యుని నాటికిఁ దెలుఁగున భారత
 భాగవతాది గ్రంథముల వచనైకరచనలు లేవు గాఁబోలును ! అట్టివాని
 నాతఁడు పేర్కొనలేదు. పదునాఱవ శతాబ్దినుండియే భారతభాగవతా
 దుల వచనైకరచనలు తెలుఁగున వెలసినట్లున్నవి. లక్షణశిరోమణికారుఁ
 డట్టివానిని దాను విభజించిన పంచవిధ విభాగములలో నాలుగవభేద
 మగు 'వచనము'గా నిర్వచించినాఁడు. ఈతని నాటికిఁ జూర్ణిక
 'పొడిపొడి పలుకుల ప్రసన్నరచనగాక' సంస్కృత పుటుత్కలికా
 ప్రాయరచనగామాఱినది. ప్రబంధరాజవిజయ వేంకటేశ్వర విలాసాదులం
 దింకను సర్వలఘువచనములు, అంత్యాను ప్రాసచతుర్థశ్చూర్ణికలు
 మొదలగు వచనచిత్రరచనా ప్రభేదములు చూడఁదగును. మఱియు
 సంధ్రమున నన్నయాదికవుల కృతులలోని యాశ్వాసాంత వచనరచనలను
 'ఆశ్వాసాంత గద్యము'లని పేర్కొనుటకలదు. అవి లక్షణశిరోమణి
 కారుఁడు చెప్పిన 'బిరుద గద్యము'లగు ననుకొనవచ్చును. అట్టి

బీరుదగద్యములు సంబోధనాంతములుగా నుండవలెనని యాతఁడు చెప్పినాఁడు. అట్లే ప్రాచీనకాజుల బిరుదగద్యములునునువిగాని యాగద్యములకెల్ల సంబోధనాంతన నియతముగా నుండునన్న నిర్ణయము నిలువదేమో! ఆశ్వాసాంత బిరుదగద్యములు సంబోధనాంతములుగా నుండవుగదా !

అసంతామాత్యుఁడు (వచన)గద్యమనియు, లక్షణశిరోమణికారుఁడు విన్నప మనియుఁ బెక్కిన్నతీరు రచనము లవి సంస్కృతమున శ్రీభగవద్రామానుజాచార్యులవారు రచించిన గద్యత్రయమును బొల్కురికి సోమనాథుఁడు రచించిన పంచప్రకారగద్యాదులను బురస్కరించుకొని, కర్ణాటాంధ్రములలో వైష్ణవ శైవభక్తులు సాగించిన రచనములయియుండునని నేననుమానించుచున్నాఁడను. తెలుఁగున నాకుఁగానవచ్చిన యిట్టి రచనలలోఁ బ్రాచీనమనఁదగినవి 'సింహగిరి నచనములు' - 'వీనికీఁ గృష్ణమాచార్య సంకీర్తనములని నామాంతరము.*

మచ్చునకాతనివచనమొకటి.

దేవా ! పదికోట్ల యజ్ఞాదిక్రతువులు నడపంగానేమి, తొమ్మిది కోట్ల తులాభారంబులు తూఁగంగానేమి, యెనిమిది కోట్ల సువర్ణదానంబులు, నేడుకోట్ల గోదానంబులు, నాఱుకోట్ల భూదానంబులు, నయిదు కోట్ల కన్యాదానంబులు, నాలుగుకోట్ల వస్తుదానంబులు సేయంగానేమి, మూఁడుకోట్ల సత్యాదివ్రతంబులు నలుపంగానేమి. రెండుకోట్ల యన్నదానంబులు గావింపగానేమి, కోటి స్నానంబులు సేయంగానేమి, మీ నామోచ్చారణంబు సేయక ! పదివేల యజ్ఞాది క్రతువులు నడపిన దేవేంద్రుండునిలువెల్ల యోనులయ్యెను. తొమ్మిదికోట్లతులాభారంబులు తూగిన దుర్యోధనుండు యమపురికేఁగెను. ఎనిమిది కోట్ల సువర్ణదానంబులు సేసిన కర్ణుండు పసిండికొండమీఁది యన్నంబుల కపేక్షించెను. ఏడుకోట్ల గోదానంబులుచేసిన కార్తవీర్యార్జునుండు గోహత్యా బ్రహ్మహత్యా పాతకంబులఁ బొందెను. ఆఱుకోట్ల భూదానంబులు

* ఆ వచనములు రచించిన కృష్ణమాచార్యుఁడు కాకతీయప్రతాపరుద్రుని నాఁటివాఁడని, యేకశిలానగర చరిత్రాదులవలనఁ దెలియగును.

చేసిన బలి విష్ణుపాదంబునఁ బాతాళంబునకేఁగెను. అయిదు కోట్ల కన్యాదానంబుచేసిన ద్రువుండు కాశీక్షేత్రంబునఁ బండ్రెండువేల యేండ్లు భిక్షుంబెత్తెను. నాలుగుకోట్ల వస్త్రుదానంబులు చేసిన మార్కండేయుండు మతిహీనుండాయెను. రెండుకోట్లన్నదానంబులు చేసిన ధర్మజుండు యమపురి తొంగిచూచెను. కోటిన్నానంబులు చేసిన కమారస్వామి కోరిక సిద్ధించదాయెను. దేవా ! మీ నామోచ్ఛారణంబు చేసి ప్రహ్లాద నారదపుండరీక వ్యాసశుక శౌనక భీష్మదాల్భ్య రుక్మాంగదార్జున బలివిభీషణ భృగుగాంగేయాకూర విదురాదులగు పరమ భాగవతోత్తములు కృతార్థులైరి. కావున యతిరామానుజ మునిపరందా తారు (?) అనాధపతియైన స్వామీ సహింసా నరహరీ నమోనమో దయా నిధి." (సహింసా నరహరీ పంచములు) కృష్ణమాచార్యసంకీర్తనములు.

సీ. కటకేంద్రుకూఁతురి కాఁగిటిలోఁదక్కెఁ జెల్లపిల్లస్వామి చేతఁగాదు,
కృష్ణమాచార్య సంకీర్తనంబులఁజొక్కె సహింద్రియప్పచేతఁగాదు,
 కవ్వంపుఁగొండ సుఖుర్బణోద్ధతిఁజిక్కె శ్రీకూర్మనాథుని చేతఁగాదు,
 శాక్యతొండనితాల జడికెంతయును స్రుక్కెఁజెన్న మల్లేశుని చేతఁగాదు,
 పనసజవననిరాఘాటయవసఘోట ! హరణజయధాటి మీచేతనొనెమేటి
 వాదవోకసన్నజూడుమేలాపరాకు | శత్రుసంహార ! వేంకటాచలవిహార !

సీ. తాళ్లపాక చినన్నదండెమీటులుగావు గోమాంసభుగ్గునుర్గుణరవంబు
బంటొసంగినబంకమంటిపువ్వులుగావు యవనాధములచిలుకంపగములు
 సాముడ్గియనీటిచల్లులాటలుగావు పాశ్చాత్యభటుల తుపాకిగుండ్లు
 సంపెంగబాకులు జరగించుటలుగావు రిపులపాశేములు దర్లించుపగలు
 బంటువంతముతగదంచుబంటకావుఁదనముగైకొంటివిదిమంచిగుణమొదినము
 జనముడెచ్చిన ధనములప్పనములిచ్చి | శత్రుసంహార వేంకటాచలవిహార !

సీ. పొట్టెల్లగతిఁబట్టిబోడినన్నాస్యసుల ధీయనితాఁకులాడించునొకఁడు
 సోమయాజులబ్రహ్మసూత్రముల్ ద్రెంచిసింగాణివిండ్లకనలగట్టు నొకఁడు
 ఖూబుఘోడాయంచు గుడికీలు గుట్టము నెక్కి ధేయని తరతెత్తునొకఁడు
 పై కాలుగొమ్మని బల్కిగోమటివారి చెలువపై బడిబూతుసేయునొకఁడు

ఇంకను నిట్టివి శంకర వచనములని, శతకోప విన్నపములని, కాలజ్ఞాన వచనములని, కాశికావచనములని, భవానీమనోహర వచనములని, శివరాజయోగవచనములని, లక్ష్మీవల్లభవచనములని, శైషగిరినాథ వచనములని మఱియుఁ గొన్ని పేళ్లతో వచనరచనలు ప్రాచీనములుగాన వచ్చుచున్నవి. అవి యెల్ల నించుమించుగాఁ బదునాలుగవశతాబ్దికిఁ దరువాతివే కాఁదగు ననుకొందును. ఇప్పటికి నాయెఱుకకందినంతలోఁ గాల నిర్ణయముఁ జెప్పదగిన ప్రాచీనవచన రచనలలోఁ గృష్ణకూచార్య సంకీర్తనముల తర్వాత నీ 'వేంకటేశ్వరవచనములే' పేర్కొనఁదగినవి. ఈ రెంటిలోఁ దొలిది పదుమూఁడవశతాబ్ది తొలిది. రెండవది పదునైదవ శతాబ్దితుదిది. ఇక్కడఁబ్రసక్తములు శ్రీవేంకటేశ్వరవచనములు

2. తాళగంధి చూర్ణకములు.

ఇవి తిరుపతి క్షేత్రమున శ్రీవేంకటేశ్వరస్వామివారి దివ్యాస్థానమున సంకీర్తనాచార్యులుగ సుప్రఖ్యాతులయిన తాళ్లపాకవారు రచించిన వానిలోనివి. ఏతత్కర్త తాళ్లపాక పెదతిరుమలాచార్యుఁడు పదునైదవ శతాబ్ది చతుర్థపాదమున జనించి బదునాఱవ శతాబ్ది పూర్వార్థమున వర్తిల్లినవాఁడు. *ఈ పెద తిరుమలాచార్యులవారికిఁ గుమారఁడయిన చినతిరుమలాచార్యుఁడు, తన తండ్రి పెదతిరుమలాచార్యులు వ్యాఖ్యానించిన తిరుననుసరించి, తనతాత తాళ్లపాక యన్నమా

యవనసమ్మర్దదుర్దినంబై నదిగువ | తిరుపతినిజూడుమిటువంటితటిని నిదురపోవుచున్నాఁడు మీయన్నలేవలేక | శత్రుసంహార ! వేంకటాచలవిహార!

* ఆతనికాలముననే యీవచనములు రాగిరేకులమీఁదఁ జెక్కింపఁబడి తిరుపతి దేవస్థానమున భద్రపఱుపఁబడినవి. ఈ వచనములేకాక తాళ్లపాకవారి పద్యగద్య రేయి రచనములనేకములు రాగిరేకులపైఁ జెక్కిబడి భద్రపఱుపఁబడినవి. అందుఁ గొన్ని టేకులు అహోబలమునకు శ్రీరంగమునకును గూడఁ జేర్చఁబడినవలు! ఇటీవల నహోబలములోని రాగిరేకులు కొన్ని రాగిపాత్రలకై యమ్ముఁబడినవనియు, సట్లమ్ముఁబడినవి, నాలుగయిదువందల రూపాయలకుఁబడగల రాగిరేకులనియుఁ కంటిని. తిరుపతి టేకులమీఁది సంకీర్తనాదులు శ్రీ తిరుపతి దేవస్థానమువారిప్పటికిఁ గొన్నింటి ముద్రించిరి.

చూర్మ్యుడు సంస్కృతమున రచించిన 'సంకీర్తనలక్షణమును' దెలుగు నకుఁ బరివర్తనము చేసెను. అందీవచనరచనల నిర్వచనమిట్లున్నది.

“ మఱియుఁజూర్ణాఖ్యపదం బెట్టిదంటేని-

క॥ ధరఁగృష్టాచార్యాదిక పరికల్పితపదము తాళబంధచ్ఛందో
విరహితమై చూర్ణాఖ్యం బరగు, నదినిరుక్తనామభాసితమగుచుకొ

మఱియుం దచూర్ణ విధంబెట్టిదనిన ;

క॥ ఛందోగణముల నియతిం బొందక తాళప్రమాణమునఁ గడుఁజెలువై
కొందఱిచేఁ దచూర్ణం బందముగాఁ దాళగంధి యనఁ బొగడొందున్”

పూర్వోదాహృతమైన సంకీర్తనలక్షణ గ్రంథనిర్వచనముచొప్పునఁ దాళగంధి చూర్ణము లనఁదగిన యీ వచనములను రచించి శ్రీస్వామి వారి సన్నిధిని శ్రీ తాళ్లపాక పెదతిరుమలాచూర్మ్యుడు రాగ తాళములతో నాలాపించువాఁడు కాఁబోలును! రాగిరేకులనుండి యెత్తి శ్రీతిరుమల తిరుపతి దేవస్థానమువారిఠకు ముందు ముద్రింపించిన వచనములు నలునదేడింటికి రాగ తాళములు నిర్ణీతములయియున్నవి.* మఱియు నందీవచనములు 'వై రాగ్యవచనమాలికా గీతము'లను పేరఁ బేర్కొనఁబడినవి. అనఁగా నివి వచనములేయనినను గీతములుగాఁ బాఠఁదగినవన్నమాట ! అందుచేతనే యిని సంకీర్తనలక్షణమున 'తాళగంధిచూర్ణపద్యము'లని పేర్కొనఁబడినవి. సంస్కృతమున వామనుఁడు వృత్తగంధి, ఉత్కలికాప్రాయము, చూర్ణము సనిముత్రైఱఁగుగల వచనరచనచెప్పఁగా నితఁడొ చూర్ణమును వచనవిభాగముననే తాళగంధి యని పదరచనా విభాగముగాఁ గల్పించినాఁడు. ఈ తేఱఁగు వచన రచనలకుఁ జూర్ణమును పేరు పొడిపలుకులతోనుండుటచే నేర్పడినదగుట నీతఁడు సూచించినాఁడు. మన యీ వేంకటేశ్వర వచనములు పొడి పొడి పలుకుల కూర్చే కాని, యిందుల్లతోక్తలు ప్రాథమమాసములు లేవు. ఇట్టి పద రచనములకుఁ గృష్ణాచార్యాదులు, పరికల్పకులని యా

* గ్రంథావసానమున ముద్రింపఁబడినవి.

సంకీర్తన లక్షణ పద్యమున నున్నది. ఇంతకముందు నేనుదాహరించిన కృష్ణమాచార్యసంకీర్తనములకర్త కృష్ణాచార్యుడే సంకీర్తనలక్షణకారుడు. బేర్కొన్న కృష్ణాచార్యుడు కాఁగలడు. ఇట్టి రచనములకుఁ గృష్ణమాచార్య సంకీర్తనములనఁజేడు సింహాగిరినరహరి వచనములే ప్రప్రథమ రచనము లని యీ సంకీర్తన లక్షణ గ్రంథోక్తిని బట్టి గుర్తింప నగును. దీనిని లక్ష్యీకరించుకొనియే యనంతామాత్యుడు గద్యనిర్వచనము నట్లు చేసియుండును. తర్వాతి కాలమున నిట్టివచనములు 'విన్నపము' లనియుఁ బేర్కొనఁబడినవి.

వేంకటేశ్వర వచనములు—వానియోగ్యత

ఈ వచనములకు రచనములో నామపూర్వి యేదియుఁగానరాదు. వస్తువిన్యాసమునఁగూడఁ గ్రమపద్ధతి యేదియుఁదోపదు. కవియప్పుడప్పుడు తనకుఁ దోచినతత్త్వవిషయముల నీశ్వరస్తుతివచనములు గావించి విడివిడిగానే వచనములుగా రచించినాఁడు గాఁబోలును ! ఇందు విశిష్టాద్వైత సిద్ధాంత విషయములు సర్వత్ర కరడుగట్టియున్నవి. గ్రంథకర్త స్మార్తసందర్భక బ్రాహ్మణుఁడై నను నైష్ట్యవస్తువులము స్వీకరించినవాఁడు. జాలిబాళిగాఁ గొనరికొనరి శ్రీవేంకటేశ్వరస్వామిని గవి యేతద్వచన రచనలలోఁ బలుదెఱఁగులఁ బరమార్థలబ్ధికై ప్రార్థించును. విశిష్టాద్వైత సిద్ధాంతపు జీవగణయగు 'శరణాగతి' యిందుఁజాలఁజక్కఁగా నవదరింపఁబడినది. కవి యిందు స్వామిని బలుచోట్ల నేకవచనముననే తేలికగా 'సీ' వని యెచ్చరించును. తోడ్తోఁ గొన్నిపట్టుల 'మీ' రని గొప్పగా బహూకరించును. తండ్రియొడిలో నాటవేడ్కలతోనుండు ముద్దులబిడ్డఁడు తండ్రిని నెయ్యంపుమురువునఁ దొక్కుబల్కులతో నీవనితుంకరించుట, యంతలోనే పెద్దటికపుహద్దుతోపగా మరల మీరని బహూకరించుట, యందం దనుభూయమానమే కదా! ఆయనుభూతి నాకీ తీరునకు సమర్థకముగాఁదోచినది. అన్నిచోట్ల నేకవచనమునో, బహువచనమునో యొక్కదానినే యుంపవచ్చునుగాని పయినమర్థనము ననుసరించి నేనట్లు మార్పుచేయలేదు.

ఇందు ౧౪౭ వచనమున నూటయెనిమిది తిరుపతుల పేళ్లు పేర్కొనబడినవి. నిత్యానుసంధానాదులగునర్వాచీనద్రావిడ నైష్ఠుససంప్రదాయ గ్రంథములలో నూటయెనిమిది తిరుపతుల (దివ్యస్థలముల) పేళ్లు ముదితములయియున్నవి. వాని పరిగణన మాతీరుగా నేనాఁడు జరగెనో గుర్తింపజాల నయితిని. ఆ పేళ్లకు నిందున్న పేళ్లకుఁ జాల భేదమున్నది. క్రీ. ౧౪౮౦ ప్రాంతముల నూటయెనిమిది తిరుపతులపేళ్ళి విధముగా నుండెనని దీనిఁబట్టి తెలియనగును. కాని యీపేళ్లుగల వచనపువ్రాతప్రతియొక్కటే తప్పులతో నుండుటచే నీ ముద్రణమున వ్రాతలోగల యాతీరేయున్నది. ఇందుఁగొన్ని స్థలములపేళ్లుతప్పులుగా నున్నట్టున్నవి. ప్రబంధరాజ వేంకటేశ్వర విలాసమునను, హంస వింశతిలోను నూటయెనిమిది తిరుపతుల పేళ్లు నిందున్న తీరుననుసరించి యున్నవి. ఏతస్మద్ద్రణానంతర మా పేళ్ల నందుఁజూచితిని.

ఇంధు వచనరచనారీతిలో ననంతుడు చెప్పిన గద్య(వచన) లక్షణము చక్కఁగా ససిపడినది. లక్షణశిరోమణికారుని 'విన్నపము' రచన కీవచనములు మంచలక్ష్యము లనఁదగును. దూరాన్వయము, పమాసక్లేశము ననుప్రాసవిన్యాస పరిశ్రమము నిందులేవు. సూటిగా మనసున నాటునుట్లు భావము లున్నవి. కొన్ని వచనములు టాగోరుగారి గీతాంజలీ రచనములఁ దలపించు నవిగాఁగూడనున్నవి. కృష్ణమాచార్య నంకీర్తనములు సరిగానిట్టివే వీనికిమూలకల్పములే కాని, యందు భాషా ప్రాచీనత యంతకంటె విస్పష్టముగా గోచరించునున్నది. ఈ వచనములను రాగతాళములతోఁ బ్రాచీనకాలమునఁ బలువురు పాఠశిష్యులు గావలయు; కవియే భావానుగుణముగా వీనికి రాగతాళములఁ గల్పించినాఁడు.

తాళ్లపాకవారు

ఏతద్ గ్రంథకర్త తాళ్లపాకపెద తిరుమలూచార్యుఁడు నందవరీక స్మార్తబ్రాహ్మణుఁడంటిని. తాళ్లపాక నేటి రాజంపేట తాలూకాలో నున్నది. అది వీరి నివాసగ్రామము. ఈకవి తండ్రి.

అన్నమాచార్యుడు.

ఈతఁడు వైష్ణవమతమును స్వీకరించినవాడు గొప్పభక్తుఁడు. కవి. మహిమలుగలవాఁడు. ఈతఁడు తొంబదియాజేండ్లు జీవించెను. ఇతనికుమారుఁడగు పెద తిరుమలాచార్యుని కోర్కెచొప్పున నీ యన్నమాచార్యుఁడు దినమునకొక్కదాని కేనితక్కువకాని చొప్పున గేయములు రచించుచు శ్రీవేంకటేశ్వరస్వామి సన్నిధిని సంకీర్తనము చేయుచుండువాఁడట! ఈతఁకి బదునాటవయేట స్వామి ప్రత్యక్షమయ్యెనట! తదాదియెనుబది యేండ్లదాక నీతఁడు సంకీర్తనములు రచించుచునే యుండెను.

ఈతనికిఁ సంకీర్తనాచార్యుఁడని ద్రావిడాశ్రమసార్వభౌముఁడని, పంచమాగమచక్రవర్తియనిబిరుదులు. శ్రీవేంకటేశ్వరస్వామికితఁడు మామ. అలమేలుమాగాంబ కీతఁడు తండ్రి వరుసవాఁడు. ఇతని సంకీర్తనలను వినిన చెవిని మఱొకరి సంకీర్తనముల విసనొల్లనని శ్రీవేంకటేశ్వరస్వామి ప్రతిజ్ఞగావించెనట! ఈతఁడు రచించిన గ్రంథములు, ౧ అధ్యాత్మ సంకీర్తనలు ౨ శృంగారసంకీర్తనలు ౩ శృంగారమంజరి ౪ సంకీర్తన లక్షణము (సంస్కృతము; ఇది దొరకలేదు) ఈకవికి సంబంధించిన చరిత్రము శాసనాదులందుఁగాన రాదు. కాని, తాళ్లపాక చిన్నన్న ద్విపదకృతిగా నితనిచరిత్రము రచించినాఁడు. ఈతని కుమారుఁడు.

పెద తిరుమలాచార్యుడు.

ఈతఁడే ప్రస్తుత గ్రంథముగు శ్రీవేంకటేశ్వర వచనములకుఁగర్త. శ్రీ తిరుపతి దేవస్థానముననున్న రాగి తేకులమీఁద వీ వచనములు తిరుమలాచార్యరచితములని గ్రంథారంభమునఁ జెప్పబడినది. ఈతఁడు మహాేశ్వర్యమహితుఁడుగావెలసెను. శ్రీవేంకటేశ్వరస్వామి కీతఁడనేక కైంకర్యముల జరపించెను. శ్రీస్వామి యీతనితోఁ దరువాతి మూఁడు తరములదాక ప్రత్యక్షమును, నేడుతరములదాకఁ బరమపదమునును

1. ఇది తిరుపతి ఓరియంటల్ యిన్స్టిట్యూట్ లైబ్రరీలోనున్నది.

2. ఈతఁడు పెరియ తిరుమలా చార్యుఁడని, పెద తిరుమలాచార్యుఁడని, పెద తిరుమలయ్యయని, తిరుమలార్య దేశికుఁడని పలు లెఱఁగుల జేర్చినవఁడుచున్నాఁడు.

గ్రహించెనట ! ఈతని యితర కృతులు ౧ శృంగార సంకీర్తనలు ౨ శృంగారదండకము 3 చక్రవాళమంజరి ౪ శృంగారవృత్తశతకము ౫ శ్రీవేంకటేశోదాహరణము ౬ నీతి సీసశతకము ౭ సుదర్శనరగడ ౮ రేఫలుకారనిర్ణయము ౯ ఆంధ్ర వేదాంతము (ద్విపద) ౧౦ ఆంధ్ర హరివంశము, ౧౧ భగవద్గీత (వచనము) ౧౨ శ్రీవేంకటేశ్వర ప్రభా తస్తవము, ఈతనికి వేదాంత ప్రతిష్ఠాపనాచార్యుడని బిరుదు. స్వామి కీతఁడు జరపినకైకర్యముల సారము' :—


పెద తిరుమలయ్యంగారు క్రీ. 1517 నుండి, 1552 దాఁక శ్రీవేంకటేశ్వరస్వామివారికిని ఇంకనితరస్థలములలోని దేవరలకును, నైవేద్య ప్రసాదోత్సవాదికై కర్మములకై పదునాల్గు గ్రామముల నర్పించిరి. ఆ గ్రామములు, అచ్యుతరాయడు, బుక్కయ తిమ్మరాజు మొదలగువారు తనకు దానముచేసినవి. అంతేకాక యెన్నోవేల పణము లనుగూడ నాయా పుణ్యకార్యములకై వారర్పించిరి. తిరుమలమీఁదఁ దమ సంకీర్తనములు చెక్కించిన రాగిరేకులు దాచియుంచిన సంకీర్తన భాండారము రక్షించుటకై యర్పించుటకై కూడ గొప్పదానములు చేసిరి. తండ్రిగారును దామును రచించిన సంకీర్తనములను స్వామివారి సన్నిధిని ప్రతిదినము పాడుటకై యిద్దఱు వైష్ణవుల నియోగించిరి. స్వామివారి కోనేటిని గోపురములను మంటపములను, బెక్కింటిని చక్కఁ బఱిపించిరి. కోనేటి నడుమ నీరాడు మంటపమును గట్టించిరి. ఇట్లెన్నో పుణ్యకార్యముల జరిపిరి. తండ్రివలె నీతఁడుగూడఁ బూర్ణపురుషాయమ జీవితముగల్గిన ధన్య చరిత్రుఁడయ్యుండును. ఏలనఁగా నీతనితండ్రి క్రీ. 1408 నుండి క్రీ. 1503, దాఁకజీవించెను. అన్నమాచార్యునకీతఁ డఱువదవయేఁట జన్మించినాఁడనుకొన్నను, నీతని జన్మకాలము క్రీ. 1468 యగును. అప్పటినుండి 1552 తర్వాతిదాక నీతఁడు జీవించినాఁ డనఁగా నెనుబదియేండ్లించుమించుగా జీవించినవాఁడగును. ఈతనికి

1 తాళ్లపాకవారి చరిత్రాంశములు శ్రీసాధు సుబ్రహ్మణ్య శాస్త్రిగారు ప్రకటించిన తిరుపతి దేవస్థాలము ఎపిగ్రాఫికల్ రిపోర్టు (పేజీలు 382-291) ననుసరించి వ్రాసినవి.

సాతాని వైష్ణవు లిద్దఱు శిష్యు లుండెడివారట ! వారుకూడ నీతనివలె స్వామికిఁ గొన్ని కైంకర్యములు జరిపిరి. ఈతనికుమాఁడగు చిన్నన్న (చిన తిరువేంగళనాథుఁడు) రచించిన యన్నమాచార్య చరిత్రమున నన్నమాచార్యుఁడు వైఖానస వైష్ణవుఁడయినట్లున్నది.

ఈతనికిఁ గుమాఱు ౧ చిన తిరుమలార్యుఁడు ౨ అన్నయ ౩ పెద తిరువేంగళనాథుఁడు ౪ తిరువేంగళనాథుఁడు (చిన్నన్న) ౫ కోనేటి తిరువేంగళనాథుఁడు.

ఇందు నాల్గవ కుమారుఁడయిన తిరువేంగళనాథుఁడు రచించిన యుప్తమహిషీకల్యాణమున వీరి వంశపృక్షమిట్లున్నది.



5
తిరువేంగళప్ప

1. మూలపురుషుఁడు. శృంగార సంక్తిరనాది గ్రంథకర్త.
2. వేంకటేశ్వరోదాహరణాది బహుగ్రంథకర్త. ప్రకృత గ్రంథకర్తకూడ.
3. సంక్తిరన లక్షణాదిగ్రంథకర్త.

4. అష్టమహీషీకల్యాణ పరమయోగివిలాసోపాపరిణ యాన్న
మాచార్యచరిత్రగ్రంథకర్త.

5. అంధ్రామరుకామరవ్యాఖ్యా కావ్యప్రకాశవ్యాఖ్యా కర్త.

6. శకుంతలా పరిణయము, శ్రీ పాదరేణుమాహాత్మ్యము.
ఇతనికృతులు.

ఈ తాల్లపాకవారికి రేవణూరివారు జామాతృ వంశమువారు.
రేవణూరివేంకటకవి తన శకుంతలాపరిణయమున నిట్లు చెప్పినాడు.

శ్రీవత్సాన్వయరేవణూరికలజ్జా శ్రీపాదరేణుప్రభా
సావర్ణస్ఫుటకావ్యకల్పకవికా సంకీర్తనాచార్యపు
శ్రీవంశోత్తము నందవై దిక బుధాతిప్రోక్త వృత్తిన్వయం
భావుం దిర్మలకొండయార్య సుతు శుంభదేవకటాభిఖ్యునికా.

శ్రీవేంకటరమణునకు సమర్పణంబుగా సమర్పించెద
నిహపరపాధనములకు నిక నేమి కొదవ యదియునుంగాక యమ్మహా
దేవుండు మదీయమాతా మహావంశశిఖారత్నం బగునన్నయాచార్యునకు
జామాతరుం డనిపించుకొని భ వ దీ య సంకీర్తనంబు లాలించినకర్ణం
బుల నితర సంకీర్తనంబు లాలించనని ప్రతిజ్ఞఁగావించె తత్తమాజండగు
పెద్ద తిరుమలాచార్య బిడౌజనకఁ ద్రిపురుషపర్యంతముగాఁ బ్రత్యక్షం
బును, సప్తపురుషపర్యంతముగా మోక్షంబు నొసంగెదనని వరమిచ్చె;
సచ్చరిత్రులగు దదీయపౌత్రులకుఁ జినతిరుమల దీక్షితాన్నయాచార్య
తిరువేంగళనాథ కోనేటి తిరువేంగళనాథ వెంగళార్చ్యులకు విచిత్రముక్తా
తపత్రరత్నకిరీట ముద్రికా ప్రచండమణిమండిత మకరకుండలోత్కరాహః
కరదీపికా పాదుకాది బహుకరణంబుల గరుణించె ; విశేషించియు
నత్తిరువేంగళనాథుండు. సంకీర్తనంబుఁ బాడిన నాడం దొడంగె నేతత్ప్ర
కారంబున. నమ్మహామహునకుఁ బొండవ సహాయుండైన శ్రీకృష్ణ
దేవునిబలె సహాయుండైధన్యుడనయ్యెదనని విశ్చయించి ;
ఈ గ్రంథమును బట్టిచూడఁగా, నీవేంకటాచార్యకవి సంకీర్తనాచార్యు
డగు నన్నయాచార్యునికి దౌహిత్రవంశములోనివాఁడని యేర్పడును.

రచనమును జాలఁదర్వాతిదిగానే యున్నది. కాని యీతనిదేయగు*. శ్రీపాదరేణుమాహాత్మ్యముగద్య మాతఁడు సంక్షీర్ణనాచార్యుని మను మఁడే యనఁదగి నట్లున్నది :— ఇని సంక్షీర్ణనాచార్య దాహిత్ర రేవణారి తిరుమల కొండ యాచార్యపుత్ర వేంకటాచార్య ప్రణీతంబైన శ్రీపాదరేణుప్రభావంబను నిస్సహాయ కావ్యంబునందు రంభాపురందర సంవాదంబనునది తృతీయోల్లాసము. ఇది తప్పయియుండునేమో ! ' సంక్షీర్ణనాచార్యదాహిత్రవంశ్య ' అని యుండఁదగునేమో !

గ్రంథ ముద్రణము

ఇప్పటి కిరువది యేండ్ల క్రిందట నే నీ వేంకటేశ్వర వచనములను బ్రాచ్యలిఖిత పుస్తక శాలలోని ప్రతులఁబట్టి యుద్ధరించి ' భారతి ' పత్రికలోఁ బ్రకటింపఁ బూనితిని. అప్పటికి తాళ్లపాకవారు రచించిన వయియుండునని నే ననుమానించితినేకాని దాని కాధారమేదియు నాకుఁ గానరాలేదు. అప్పుడు ప్రకటించుటలో నే నిట్లు వ్రాసితిని.

“ ఇవి తాళ్లపాకవారు రచించినవై యుండవలెను. వీనిలో విష్ణుభక్తి యూటలూరుచున్నది. ప్రాచీనములలో నింత రసవంతము, భక్తిభారితము నగు వచనరచన యసాధారణముగా నున్నది. కృష్ణమాచార్య సంక్షీర్ణములు శంకర వచనములు మొదలగునవి వ్రేళ్లలక్కఱుఁ జాలినవి, యిట్టివి, కొన్నియున్నవి. వీనినెల్లఁ గ్రమముగా వెల్లడింపఁ గోరికపడుచున్నాను. సహృదయు లివి చవిగొందురుగాక !”

(భారతి - క్రోధన వై శోఖము)

' భారతి 'లో నట్లు ప్రకటించుచుండుటఁ జూచిన సహృదయులు గొందఱు నన్నావచనములెల్ల గ్రంథముగా ముద్రింపఁగోరిరి. అట్లే నేను వాసిని మదరాసులో ' నాంధ్రపత్రికా ముద్రణాలయము ' ననే ముద్రింపఁబూనితిని. నూటయిర్వది వచనములు 80 పుటలు ముద్రితము లయ్యెను. అప్పుడు తిరుపతి శ్రీవేంకటేశ్వర దేవస్థానోద్యోగులొక

* ఇది తిరుపతి పాచ్యపరిశోధనశాల లైబ్రరీలోనున్నది. కృత్యనతరణికలేదు.

రిద్దఱు నామిత్రు లాగ్రంథము తిరుపతి దేవస్థానమువారు ముద్రించు చుండుట నా కెఱిగించిరి. రాగిరేకులపైఁ గవికాలమునఁ జెక్కఁబడి యున్న యావచనముల నుద్ధరించి దేవస్థానమువారు ముద్రించునప్పుడవి మిక్కిలి నిర్దుష్టముగా నుండఁగలవని, వారు ముద్రించుచుండఁగానే నాత్రపడి ముద్రించుట వ్యర్థమనివెఱచి యాగ్రంథము బయల్పడిన తర్వాత నా ప్రకటన విషయము యోజించుకొన వచ్చునని యుపేక్షించితిని. అచ్చువడిన యాఘోరము లెల్ల నాంధ్రపత్రికా కార్యాలయముననే యుండెను. ౧౯౩౫ తర్వాతనే తిరుపతి దేవస్థానమువారి ముద్రణము ముగిసెను. అటుతర్వాతఁ గొన్నాళ్లకుఁ జూతునుగదా ! అందు నలు వదియేడు వచనములే ముద్రితములయి యుండెను. మఱిమూఁడేండ్లకు నేను తిరుపతినచ్చి పరిశీలింపఁగా దర్వాతి వచనములయనికి యెఱుఁగ రాలేదు. అవి యహోబలముననో శ్రీరంగముననో యడఁగి యుండఁ బోలును ! ప్రాచ్యలిఖితపు స్తకశాలలోను, దంజావూరి సరస్వతీ భాండాగారములోను నున్న వచనములు సమకూర్చి చూడఁగా ౧౭౫ వచనములున్నవి. ఇంకఁగొన్ని లోపించియు నుండఁబోలును ! నేను రెండు లైబ్రరీలలోని వచనములు సమకూర్చికొని యుంటిని. తిరుపతి దేవస్థానముద్రణము తప్పులతో నసమగ్రముగానేయుండెను. ఈ విషయము వివరించి తెలుపఁగా నప్పుడు శ్రీవేంకటేశ్వర ప్రాచ్య విద్యాలయమున డైరెక్టరుగానున్న సరస్వతీ హృదయాలంకారులు శ్రీమాన్ యమ్. కృష్ణమాచార్యులుగారు నా ముద్రణము పూరింపఁగోరిరి. వెదకఁ గా మదరాసులోని యచ్చు ఘోరములెట్లొయెక్కడో చెల్లిపోయినట్లు తెలిసెను. నాదగ్గఱ మిగిలియున్న యచ్చుమచ్చుఘోరములబట్టి ౧౨౦ వచనముల మరలనిపుడుముద్రించుట, కడమయముద్రితములఁబూరించుట, జరపి తిని. ఇట్లుదీనిని వెల్లడింపఁజూచునాఁటికి శ్రీకృష్ణమాచార్యులుగారుఁ ద్రిశేషులయిరి, శ్రీమాన్ పరవస్తు వేంకటరామానుజస్వామి యమ్. ఏ.

డైరక్టరుగారు దీని ముద్రణ యత్నము సాగించిరి. ఇట్లు శ్రీస్వామివారి స్తుతిగ్రంథము శ్రీస్వామివారి యాస్థానకవిత్రచించినది, యీనాటి కిట్లు శ్రీస్వామివారి యాస్థానలోనే ప్రకటితమగుట సంఘటిల్లినది. ఆనాటి తాళ్లపాక వంశమువారు మహానీయులు. వారి రచనము లింకనెన్నో ప్రకటితములు గావలసియున్నవి. వారు శ్రీస్వామివారి కెన్నో కైంకర్యముల జరపిరి. తనభక్తులగు నట్టి యా మహానీయుల సత్కృతులను శ్రీస్వామివారు సంరక్షించుకొందురనియే యాశించుచున్నాడను.

శ్రీవేంకటేశ్వర ప్రాచవిద్యా }
 పరిశోధనాలయము, }
 తిరుపతి }
 తారణ ఫాణునము. }

వేటూరి - ప్రభాకరశాస్త్రి.



శ్రీ వేంకటేశ్వర వచనములు.



1

శ్రీ వేంకటగిరిదేవా : నా దేహంబు నీ వ్రండెడి నిత్యనినాసంబు ;
 నా జ్ఞానవిజ్ఞానంబులు నీ యుభయపార్శ్వంబుల దీపంబులు ; నా
 ముకుఁజెఱుమలయూర్పులు నీ యిరుదెసలం బట్టెడి యాలవట్టంబులు ;
 నా మనోరాగంబు నీకుఁ జెంద్రకావి వలువ ; నీకుఁమొక్క నెత్తిన
 నా చేతులు రెండును మకరతోరణంబులు ; నాభక్తియె నీకు సింహా
 సనంబు ; నామేనం బొడమిన పులకలు నీకు గుదులుగ్రుచ్చి యర్పిం
 చిన పూదండలు ; నే నిన్ను సుతీయించిననుతుల యక్షరరవంబులు
 నీకు భేరీభాంకార ఘంటా నినాదంబులు ; నా పుణ్య పరిపాకంబులు
 నీకు నైవేద్యతాంబూలాదులు ; మదీయ నిత్య నేవా సమయనిరీక్ష
 ణంబు నీకు సర్వాంగంబుల నలందిన తట్టు పునుంగు ; నా సాత్త్విక
 గుణంబు నీకు ధూపపరిమళంబు ; నీవు దేవుండవు ; నే నర్చకుండను.
 ఈరీతి నిత్యోత్సవంబు నాయందు నవధరింపవే శ్రీ వేంకటేశ్వరా !
 మఱియును ;

2

నందకాయుధధరా : నీ యాయుధంబులకు జయజయ ; నీ వాహ
 నంబులకు శుభమస్తు ; నీ పరివారంబులకు జేమంబు గోరెద ;
 నీకళ్యాణగుణంబులకు నిరంతరాభివృద్ధియగుఁగాక ; నీ సత్త్వంబులకు
 శోభనపరంపరావాప్తి యెసగవలయు ; నీ దేవులకు మంగళ మహాశ్రీలగు ;
 నీమహిమకు ననంతవిధార్చనము ; నీ భుజాబలమునకు నపరిమిత
 స్తోత్రము ; నీ చక్కఁదనంబునకుఁ బుష్పాంజలి ; నీ యుదారతకు శర
 ణంబు ; నీ శ్రీవత్సకాస్తుభాది చిహ్నంబులకు సంతతప్రార్థన ; నీపాదం

బులకు సాష్టాంగ నమస్కారంబు చేసెద. ఏమినిమిత్తంబు చేసెద వంటివా? నాలుగు యుగంబుల ధర్మంబులు, సకలజంతువుల పరిణామంబులు, కమలాసనాదిదేవతల బ్రదుకులు, నీ మూలంబునఁ గావున నీవు శుభంబున నుండుటే మేలు; శ్రీ వేంకటేశ్వరా!

3

అలమేలుమంగాపతీ! నిన్ను వెదకి వెదకి కనియెద మన నే మెంత వారము? నీ సుద్దులు పెద్దల నడిగి వై కుంతవాసుండ వనఁగా నీ యూ రెఱింగితిమి. విష్ణువాసుదేవ నారాయణ నామంబులు విని నీ పే రెఱింగితిమి. శరణాగతరక్షకత్వము నీకుఁగలదనఁగా నీ గుణం బెఱింగితిమి. నీలమేఘశ్యామ లక్షణంబులు గలుగఁగా నీవర్ణం బెఱింగితిమి. శ్రీవత్సకౌస్తుభాది చిహ్నంబులుచూచి నీగుణు తెఱింగితిమి. శేషాచల నివాసంబుకతన నీ గోత్రం బెఱింగితిమి. పురుషోత్తమఖ్యాతిచేత నీ పౌరుషం బెఱింగితిమి. వేణునాదవి నోదివని చెప్పఁగా నీవంశంబెఱింగితిమి. మత్స్య కూర్మ వరాహ నారసింహ వామనాద్యవతారంబులు విని నీ పుట్టు వెఱింగితిమి. నీకు మ్రొక్కెదము. అన్నింట నధికుండవని నిన్నుం గొలిచితిమి. ఇంక నీ మహిమలం గొనియాడెదము. పాడెదము. శ్రీ వేంకటేశ్వరా!

4

స్త్రీరాబ్ధి క య నా! కమలంబు సూర్యుని కెదురు సూచినయట్లు నా హృదయ పద్మంబు రవిమండలమధ్యవర్తి యైన నీ కెదురు చూచుచున్నది. కుముదంబులు చంద్రోదయం బవేక్షించినట్లు నా కన్నుం గలువలు భవద్దివ్య ముఖి చంద్ర దర్శనం బవేక్షించుచున్నవి. మయూరంబులు మేఘాగమనంబునకుం జెలంగినట్లు నా మనోమయూరంబు నీల మేఘవర్ణంబైన నీ తిరుమేను దలంచి యానందించుచున్నది. ముత్యపుఁ జిప్పలు స్వాతిచినుకులకు నోరు దెఱచినట్లు నావదనశుక్తి మీ పాదతీర్థంబునకు వికసించుచున్నది. సర్పంబులు గానంబులు గోరి చొక్కి పడగలెత్తియాడినట్లు నా వీనులు వీ కథల నాలకించుచున్నవి. నీవు పరాత్పర

మూర్తివి; నేను ప్రకృతినబంధంబులైన యంగంబులు ధరియించిన వాడె; నది యెట్లు గూడు ననవలదు. ఆ ప్రకృతికి నీవు చైతన్యమవు. ఈ చుట్టటికము తొల్లి కలుగఁగానే దీని కీయనురాగము గలిగి యున్నది. కన్నెఱుఁగకున్నఁ గడు పెఱుఁగు నండ్లు లోకులు. ఇంతియకాని నిన్ను నెఱుఁగ నే మెంతటివారము. నా యాస నిన్ను వించితినంతియు కాని నిన్ను నేఁ గక్కసించినవాడఁ గానుజమీ. శ్రీ వేంకటేశ్వరా!

5

దామోదరా ! సకలతీర్థంబులు మీ కోనేటనే యాడితి. సకల తిరు పతుల విగ్రహంబులు మీ మూర్తియందే సేవించితి. సకలదానంబులు మీకు నొకకాసు కానుకవెట్టినయందె ఫలియించె. విహిత యజ్ఞాదికర్మంబులు మీ కైంకర్యంబుననే తీర్చితి. జపంబులన్ని మీ తిరుమంత్రమందె జపించితి. వేదపాఠంబులు మీ సంకీర్తనమందె యభ్యసించితి. తపములు వైష్ణవాచారముల లభించె, నిక నేమిటం గడమలేదు. నా హృదయకమలంబున నీ వున్నాడవు. నా మనంబు శోధింపం బనిలేదు. నాణెంబైన టంకంబునకు వట్టంబు గొనరాదు. భండారంబునం బడినలెక్కకుఁ బరులు చాడిచెప్పం జోటులేదు. ఆరీతి నే నీసుముద్ర ధరించినవాడె, నగుటంజేసి, యేదోషంబులు నన్నుఁ బై కొనకుండఁజేసి, రక్షింపవే శ్రీ వేంకటేశ్వరా !

6

హృషీకేశా ! యేను బెక్కు జన్మంబు లెత్తియలసి పూర్వజాతిస్మర త్వంబు గలిగి యీపుట్టువున నిన్నుం గొలువవలయునని తలంచిన యుద్యోగంబునఁగాదు; శృంగారంబునకు నొసలఁ దిరుమణి వెట్టితి. మఱియు నాయుబ్బరితనంబున నీ సంకీర్తనలు నేర్చుకొంటి, నీ రీతి ప్రయత్నంబు లేక ఘనాక్షర న్యాయంబున నాచేతలు నీ దాస్యంబున కెక్కె. నీవు చక్కని మూర్తివిగావున నీ విగ్రహంబు నా యింటిలో ఫల నిడికొని నా వేడుకలకు దేవరంగాఁ గొల్చితిని. నా మీఁద

దయదలంచి యకారణబంధుండవై యెక్కొక్క యుపాయంబున నన్ను
 నీడేర్చుకొంటకు నీమీఁదభక్తి పుట్టించితివి. నా జడత్వంబును నీ
 సర్వజ్ఞత్వంబును నిందులోనే చూపితివి. భళిభళి శ్రీ వేంకటేశ్వరా!

7

క్రమలనాభా ! మోక్షంబు గోరెడువారికి నీపై నిరంతర ధ్యానంబు
 గారణంబు. ఈరీతి ధ్యానంబు నేయుటకు నిర్మలంబైన మనంబు
 గారణంబు. నిర్మలంబైన మనంబునకుఁ బంచేంద్రియ నిగ్రహంబు గార
 ణంబు. పంచేంద్రియనిగ్రహంబునకు శరీర శోషణంబైన తపంబు గార
 ణంబు. తపంబునకు బాహ్యప్రపంచ విముక్తియైన వైరాగ్యంబు గార
 ణంబు. వైరాగ్యంబునకు సంగరాహిత్యంబు గారణంబు. ఇన్ని మార్గం
 బులు నీ కలియుగంబున నెవ్వరికి సిద్ధించును ? నీకు శరణుసొచ్చి నామం
 బులు పఠించిన నీవే దయదలంచెదవుగాక. శ్రీ వేంకటేశ్వరా !

8

గోవిందా ! పుట్టిన యపుడే యేయజాతి పక్షులకాయా విధంబులం
 గూఁతలు వెట్ట నేర్పినవా రెవ్వరు? మృగంబులు గర్భంబులలో నుండి
 వెడలి తల్లులచన్నులం గుడువఁ గణంగుటెట్లు ? పశువులు కనుపుమెసం
 గెడి చందం బెట్టిది ? నానావిధ వృక్షంబులు మొలచినయపుడు తమ
 తమ యాకారములు పుష్పదళములు గలిగి తతికాలం బెఱింగి చెలంగు
 టెట్లు ? అన్నియును నీ యాజ్ఞారూపంబులైన ప్రకృతిభావంబులె.
 మేమును నీ రీతినే నీకల్పితములైన దేహంబులు మోచుచున్న
 వారము ; మానేర్పనేరములు, మాన్వభావంబులు, మాసంసారకృ
 త్యంబులు నీ కల్పితములైన, నీ ప్రభావంబులే. మమ్ముఁ దప్పు లెంచఁ
 బనిలేదు. శ్రీ వేంకటేశ్వరా !

9

పరమాత్మా ! ప్రపన్నుండైన యతం జా జీవితకాలంబు మీ లీలా
 విభూతిలో మీ కళ్యాణగుణంబు లనుభవించి భూమి పాపనంబుగా

నంచరించి, అర్చిరాది గమనంబునం బరమపదంబునం బొందెడునాఁడు నాభినుండి ప్రణవభూరినినాదంబు చెలంగ నీతోడం గూడి నిన్ను సేవించు కొని, హృదయగుహనుండి వెడలి, వాగాదీంద్రియంబులను మనంబుతోఁ గూర్చి, మనంబుఁ బ్రాణంబులఁ దగిలించి, ప్రాణంబుల జీవునిం గలపి, జీవుండైన తన్నుఁ బంచతస్మాత్రల నంటించి, యాజీవప్రకృతి నీయందుం బాదుకొల్పి నీయాధారంబున సుషుమ్నానాడి భేదించి, మూర్ధస్యనాడి యైన బ్రహ్మరంధ్రంబున సూర్యకిరణంబులతో నిర్గమించి యగ్న్యహ శ్శుక్ల వక్షోదగయనాబ్దాభిమాని దేవత లనియెడి యాతివాహిక గణంబు లాండాకరిచేతి కందీయఁగా వాయువుఁ బ్రవేశించి సూర్యమండలంబు సొచ్చి చంద్రమండలంబు సొచ్చి మెఱుంగై యున్న విద్యుత్పురుషుని సహాయంబున వరుణేంద్ర బ్రహ్మలోకంబులు గడచి సువర్ణబ్రహ్మాండ కటా హంబుభేదించి పృథివ్యప్రతేజోవాయ్వాకాశాహంకార మహత్తు లనియెడి సప్తావరణంబులనుం దాఁటి మూలప్రకృతి మీఱి విరజానది యు త్తరించి తేజోరాశియైన బ్రహ్మాంబనియెడు నీ స్వరూపంబుం బ్రవేశించునట. ఎటువంటి క్రొత్తైన కథ వింటిమి. అహహా! శ్రీ వేంకటేశ్వరా!

10

ప్పురహరా! ఆర్తులకు నభయంకరుండవు. సంసార సర్పదష్టులఁదేల్ప గరుడధ్వజుండవు. అజ్ఞానతిమిరస్థులకు సూర్యనారాయణుండవు. పాపమును మొనలిచేతఁ బట్టువడిన వారి బాధలు మాన్పఁ జక్రాయుధుం డవు. దారిద్ర్యదావాసలంబౌర్ప గంగాజనకుండవు. దేవతలపాలింటి కల్ప వృక్షంబవైన యశ్వేత్థనారాయణుండవు. యోగీశ్వరులపాలికి చింతామణి వైన కౌస్తుభవక్షుండవు. భక్తజనపాలకలక్ష్మీనాథుండవు. నీ ప్రతాపం బేమని వర్ణింపవచ్చు? నీ కల్యాణగుణంబు లెన్నియని లెక్కపెట్టవచ్చు? నీ మహిమ లేమని తెలియవచ్చు? మేము మా నోరికొలందిఁ గొంత చింతించెదము. చిత్తగింపవే శ్రీ వేంకటేశ్వరా!

11

గరుడధ్వజా : యేమని చెప్పెడిది నీ ప్రభావంబు ? నీ నాభి కమలంబునంబు బులైనట్లు ; విరించి మీ మహిమం దెలియ శక్తుండు గాండట ! నానావేదంబుల నీ మహిమలు చెప్పనట ; నీ మూర్తి కడగుణుతుం గానవట ! రవిచంద్రులు నీ నయనంబు లట ; నీ యపార తేజోమహిమంబు లెఱుంగలేరట ! ఇంద్రాది దేవతలు నీ యాజ్ఞా ధారులట ; యొక్కొక్కమాఱును నీతోఁ గినిసి నిన్నెదిరించలేక నీ శరణు వేడుకొందురట ! పంచమహాభూతంబులు నీ ప్రకృతిగుణంబు లట ; నీ స్వభావంబు లట్టివి యని తెలుపజాలవట ! సముద్రంబులు నీ పాస్పట ; నీ గుణంబుల లోఁతెఱుంగవట ! మునులు భవదీయ స్వరూప సూచకవాదులట ; నీ మాయ దాఁటనోపరట ! చరాచర జగత్తు నీ సృష్టియట ; నిన్నుం జూపి చెప్పనోపదట ! నా శక్తి యెంత ? నేనెంత ? నే నీశ్రీపాదంబులు గతియని యుండఁగా నీవే దయదలం చెదవుగాక ! శ్రీవేంకటేశ్వరా !

12

గోపికావల్లభా : నేఁ దలపోయంగా ఫలియించిన మేలు, మఱియు నే వెదకంగా దొరకెడు పదార్థంబులు, నేఁ గోరంగా వచ్చు లాభంబు, నేఁ జదువంగాఁ దెలిసినయర్థంబు, నే గడియించుకొనంగా సిద్ధించిన ధనంబు, నా నేర్పువలనఁ దెచ్చుకొనియెడి సుఖంబు, నా చేతులఁజేసిన పుణ్యంబు, నా తపోబలిమిం గైకొను లోకంబు, నా పురాకృతఫలంబు, నా మనోరథంబు, నీవే. నా నుదుట బ్రహ్మదేవుండు వ్రాసినవ్రాలు, నే జన్మించిన జన్మకారణము, నా యంతరంగంబులో నున్న మూర్తి, నీవే సుమీ ! నా కలిమి విన్నవించితి. శ్రీవేంకటేశ్వరా !

13

వీతాంబరధరా : నీసాలోక్యంబు నాకు నీ భూలోకంబుననే సిద్ధించి యున్నది ; సామీప్యంబు హృదయకమలంబున లభియించె ;

సారూప్యంబు నీ ధ్యానంబున నిలిచినది ; సాయుజ్యంబు నిద్రాసమయంబునంగలదు ; నీకు శరణుసాచ్చినం బాపవిముక్తి నేతునంటివి గావున జీవన్ముక్తి సమకూడె. నీవు నన్నెడబాయకుండుటంజేసి నదానందానుభవంబు గలిగె. నీపై భక్తియొసంగినందువలన జన్మ శుద్ధియయ్యె. నాలుకకు మీ నామామృతం బొసగినకతన నమృతపానంబు దొరకె. మఱియు నీ దాసులసంగతిని యోగము నలవడె. ఇంక నిన్నడిగెడిదేమి ? అన్నిటం గృతార్థుడనై తిని. శ్రీ వేంకటేశ్వరా !

14

శార్ఙ్గాయుధధరా ! నిన్ను భజించి యేమియైనను గోరి యడిగెదనంటినేని నీకంటె నుత్తమవస్తువు లెక్కడ నున్నవి ? నీయందే మూర్తిత్రయంబును, ద్వాదశాదిత్యులును నేకాదశరుద్రులును, నవబ్రహ్మలును, నేకోనపంచాశస్మరుత్తులును, వసువులును, దిక్పాలకులును, మునులును, సిద్ధగంధర్వపదంబులును ; అణిమాద్యష్టైశ్వర్యంబులును, చతుర్దశభువనంబులును, కులాచలదిగ్గజ మహానాగములును, సింధుగంగానదీ ముఖ్యతీర్థంబులును, సకల సామ్రాజ్యంబులును నున్నవి. పరమపదంబున్నది. నీవుగలవోట నన్నియుం గలవు. నిన్ను నాత్మండలంచిన నాకు సకలసాఖ్యంబులుం గలవు. శ్రీ వేంకటేశ్వరా !

15

నీలమేఘశ్యామలా ! అణువులకు నణువవు ; మహాత్తులకు మహానీయుండవు ; ప్రకృతిపురుషులకుం బరమాత్మవు ; మూఁడు మూర్తులకు మూలమవు ; చరాచరంబులకు సాక్షివి ; ఊహించిచూచిన నొక్కండవే దేవుండవు ; ఏర్పఱిచిచూచిన ననంతుండవు ; తలఁచిన నభేద్యతత్పదుండవు ; విచారించిన నిర్గుణుండవు ; వినం గణంగినఁ గల్యాణగుణుండవు ; కన్నులం జూచిన సాకారమవు ; స్వరూపవ్యాప్తిని నిరవద్యుండవు ; స్వాతంత్ర్యంబున జీవచైతన్యమవు ; భక్తిపరులకఁ

బ్రసన్నుండవు ; తుది విచారించిన జగత్కర్తవు ; ఇట్టి నీ గుఱుతు
యంగ వచ్చునయ్యా ! పెక్కురూపంబులు గలవాడవు ; పెక్కున
బులు గలవాడవు ; వేదవాదులకును నగోచరుండవు ; నిన్నుం
కొలువనేరము, నీవే కరుణించి కావవే శ్రీ వేంకటేశ్వరా !

16

క్రొనేటినిలయా ! విరజానదివర్ణంతంబును విడువని ప్రాకృతదేహం
మోచిన జీవులు తమతమసామర్థ్యంబుల జీవన్ముక్తుల మయ్యెద
నెట్లువచ్చు ? ఇట్టి ప్రకృతిసుబంధంబున వచ్చిన యింద్రియంబు
జయింపనిచ్చు ? అందులకుఁ గారణంబైన మనస్సు నేరీతి ని
బగును ? తన్మూలంబునం జేసినకర్మంబు లేల శాంతింబొందు ? న
నాఁ గా కేమి ! ఎందులకు నేలా భయంబునొంద ? నిందులకుఁ గా
బిన్నివిధంబులం బ్రవర్తిల్లెడు నీమాయ. నిన్నుం గొల్చినవారి!
మాయ నుపసంహరింపనేర్తువు. తాళముచే యొకవంక నుండ
దలువుతోఁ బెనంగఁగా నేల ? ఇది యెఱింగికదా మున్నిట్టివా
కొందఱు నీదాసులయి నిన్నుం బొగడియు, నీకు శరణుసొచ్చి
మహాత్ములయిరి. ఏము నదియె యుపాయంబని యెఱుంగుకొం
శ్రీ వేంకటేశ్వరా !

17

అప్రమేయా ! భువి నెన్ని మాయోపాయంబులు గలిగిన నీ దాస
నకు నీడురావు. చేయవచ్చు బహువిధపుణ్యంబులు; నీవు దే
వని తెలియు విజ్ఞానమునకు సరిగావు. నేరం దగు యోగాభ్యాసంబ
ఇవి నీభక్తితో సరిగావు. ఉండుఁగాకేమి పెద్దతనంబులు కొందఱ
నీ శరణాగత ధర్మంబుతోఁ బురుణింపరావు. వెలయుచున్నవి నె
శబ్దంబులు; నీతిరుమంత్రస్తోత్రంబువలె ఫలంబు లొసగవు. ఇది యె
గుదు. ఇంక నానావిద్యలు నీ సంకీర్తనవిద్యంబోలవు. నిగుడ
ముప్పది మూఁడు గోట్ల దేవతలు; నీవంటి బలవంతులు గారు. నీ

వరంబులకు హానిలేదు. నిన్నుఁ గొలిచినవారి పదవులు ధ్రువపట్టములు. ఇది లోకదృష్టాంతము. నీచరిత్రలు గణుతింప నలవిగావు. మఱియు నితర మార్గంబు లెడమావుల నీళ్ల వంటివి; మిణుంగురుఁబురువుల వ్రకాశము వంటివి; కాకిబేగడలసామువంటివి; కప్పచిప్పలవెండి వంటివి. ఇట్టి భ్రమలం బొరలక నీశ్రీపాదంబులే గతి యని యున్నవారలు ధన్యులు. శ్రీవేంకటేశ్వరా!

18

నారాయణా ! పుట్టువులు హేయమూల మనంగా నూరక రోయుటేకాని యపి యెవ్వరికి నవకారకంబులని తెలియంబడవు. కర్మంబులు ఫలంబు లొసగునని చేయుటకాని యవి మాతో నొడంబడుటలేదు. సంసారభారంబున నూరక జడియుటకాని యది యెవ్వరికి ననన్యంబని తోచదు. మోక్షంబు మంచి దనంగా నానపడి వెదకుట కాని యది తొల్లి యనుభవించి చూచినది గాదు. నీవు సర్వేశ్వరుండ వనగా విని మ్రొక్కుట గాని నిన్ను నింతటివాడ వని తెలియ నలవిగాదు. ఏమని విన్నవించెద ? నాజ్ఞానం బనగా నెట్టిది ? తొలిజన్మంబున నామీఁదఁ గటాక్షం బేపాటి పెట్టితివో యీజన్మంబున నీ దాసుండం గాఁ గలిగె. శ్రీవేంకటేశ్వరా!

19

సకలలోకారాధ్యా ! అన్నిచోటుల నుండుదువు గావున మే మెచ్చుట నుండి సంచరించి వచ్చినను నీయొద్ద నున్నవారమే; నీవు సకల లోక నాథుండవు గావున నిన్నుం గొలిచిన వారమే; కన్నుల యెదుట నున్న రూపంబులెల్ల నీ శరీరంబు గావున నిన్ను సదా సేవించినవారమే; మాలో నెప్పుడుఁ బాయకుండుదువు గావున నిన్నుం దలంచినవారమే. నేఁగొనియెడి యాహారంబులు నీ విచ్చినవి గావున నీ ప్రసాదోజ్జీవనమే; నేజేయుచున్న కృషిగోరక్షణవాణిజ్యాదులు నీ లీల కుపయోగంబులు గావున నవి నీ పూజలే; నన్ను నీవు పుట్టించినవాడవు గావున నీబాము

నీవల్ల నీడేతెడిదె. ఈ యర్థంబు మఱవ కాదరింపుమయ్యా ! నే నెప్పుడు నీ సూత్రంబున నాడెడు బొమ్మను; నా విన్నపములు పదివేలు విన్నపములుగా విన నవధరించి నన్నుం గరుణింపవే శ్రీ వేంకటేశ్వరా !

20

హయగ్రీవా ! కేశవ, నారాయణ, మాధవ, గోవింద, విష్ణు, మధు సూదన, త్రివిక్రమ, వామన, శ్రీధర, హృషీకేశ, పద్మనాభ, దామోదర, సంకర్షణ, వాసుదేవ, ప్రద్యుమ్న, అనిరుద్ధ, పురుషోత్తమ, అధోక్షజ, నారసింహ, అచ్యుత, జనార్దన, ఉపేంద్ర, హరి, శ్రీకృష్ణ యనియెడి చతుర్వింశతి నామంబులు పాపహరంబులు; పుణ్యంబుల కునికిపట్లు; నుతించువారికి వచనభూషణములు; కోరినవారికి గొంగు బంగారంబులు; జ్ఞానులకు సిద్ధమంత్రంబులు; ఇహపరంబులకుఁ గామ ధేను కల్పవృక్ష చింతామణు లివి; శ్రీ వేంకటేశ్వరా !

21

ప్రహ్లాదవరదా ! బదరికాశ్రమ నైమిశారణ్య సాలగ్రామపర్వతా యోధ్యా ప్రయాగ ద్వారావతీ పురుషోత్తమ సింహాచల శ్రీ కూర్మా హాబల సేతు కుంభఘోణ తామ్రపర్ణి శ్రీరంగ కాంచీ నారాయణ గిరులు మొదలగు పుణ్యక్షేత్రంబులు, నీ నూటయెనిమిది తిరుపతులు నేవించిన ఫలము నీ దాసులంగని యొకసారి నమస్కారంబు చేసినం బ్రసన్నుండవై యిత్తువు. నాలుగువేదంబులు, ఆఱు శాస్త్రంబులు, అష్టాదశపురాణంబులు చదివిన పుణ్యంబు 'నారాయణా' యనిన నొస గుదువు. అగ్నిష్టో మాతిరాత్ర వాజపేయ ద్వాదశాహ పౌండరీకాది క్రతువులు గావించిన సుకృతంబు నీ శ్రీపాదంబులపై నొక తులసీ దళంబు నమర్పించినఁ గలిగింతువు. తులాభార హిరణ్య గర్భాది దానంబుల ఫలంబు మీ దాసుల మనినమాత్రంబ ప్రసాదింతువు. నీవు భక్తిసులభుండవు గావున నీ శరణార్థులకుం బ్రయాసంబులు లేవు; శ్రీ వేంకటేశ్వరా !

22

శ్రీజనార్దనా ! శ్రీభూమీ నీశాసమేతా ! శంఖ చక్ర గదా ఖడ్గ శాఖాజ్ఞ
 కాయుధధరా ! చతుర్భుజా ! శ్రీకౌస్తుభమణి శ్రీవత్స శోభిత
 వక్షా ! వీతాంబరధరా ! మణికిరీట మకరకుండలాభరణా ! వై జయంతీ
 వనమాలాలక్ష్మతా ! పుండరీకాక్షా ! అనేక బాహూదరశిరః పాణి
 పాదోరు జంఘావయవా ! విశ్వరూపా ! అనంతగరుడవిష్వక్సేనాది
 నాయకా ! సనకసనందన సనత్కుమార సనత్సుజాత సల్లాపా ! నారద
 గానప్రియా ! నీలమేఘశ్యామలా ! చతురాననజనన నాభీసరోజా !
 గంగానదీ కారణ శ్రీ పాదపద్మా ! భక్తవత్సలా ! వేదోద్ధారకా ! వై కుంఠ
 పురవరాధీశ్వరా ! అసురశిక్షకా ! అమరరక్షకా ! జగన్నివాసా ! జయ
 జయ, నీకు ననంత నమస్కారంబులు సేసెద. అవధారు ; శ్రీ వేంక
 ఠేశ్వరా !

23

గజేంద్రవరదా ! నీవు మాకుం గల వని యొరులం దీవించుఁగాని యా
 దీవనఫలము నొనగ శక్తుండనుగాను. నీవు నాయందుఁ బ్రవేశించి
 యున్నావని మ్రొక్కించుకొందుంగాని రాజసమున మ్రొక్కించు కొన్న
 వాడనుగాను. నీ దాసుండనని పెద్దలతో దొరలుచున్నవాడం గాని
 నా తపోమహత్త్వంబున నధికుండనని యహంకరించినవాడం గాను.
 నీవు మనుష్యునిం జేసి ప్రవేశింపఁ బుట్టితింగాని నా స్వతంత్రంబునఁ
 బుట్టినవాడను గాను. నే నెంత జడుండైన నెన్నివిధంబుల విడువం
 దగునె నన్ను ? శ్రీ వేంకటేశ్వరా ! ✓

24

ప్రద్యుమ్నా ! నీ పాదంబులు మనంబునఁ దలఁచెదను ; పాక్కునం
 గొంత నుతించెదను ; నా చరణంబుల మీకుఁ బ్రదక్షిణంబు వచ్చి
 చేతులెత్తి మ్రొక్కెదను ; నాకం గలిగిన యుపాయంబు లవియ ; కాన

బహువిధానంబులు పెంచి కర్మంబులుచేసి మిమ్ము మెప్పించ శక్తుండఁ గాను. మీకు దయ యుండ నతి ఘోర తపంబుచేసి హరించి వరంబు లడుగనేర. ఉద్ధవునిరీతి గోపికలకు మీకు నెడమాటలాడి మిమ్ము నభి ముఖునిఁ జేసికొన సమర్థుండఁగాను. సుగ్రీవునిగతి సేనలం గూర్చుకొని మీ యవసరమునకుం గొలువ బలవంతుండఁగాను. నా పురుషార్థం బీపాటి. నన్నుఁజూచి 'వీఁడేల తగిలెడు' నని కలంగకు ; పరుండు వానికి భూమి యాధారంబు ; నదులకు సాగరంబే గతి ; పక్షులకు వృక్షంబే వసియింపఁజోటు ; సస్యములకు వర్షంబు ; నాకు నీవు. శ్రీ వేంకటేశ్వరా !

25

స్వత్కర్షణా : నీ మాయామాత్రంబున మాసవులకు నీవు దారులోహ పాపాణమృణ్మయంబులై న రూపంబులు వహించుకొని గుళ్లలోఁజలను ఇంటింటివారిచేతను బూజలుగొని వారు గోరిన వరంబు లొసగు చున్నాఁడవు. ఏమియు నెఱుంగనివారి కెంత సులభుండవై యున్నాఁ డవు ? నీ వితరణ గుణంబు ని న్నటువలెఁ జేసినదియో ? ఈగతిం గరు ణించుట నీ వ్రతంబో ? నీ కది స్వభావగుణంబో ? దీనులఁ గాచుట కీర్తియో ? రామరామ ! అరు దరుదు నీ మహత్త్వంబు ! నీ చరిత్రంబు విని వెఱఁగయ్యెడు. మేలు మేలు ! ఎఱ్ఱన నింక నాజన్మములు ఫలించె ; మనోరథంబు లీడేఱె. సంతోషంబు పరిపూర్ణంబయ్యె ; శ్రీ వేంక టేశ్వరా !

26

దానవారీ ! తోల్లి నే నుత్తమగుణంబు లెఱుంగను. నామీఁదం గృప పెట్టి పెద్దలు న న్నచారవంతుం డందురను నభిమానంబు రేచి కన్ను నాత్తివ్విక్కుంగాఁ జేసితివి. ఒకలు నన్నుం జెనకుదురోయని పీఠికి తనంబుఁ బొడమించి శాంతునిఁగాఁ జేసితివి. కాంతలు ధనం బపహరింతు రనియెడు లోభంబు పుట్టించి జితేంద్రియునిఁగాఁ జేసితివి. అలముటలం

బొంది ధనం బాంజ్జంప వేసటనొందించి విరక్తునిగాఁ జేసితివి. నరకభీతి నివారించుటకై నీమీఁద భక్తి పుట్టించి నీ శరణు సారం జేసితివి. ఈరీతి ననాదినంసారసక్తుడనైన నన్ను నొక్కొక్క యుపాయంబున నీ కభిముఖునిగా దిద్దుకొంటివి. మఱి యింక నేఁ బ్రార్థించి నీకుం జేయు విన్నపము లేమియున్నవి ? నీ దైవిక ప్రయత్నంబు ముందట నా మానుషప్రయత్నంబులు పచరింప సిగ్గయ్యెడిని. బాపురే ! నిన్ను మెచ్చి నీకేమి యొసగెదము ? నిన్నుం బొగడుటే మాచేత నైనపని ; శ్రీ వేంకటేశ్వరా !

27

పురుషోత్తమా ! వేదంబులు రత్నాకరంబులవంటివి ; తమలోని యర్థంబులు బయలుపడనీయవు. పురాణంబులు గంటవేటకాండ్రవంటివి ; నానార్థంబులు చాటిచెప్పి భ్రమియింపజేయుఁగాని యొకట నిశ్చయంబు దేటపడవు. భాట్టవ్రాభాకరాది శాస్త్రంబులు నన్యోన్యశత్రులవంటివి ; ఒండొంటిఁ ద్వేషించుఁగాని నీమీఁదిభక్తి బోధింపవు ; దానంబు లింద్రజాలంబులవంటివి. ఒకటి పదియాతై యనుభవింపఁ జేయుఁగాని ముక్తిం దెరువుఁ జూపవు. ఇతర కర్మంబులు చేనిపంటలవంటివి ; జన్మపరంపరకు హేతువులై దేహముల మొలపించుంగాని వైరాగ్యంబుఁ బొడమ నీయవు. వీనిచందంబు లిట్టివి ; ఏమిటం దెగు సంశయంబు ? నిశ్చయంబు, వెట్టినవాఁడు చూపక కానంబడదు ; నీవు సర్వజ్ఞుండవు ; నాకు నుచితార్థంబు లిట్టివని తెలువఁగదవే ; శ్రీ వేంకటేశ్వరా !

28

వ్రమపురుషా : నేను దుర్జనుండ నని యెవ్వరు మఱుఁగుపడ విన్నపంబు నేయుదురో ? యిప్పుడే నా నేరములు నేనే చెప్పుకొనియెద. మండాడుకొనియెద. తప్పుకొనియెద. అది యెట్లంటివేని ; నేఁ జేసిన పాపంబులు నన్నుం జుట్టుకొనియెనేని నీ నామోచ్చారణంబు చేసి తప్పించుకొనియెద. నీచేతఁ గల్పితంబులైన విషయంబులు బాధింప

వచ్చినేని నా మదిలో నీ పాదంబులు దలంచి నీ మఱుఁగున డాఁగెదను. పురాకృతకర్మంబులు నన్ను ననుభవింపవలయునని పట్టుకొనియెనేని నీవాఁడ నని బలిమిం ద్రోచెదను. యమకింకరులు నా తెరువు వచ్చిరేని నా భుజంబులనున్న శంఖ చక్ర లాంఛనంబులు చూపి వెఱపించెదను. సంసారపాశంబులు నన్నుఁ దగిలెనేని నీకథలు విని పరాకు చేసికొనియె దను నీమాయ నన్ను ముంచుకొనియెనేని నీ దాసులకుం జెప్పి నీకు విన్నపంబు సేయించెద. నా యపరాధంబులు చి త్తంబునం బెట్టకుమీ; శ్రీ వేంకటేశ్వరా !

29

స్వామీ : నీవు రక్షింపఁదలంచిన బ్రహ్మశాపం బేమిసేయఁగలదు ? ధ్రువునిఁ జిరకాలజీవునిఁ జేసితివి. బ్రహ్మక్షుత్రం బేమిసేయఁగలదు ? పరీక్షితుని బ్రదికించితివి. బ్రహ్మమాయ యేమి సేయఁగలదు ? గోవత్స బాలకుల నిర్మించితివి. మృత్యువేమిసేయఁగలదు ? సాందీవని కొడుకులం దెచ్చితివి. పాపంబేమి సేయఁగలదు ? అజామిళు నుద్ధరించితివి. అన్నింట బలవంతుఁడవగుట నీ చేతలం గానంబడియె. నీ దాసులైన వారికి నేభయంబు నొందకుండం గాతువు. నీ ప్రతాపం బేమని వర్ణింపవచ్చు ? శ్రీ వేంకటేశ్వరా !

30

ప్రండరీకాక్షి ! అజ్ఞాన జంతువులైన మేకపోతు లింద్రాది దేవతలకుఁ బశుపురోహశం బయిన సంబంధమునఁ దమ్ముంగాచు గొల్లవానితోఁ గూడి స్వర్గాది భోగంబుల ననుభవించునట ! రాజ్యలోభంబునఁ గ్రోధంబు పెంచి సమరరంగంబున ననోవ్యస హింసాపరులైన వీరపురు షులు సూర్యమండలంబు సొచ్చి పోయి దివ్యపదంబు లనుభవించుట ! కామాతురలైన సతులు పతులం బాయలేక కళేబరంబులు కౌఁగిలించు కొని యనలంబుఁ బ్రవేశించి యు త్తమగతులం బొందుదురట ! సమ్యక్ జ్ఞానసంపన్నులై నీ దాసులై దేహంబులందు నీ లాంఛనంబులైన

తప్త శంఖచక్రముద్రలం బరిశుద్ధులై, కామక్రోధ పశువుల జ్ఞానాగ్నిలో వేల్చి, తులసీయుక్తమైన నీ శ్రీపాదతీర్థసోమపానంబునం బాపంబులు విదల్చి, నీ ప్రసాదమునియెడి పురోడాశంబు నారగించి, యాచార్యోక్తి ముఖంబున నీ తిరుమంత్ర యజమాన పాఠంబులు జపియించి, నీకుఁ బ్రీతిగా శ్వేతమృత్తికా శ్రీచూర్ణ ధారణంబుఁ జేసి, పద్మాక్ష తులసీ మాలికలు పూని, నీపైఁ దలంపుం బెట్టుకొని నీ పూజాయాగంబు నిత్యంబును జేయు వైష్ణవోత్తముల భాగ్యంబు లేమని వర్ణింపవచ్చు ? శ్రీ వేంకటేశ్వరా !

31

పద్మనాభా ! నీకు మ్రొక్కనెత్తిన కేలి నమస్కారంబు ముంజేతికంకణంబు ; నీ లాంఛనంబులైన తిరుమణి పదంబుల జోడు మంగళ సూత్రంబు ; ఇతరంబుమాని నిన్నె కొల్చుట పాతిన్రత్యధర్మంబు ; నీ దాసులసంగతి మెలంగుట కులాచార నియమము ; నీపై భక్తి నిష్ఠకుంజొచ్చు టుంకువధనం బందుకొనుట ; నీ దాస్యమే మానంబు ; నీ కైంకర్యంబు సేయుట కాపురము సేయుట ; నీ మూర్తి సేవించుటే సదానుభవంబు ; నీ ముద్రలు ధరియించుటే చక్కదనంబు ; ఆచార్యోపదేశంబే యావజ్జన్మనంపద ; యని నిన్ను భజించువారలు శ్రీవైష్ణవులు. ఇటువంటి వారలకు నీవు వరదుండ వని వింటిమి ; మేము వీరిలోనివారమే. నీ చిత్తంబునఁ బెట్టుమీ ; శ్రీ వేంకటేశ్వరా !

32

కొటిసూర్యప్రకాశా ! లీలావినోదంబులకు నీవు గడియించుకొనిన ద్రవ్యంబులు లవణేక్షు సురా దధి ఘృత క్షీరాదులు సముద్రంబులై యున్నవి ; కాంచన రజత ముఖ్యలోహంబులు పర్వతంబులై యున్నవి ; సకలధాన్యంబులు నిచ్చుఁ గ్రొత్తపంటలై రాసు లగుచున్నవి ; పద్మ రాగ వైడూర్య రత్న సంఘంబులు భూగర్భంబున నిక్షేపంబులై యున్నవి ;

పుణ్యనదులు నీ రాజ్యంబునకుఁ గట్టు కాలువలై యున్నవి ; పుష్ప
ఫలసమేతంబులు కాననంబులు నీ శృంగారపుఁ దోటలై యున్నవి ;
గజ వాజి రథ పదాతి సమూహంబులు పట్టణంబు లెందుఁజూచిన నీ
తాణంబులై యున్నవి ; జగదేక కుటుంబివైన నీవు సంసారంబు
నేయఁగాఁ జూచి నోరూరుచున్నది. ఇతరులు మోక్షంబడుగ న్నెట్లు
సమ్మతించెదరు ? నీతోడి కాపురంబు గోరెదరుగాక ! వారివలనఁ
దప్పిమి ? శ్రీ వేంకటేశ్వరా !

33

బ్రలిబంధనా : దేహధారులకు రాగద్వేషంబు లుడుగ న్నెట్లు వచ్చు ?
బాందితో స్వర్గంబునకుఁ బోయిన ధర్మరాజును నున్నతపదంబున నున్న
దుర్యోధనాదులం జూచి కనలిపడియెనట ; మే మనంగా నెంతవారము ?
దేవా ! నీవు పంచేంద్రియంబులు పటియ విడిచి, ప్రాణుల నజ్ఞానమున
ముంచియెత్తి భ్రమియింపంగా నీతో నెదిరించి వాని నణంపశక్తులమె ?
నీకు శరణని నీ నామసంకీర్తన చేయంగ నీ చిత్తము ! మాభాగ్యము !
ఎట్లు చేసిన నీ చేతిలోనివారమే ! శ్రీ వేంకటేశ్వరా !

34

వేదవేద్యా : నీవు లోకవ్యాపారంబున నానాజీవులఁ బోషింపుచుండ
నే నొక్కవంక నీ మూర్తి నా మనంబున భావించి చిక్కించుకొని
నీతో బట్టబయలు మాటలాడుచు నానామనోరథంబులం గాలక్షేపంబు
నేయుచున్నాఁడను. ఇది నీవు నేయు నుద్యోగంబునకుం బరాకునేయుట
గాదుగదా ! కాదులే. విశ్వతోముఖుండవు గావున నందఱతో మాట
లాడ నోపుదువు. పరిపూర్ణుండవు గావున నన్నిచోటుల నుండనోపుదువు.
మా కపచారము లేదు. అనంత శక్తిధరుండవు, ననేకమహిమల
వాఁడవు, నపరిమితోదారగుణుండవుఁ గావున నిట్టి నీ మాహాత్మ్యంబు
నకు శరణంబు ; శ్రీ వేంకటేశ్వరా !

35

దేవదేవా ! నిన్ను నేఁ బలుమాఱు దలఁచిన వీఁ డేమి కోరి తలఁచు చున్నాఁడో యని నీ చిత్తంబున నుండునని యొకానొకసారి నిన్నుఁ దలంపుదును. మఱియును మేనిం బడలించి తపంబునేసిన సంతరాత్మ వైన నిన్ను బడలిక పోకునో యని యూరకుండును. పేదకొని నిన్నుఁ బిలిచిన నన్నివనులు విడిచివత్తువో యని మానంబున నుండుదును. జగత్తున నీ వుండుట భావించిచూచిన నిన్ను శోధించిన ట్లయ్యెడినో యని పరాకుచేసికొందును. నీ చరిత్రంబులు సారెసారెకు వినం గడం గిన రహస్యంబులు బయలఁ బడునో యని యాలకింపను. నీ కొలువు నేసి పాదంబులకు మ్రొక్కంగా మందెమేల మయ్యెడినో యని యంతట నింతట నుండి నేవింతును. ఇది యెఱిగి నీవే దయంగావుము ; శ్రీ వేంకటేశ్వరా !

36

వైకుంఠనాథా ! హిరణ్య గర్భాదులకుఁ దండ్రివైన నిన్ను, సనకాదులకు నేలికవైన నిన్ను, దివిజులకు రక్షకుండవైన నిన్ను, మునులకు వరదుండవైన నిన్ను, జ్ఞానులకుఁ బరదైవతంబవైన నిన్ను, జగంబులకు మూలకారణమవైన నిన్ను యశోదానందగోపులు పుత్రుండవని పెంచిరి ; గోపికాజనంబులు పతి వని తలంచిరి ; పాండవులు, బావ మఱఁదివని భావించిరి. వీర లటువంటి మమకారంబు లనుభవించిరి. మఱికొందఱు ముచికుండ దధిభాండ కమలాకర భీష్మాదులు పరతత్త్వమైన నారాయణుండవని భజియించి బ్రహ్మపదంబునం బొందిరి. ఇన్ని విధంబులవారికి నీ వొక్కండవే గుఱి. ఎటువలె భావించిన నటువలె నౌదువు. వివేకింప నేర్చినవారి పాలిటి నిధాన మవుదువు ; శ్రీ వేంకటేశ్వరా !

37

సత్యసంకల్పా : ప్రపన్ను లైనవారికి మీదాసుల శ్రీపాదతీర్థంబు శిరసావహించుట సకల పుణ్యనదీస్నానములు; త్రికాలంబుల నాచార్యవందనంబులు సంధ్యావందనంబులు; అభ్యాగత శ్రీవైష్ణవుల నుపచరించిన వాక్యంబులు గాయత్రీమంత్ర జపంబులు; పూర్వా చార్యోక్త స్వరూపగ్రంథానుసంధానంబులు వేదపారాయణంబులు; జ్ఞానాగ్నియందుఁ గామక్రోధంబులనుసమిధల వేల్చుట యాపాసనంబు; ఆరులైనవారికి శ్రీవైష్ణవమార్గంబు లుపదేశించుట లతిథినత్కారంబులు; తాతముత్తాతలమాది నుండుట దేవ పితృ సంతర్పణంబులు; మీ తిరువారాధన సేయుట సకలయజ్ఞంబులు చేయుట; వేదోక్తంబైన కర్మనియమంబులు ఫలంబులు నిఱువలె సిద్ధించె. నిదియ పరమార్థంబు. నిఁ గొల్పవచ్చు; పాపముంబట్టి నిర్దహింపవచ్చు; నిన్ను ముట్టి మెప్పింపవచ్చునే! శ్రీ వేంకటేశ్వరా!

38

నిగమగోచరా : నామనంబు ధ్యానయోగంబు సేయంగడంగినఁ జంఱాల గార్దభ సూకర కాంతలు తలఁపున బాఱెడిని. అంతట నెది విడిచి పురాణంబులు చదువం జూచినఁ దాటకా శూరార్పణఖా విరాధ కబంధ రావణ కుంభకర్ణాదినామంబులు నోటం దొరలెడిని. అది మాని జపంబు సేయంబూనిన నిద్రయు, నాపులింతలు, నలసత్వంబులుఁ బొదలెడిని. అది చాలించి తీర్థయాత్రకుఁ గుతూహలినైన దుష్ట చోర వ్యాఘ్ర మకరాదిభయంబులు వణఁకం జేసెడిని. ఈరీతుల నా ప్రయత్నంబు లెక్కడఁ కెక్కు? నేనొకటి దలంచిన వేటొక్క చందంబున నీ మాయ భ్రమియింపుచున్నది. ఏ యుపాయంబున నిన్ను నావశము చేసికొనియెద ? నా చందము నాకు బోధింపవే; నీవు జగద్గురుండవు; నా మర్మము నీచేత నున్నది; శ్రీ వేంకటేశ్వరా!

39

నగధరా : తరులతాపాపాణాదులైన కొన్ని జీవశరీరంబులు నరపశు పక్షిమృగాదులైన కొన్ని జీవజంతువులకు నాహారంబులై యున్నవి. విచారించి చూచిన నెవ్వరి కెవ్వరు చుట్టము లయ్యెదరు? ఋణాను బంధంబునం దగిలినవారు పుత్రమిత్రకళత్రాదులు; ప్రాకృతసుఖంబు లకుఁ దోడ్పడనవారలు వీరు. స్వామీ! జగదేకకుటుంబిని నీవు. మోక్ష సుఖంబునకుం దోడ్పడనవారు నీ దాసులు. ఇహపరలోకంబులకు సాధనంబులైన బంధువులు మీరు. మీ నామములు నకల దురిత నివారణములు; మీ యాయుధములు మాకు సర్వరక్షకములు; మీ పాదంబులపై భక్తి మాకు వజ్రపంజరము; శ్రీ వేంకటేశ్వరా!

40

విష్ణుమూర్తి : నేనెంతమూఢకఠినచిత్తుండనైన నీవు నామీఁదఁ గృప వెట్టిన సాత్త్వికుండ నగుదును; అది యెట్లుంటివా? తాతిమీఁదం గడువ వెట్టినం గుదురుగాదె! కమరునం జవ్వాజి పూసినఁ బరిమళంబు పుట్టదే! చిల్కకుం జదువుచెప్పినఁ జదువనేరదే! అడవియిట్టికి వేట నేర్పినఁ బంపునేయదే! ఇట్లు గావున నీవు నామీఁద దయఁదలఁచి తల్లి బిడ్డలం బిలిచి యాహారంబు వెట్టునట్లు, యజమానుండు దన పసులం దోలితెచ్చి యింటఁ బోషించినరీతి, నన్ను నీ చిత్తంబున దయఁదలచి నీకింకరునిగాఁ జేసికొనవే; శ్రీ వేంకటేశ్వరా!

41

గోవర్ధనోద్ధారా : నేను గరచరణాద్యవయఘంబులు దాల్చి మాతృ గర్భంబునందుండి వెడలి పెరిగి బుద్ధినెఱింగి యీజగంబులకుం గర్త యెవ్వఁడోకో యని వెదకి వెదకి పురాణంబులవలన నీవై భవంబులు విని నిన్నుం గనుంగొన శక్యంబుగాక యెవ్వఁడవోకొ యని విచారించి నిన్ను

నెఱుంగ నలవిగాక తిరుమల వరుస వెంటం జని వేంకటాచలం బెక్కి-
గరుడ స్తంభంబు చెంత జనులకు నీవొసగు వరంబులు సూచియుఁ, బాప
వినాశనంబునఁ దీర్థంబులాడువారి పాపంబులు నీరై పాఱుటంజూచియు,
ఆకొండమీఁదవృశ్చికసర్పాదిజంతువులు నిర్లతవిషంబులగుటం జూచియుఁ
జోద్యంబు నొంది యచట నీ మూర్తి దర్శించి తొల్లింటి యజ్ఞానంబు
విడిచి సందేహంబులు మాని నీవే యేలిక వనియు నే నీబంట ననియుం
దెలిసి శ్రీ వైష్ణవుండ నైతి రక్షింపవే ; శ్రీ వేంకటేశ్వరా !

42

ఉపేంద్రా ! నీవు నాకు దేవరవై నాలోనుండఁగా నే నీదిక్కు నూడక
యేకాంతంబని సంసారంబు చేసి బిడ్డలం గంటిని. అదియునుంగాక
యేలికవై న నీవు నన్నుఁ జూచుచుండ బ్రమసి యెవ్వరుం గానరని చేయ
రాని, పాపంబులు చేసెతిని. మఱియు నీవు నాకుఁ దోడవై రక్షకుండవై
యుండఁగా మఱచి యెంటి నున్నవేళ నొక్కండనే యని సంశయించి
భూతంబులకు వెఱచితిని. క్రమ్మఱ నీవు నా మనంబులోఁ బంచేంద్రియ
ములలో విహరింపఁగా వెఱవక, మందేమేల మని యెంచక, మంచము
పై నిద్రించితి. ఒక్కొక్కవేళఁ దలిదండ్రులైన మీ రాత్మభోగంబుల
నొసగుచు బాహ్యంతరములం గాంచుచుండఁగాఁ గొంచించక సిగ్గు
విడిచి మలమూత్రంబులు విసర్జించితి. ఎంచి చూచిన నా యపరా
ధంబు లెన్నియొనం గలవు ; అన్నియును నోర్చుకొనుము. నా తప్పు
లకుం బ్రాయశ్చిత్తంబుగా దండంబు పెట్టెద ; శ్రీ వేంకటేశ్వరా !

43

చక్రపాణి ! నీ మాయలకు లోనై నేను వ్యసనంబులచేతం జిక్కి-
నప్పుడు నీబంట నని విడిపించుకొనుమీ ! ఆశాపాశంబులు నన్ను నలు
వంకలకుం గుదియఁ దీ సెనేని ప్రాతవఁడనని వెనుక వేసికొనుమీ

కామక్రోధాదులు సారెసారెకుఁ బట్టఁ గడంగెనేని నీ ముద్రలు మోచిన
 వాడ నని యడ్డంబు రమ్మి ! పురాకృతకర్మంబులు నన్నుఁ దగిలెనేని
 సంకీర్తన సేయువాడనని మన్నించి రక్షించుకొనుమీ ! నడుమ నడుమ
 నజ్ఞానంబు చిక్కించుకొనిన దానిం బరిహరించి నన్నుం జేపట్టుమీ !
 మనసుపట్టలేక మునుపేవిన్నవించితి. నీ వనాథనాథుండవు; ఆ రత్నరణ్యం
 డవు; సర్వ భూత దయానిధివి ; నిర్దేతుకబంధుండవు ; నీవు నా హృద
 యంబులోనివాడవు ; నాకు దిక్కు నీవే సుమీ; శ్రీ వేంకటేశ్వరా !

44

నూధవా ! మీ రర్జునునకు సాక్షాత్కారమై యుండి భగవద్గీత లేడు
 నూఱు గ్రంథంబులు బోధించితిరి. విశ్వరూపంబునూపి ప్రమా
 ణంబుచేసి మీ మ్రొట్టుంగు మని యుపదేశించితిరి. ఇంక మముబోటి
 జీవుల నెన్నిట బోధింపవలయునో యందులకే చింతించెదను. అవులే ;
 ఇంకొక యుపాయంబు విచారించుకొంటి ; తొల్లి వాల్మీకి 'రామా'
 యను రెండక్షరముల నుడివి బ్రహ్మర్షియై మీ కృపకం బాత్రుండయ్యె.
 నారదుండు మీ సంకీర్తనంబుసేసి కృతార్థుఁ డయ్యె. విభీషణుఁడు
 మీకు శరణుసొచ్చి బ్రదికె. నాకు నిదియే మార్గంబు ; శ్రీ వేంక
 టేశ్వరా !

45

నందనందనా ! చేయంగల పాపంబు లన్నియుఁ జేసితి ; నా కర్మం
 బే మనుచున్నదో యెఱుంగను. దేవర్షి పితృతర్పణంబులు సేయకుం
 టిని ; యమకింకరు లే మనుచున్నారో యెఱుంగను. ఎక్కడలేని
 యుద్యోగంబులు సేయచున్నాడను ; విధి యేమనుచున్నదో యెఱుం
 గను. అన్న పానాదిభోగంబు లనుభవించుచున్నాడను ; చిత్రగుప్తుఁ
 డేమి వ్రాయుచున్నాడో యెఱుంగను. బాల్యకౌమార యౌవన
 గతులం బెరుగుచున్నవాడను ; కాలం బేమనుచున్నదో యెఱుంగను.

ఇన్ని యపరాధంబులకు గుటియైనవాడ నగుట నాభయము నివారించు వని నీమఱుగుసాచ్చితి. చేయంగల విన్నపంబు లెల్లఁ జేసికొంటి ; నీ చిత్తం బెట్లున్నదో యెఱుంగను. శ్రీ వేంకటేశ్వరా !

46

అదిమూర్తి : నేను భూలోకంబున నా కర్మంబు లనుభవింపం బుట్టితిఁ గాని నిన్ను గుఱు తెఱింగి కొలిచెద నని పుట్టినవాడను గాను. ఇంతలో నీవు నిర్దేతుకలీలం గరుణించి, నన్ను బంటుగా నేలితివి. నా భాగ్యంబు లేమని పొగడెద ; నిన్నుం బొగడుటేకాక! నే నేమితపంబు చేసెతి నో యది దలంపనేల ? నీమహిమ దలఁచుటగాక! నా బుద్ధి నేమి మెచ్చుట ? నీ సంకల్పంబు మెచ్చుటగాక ! దప్పిగొన్న యతండు జలముల వెదకుచుండ భాగీరథీజలంబబ్బినట్లు, కృషికుండు తనచేనుదున్నచో నాఁగంటికొన బంగారు కొప్పెగ దొరకినట్లు, పులిజాజంబొడెడువాఁడు తాలేఱుతఱి మాణిక్యంబు చేకూడినట్లు నీవు నాకుం దొరకితివి ; శ్రీ వేంకటేశ్వరా !

47

మత్స్యావతారా : అవధారు ! దేవ, నాలోని పాపపురుషుండు విజృంభించి తఱుముకొని రాఁగా నీ మఱుగు సాచ్చితి. అంతలో నీ యభయదాన పురుషుండు వచ్చి యతనితో దారుణయుద్ధంబు సేయఁ దొడంగెను. అరిషడ్వర్గంబు లనియెడి చుక్కలు డుల్లె ; తాపత్రయం బనియెడి పిడుగులు రాలె ; చింతాసముద్రంబు గలంగె ; నిర్ణయ యనెడి ధరిత్రి వణకె ; దుర్గణంబు లనియెడి దిక్కులు చలియించె ; దురాశాపర్వతంబులు గ్రుంగె ; అతిఘోరసమరంబునఁ బాపపురుషుండు నోడిపాతె ; మీయభయదాన పురుషుండు గెలిచె ; ఈ మేలువార్త మీకు విన్నవించితి ; శ్రీ వేంకటేశ్వరా !

48

క్రమలనాభా ! నే నీవేగువాడనై విన్నపంబు నేయవచ్చితి ; ఏకాంతం బున విన నవధరింపుము. భువిలో శరీరం బనియెడి మాయాపట్టణంబు గలదు. అందు కహంకారం బనియెడి రాజు ; చలం బనియెడుప్రధాని ; విషయంబు లనియెడి కరితురంగంబులు ; పాపంబు లనియెడి వీరభటులు ; కోరిక లనియెడి కాపులు ; రతిసుఖంబు లనియెడి ధనధాన్య భండారం బులు గలవు. ఈరీతిఁ గోటలోనివారలు ఆశలనియెడి నిశాసమయం బుల నేమఱి నిదురవోవుచుండురు. జ్ఞానంబనియెడి నీ యూడిగవు దొరతో నన్ను బుద్ధి వై రాగ్య శమ దమంబు లనియెడి బలము వెంటఁ గూర్చి యంపితేని ఆకోటగొని యందు తాణంబుండి వగవారి నందఱను గెలిచి పట్టెచ్చి యప్పగించెదం బంపు వెట్టవే ; శ్రీ వేంకటేశ్వరా !

49

స్పదర్శనధరా ! జీవులునేసిన పుణ్యపాపంబులు చిత్రగుప్తులు వ్రాయు దురట ; నామీఁద నేమి వ్రాయుదురో యెఱుంగను. నేఁ జేసిన పుణ్యంబులు మీకు నమర్పించితిని ; పాపంబు నేయించిన యింద్రియం బుల మీముందటం బెట్టితి ; మనంబు మీకు నప్పగించితి ; భక్తి మీకుం గానుకగాఁ బెట్టితి ; శ్రీ వైష్ణవుండనై మీదాసుల మఱుంగు సాచ్చితి. అన్నింట నా కొఱంతలు దీర్చుకొంటిని. ఇంక నామీఁదఁ జిత్రగుప్తులు నిలువలు వ్రాయంబనిలేదు. ఇందుకు సాక్షియు నీవె ; ఎఱుకయు నీవె ; విన్నవించితి. శ్రీ వేంకటేశ్వరా !

50

రంగధామా ! నీవు నీటిపైఁ గొండలఁ దేలించిన బలవంతుండవని, క్రోఁతులచేత రాజ్యంబు నేయించిన నేర్పరి వని, రాతికిం బ్రాణంబు లిచ్చిన యుదారుండ వని, కొండ గొడుగుగాఁ బట్టిన సత్త్వ సంప

న్నుండవని, ఒక గజముమాట వినివచ్చి కాచిన భక్తసులభుండవని, ఆడుదాని మొఱ్ఱాలకించిన దయాభుండ వని, ప్రహ్లాదుని ప్రతిష్ఠ చెల్లించిన భక్తపరిపాలకుండ వని, పదియాఱువేల నూటయెనమండ్రు దేవుల కందఱ కన్నిరూపులై వినోదించిన నెఱజాణవని నీకు మ్రొక్కితి; నిన్నుం గొల్చితి; భవంబులం గెల్చితి; సంతోషంబున నృత్యం బాడదను; శ్రీవేంకటేశ్వరా!

51

రావణాంతకా! నీవు దేవసంరక్షణార్థమై పాయసంబులోఁ బ్రవేశించి కౌసల్యాగర్భంబున జన్మించి తాటకాహరణంబును, సుబాహు రాక్షసవధయును, కౌశికయజ్ఞ సంరక్షణంబును, అహల్యాశాపమోక్షణంబును, ధనుర్ భంగంబును, సీతావివాహంబును జేసికొని పరశు రాముఁడు మింటికిం గట్టిన త్రోవలు దెగనేసి దశరథుండు పట్టంబుగట్ట సమకట్టినఁ గై కేయిచేతఁ బదునాలుగేం డ్లరణ్యావాసంబునకు మితి చేసికొనిన కారణం బేమి? అవులే! దశకంధరునికీఁ బదునాలుగేం డ్లాయు శ్చేషము నాఁటికీఁ గలిగెఁ గాఁబోలును; తావత్పర్వతమును, శూర్పణఖా నాసికాచ్ఛేదనంబును, మారీచ కబంధ ఖరదూషణాది హననంబును, వాలి నిబర్హణంబును, సుగ్రీవాదివరణంబును, వానర నియోగంబును, సముద్రబంధనంబును జేసి యంతట రాక్షససంహారంబుగావించి, లంక విభీషణున కిచ్చి సీతాసమేతుండవై యయోధ్యాపట్టంబుఁ గట్టికొంటివట! ఎంత కపటనాటకసూత్రధారివి? శ్రీ వేంకటేశ్వరా!

52

క్రేశవా! నీవు విరక్తులకు మోక్షసుఖంబవై యుందువు; ప్రాకృతులకు సంసారంబవై యుండువు; నిన్ను ధ్యానంబు సేయువారలకు సాకారంబవై యుండువు; ఇతరులకు ముచ్చ్చరిలో నొక్కండవై యుండువు; మూఢులకు నవేద్యుండవై యుండువు; ధనుజులకు

నహంకారంబవై యుందువు; దేవతలకు బ్రహ్మపదంబవై యుందువు; ఈరీతి వారివారికి దగినట్లు నీరుకొలది తామరవై యుందువు. ఓపిన వారి కోపినంత భాగ్యంబవు; నీకు శరణ నేర్చినవారిని నీవే రక్షింతువు; నీవలనఁ గొఱత లేదు; శ్రీ వేంకటేశ్వరా!

53

అచ్యుతా! మిమ్ము నేమియు నడుగ ననియెడు నహంకారంబు గల వాఁడఁగాను; మీ పనుల యెడ నపరాధంబు లేకుండెడు నట్లు కొలుతు ననియెడు గర్వంబు గలవాడం గాను; మిమ్ము నమ్మితి నని సారెసారెకుం గొనరెడివాఁడఁ గాను; మీకు విశ్వాసి నని యెమ్మొలఁ బారలెడివాఁడఁ గాను; వేద శాస్త్రంబు లెఱుంగుదు నని పెద్దల ధిక్కరించెడువాఁడఁ గాను; ఆశ్రమాచారంబులు చూపి యుత్తమలోకంబులు చొరఁబాటి సరిగెల్పు నెఱవెడివాఁడఁగాను; మీమీఁదిభక్తిగలదని బలిమి చూపెడివాఁడఁగాను; శేషత్వపారతంత్ర్యముల మఱుగను నిల్చి మిమ్ము నేవించు మీదాసానుదాసుండ నని యెఱుంగుమా; శ్రీ వేంకటేశ్వరా!

54

భృజగేంద్రశయనా! లక్ష్మీసమేతులరై యేమేమి సేయుచుంటిరో మీ యవసరం బెఱుంగక మిమ్ముం దలంపరాదు. రుక్మిణీదేవితో నెత్తంబు లాడెడువేళ ద్రాపది 'హా కృష్ణా' యని తలంచిన నక్షయం బని పాచికలు వై చితిరట; కరీంద్రుండు మిమ్ముం దలంచిన పై కుంఠభోగంబు లటువెట్టి వచ్చితిరట; ప్రహ్లాదుండు కంబంబునం జూపెద ననినఁ జించు కొని వెడలితిరట. ఈరీతి మీచరిత్రంబులు విన వెఱఁ గయ్యెడిని. మీవేళచూడక తలంచిన నపచారంబుగదా! మీయంత మీరెప్పుడు నన్ను మన్నించ విచ్చేయుదురో యని మీ శ్రీ పాదపద్మంబులచప్పుడు నాలకింపుదును. మీకై నే నేవేళనై నను హృదయంపువాకిళ్లు గాచు చుండెద; శ్రీ వేంకటేశ్వరా!

55

వ్రంధామాధిపా ! మీ మహిమసముద్రమునకుఁ గారుణ్యంబు జలంబు;
 మీ కల్యాణగుణంబులు తరంగంబులు; మీ నిగ్రహోనుగ్రహం
 బులు తిమితిమింగిలంబులు; మీ శ్రుతులు ఘోషంబులు; మీ గాంభీ
 ర్యంబులోతలు; మీ ప్రతాపంబు బడబొసలంబు; మీ కపటనాటక
 వ్యాపారంబులు మకరకచ్చపాది జంతువులు; ఇట్టి మీ మహిమ సము
 ద్రంబు మీ దాసులు మిమ్ముఁ గూడి తరవఁగాను భక్తియను కామధే
 నువు వొడమెను; జ్ఞానం బనియెడి చంద్రోదయం బాయె; అనందంబని
 యెడి యైరావతంబు, సాత్త్వికంబనియెడి పంచతరువులు, అనంతనామంబు
 లనియెడి యస్పరః స్త్రీలు; తిరుమత్రం బనియెడి యమృతంబునుం
 బొడమె; మీ యష్టాక్షరామృత మనుభవించుచున్నాము; శ్రీ
 వేంకటేశ్వరా !

56

కొలాంతకా! బ్రహ్మాండకోల్లఁ గుక్షింబెట్టుకొన్న నిన్ను గర్భంబునమోచె!
 నట చేవకీచేవి; విశ్వరూపుండవైన నిన్నుఁ గౌఁగిలింతుకొన్నారట
 గోపికలు; సర్వతోముఖుండవైన నిన్ను ముద్దాడెనట యశోద; అపరిమిత
 బ్రహ్మాంబైన నీకు ద్వారకానగరంబు గట్టెనట విశ్వకర్మ; సర్వవ్యాపకుండ
 వైన నీకు రథముఁ గడపెనట దారుకుండు; అనంతనామంబులు గల నీకు
 నామకరణంబు చేసెనట గర్గుండు; వేదాంతవేద్యుండవైన నీకుఁ జదువు
 చెప్పెనట సాందీపుండు; ఇది యెటువంటి యద్భుతంబు; విన నగోచరం
 బయ్యెడిని. అట్లెకదా, నీకంటె నీదాసు లధికులౌట తేటపడె.
 శ్రీ వేంకటేశ్వరా !

57

బృగదేవవీరా ! నాయర్థాతురత్నంబున నిన్ను 'దై వమా' యని దూటి
 పాలసితి; విశ్వర్యగర్వంబుచేత మీ గుళ్లముందట వాహనంబు

దిగ్గనైతి; మీ నన్నిధిని దాంబూలచర్వణంబులు చేసితి; బాల్య యా
 వన కౌమార గతులచేత మీకు మ్రొక్కనైతి; మఱియును గొన్ని
 యేమియపరాధంబులు చేసితిను? నే జేసిన యపరాధములకు ఊమక
 ముగానిప్పుడే మీ తిరుమంత్రోచ్ఛార్ణంబు చేయుటచేతను చంచల
 త్వంబు విడిచి చిత్తము శాంతమునం బొందె. మీరే పరతత్వం బని
 తెలిసి శరణాగతుండనై మీ దాసులలో జేరితిని; నేజేసిన యపరాధ
 ములకుఁ బరిహారముగా మిమ్ము నాకుం జాటి చెప్పిన యాచార్యుల
 శ్రీపాదతిర్థవిశేషములకుంజేయొగ్గెద; మీదాసుల పాదరక్షలు మోచెద;
 మీదాసానుదాసుల నేవకుండ నయ్యెద; మీదాసదాసీ జనంబులకు నీళ్లు
 మోసెద; మీ లెకలకు లెకతనంబునఁ జొచ్చి యచ్చువేసికొనియెద;
 నాసర్వాపరాధంబులు ఊమింపవే; శ్రీ వేంకటేశ్వరా!

58

లృంకాపహారీ! వైష్ణవజ్ఞానం బనియెడియంజనంబుచేత నీ వనియెడి
 నిధానం బెత్తికొంటి. అదియునుంగాక నీపై భక్తి యనియెడి
 నావచేత సంసారసముద్రంబు దాటి వైరాగ్యంబనియెడి పదార్థంబు నీకు
 నుంకంబు వెట్టక బలిమిం దెచ్చుకొంటిని. నీ పాదంబులమీఁది తులనీ
 మాలికచేత నజరామరపదంబుఁ జాఱగొంటిని. ఇవి నాదుర్జనకృత్యంబులు;
 నీవు భూమీశుండవు. కనుకఁ నీవునన్నుఁ బ్రమోషంబు నేయకయున్న
 ప్పూడే విన్నవించితి. నేజేసిన చేత లివి; ముందఱ నీచిత్తం బెట్లుం
 డునో? ఇదిగో నీకు విన్నవించితిని, మఱవక విన నవధరించి రక్షింపవే;
 శ్రీ వేంకటేశ్వరా!

59

ముచికుండప్రసన్నా! సంసారధర్మంబు లనియెడు సంగళ్లలోపల నీతి
 సంగతులనియెడు వ్యవహారులు కోరిక లనియెడు సరకులు వచరించు
 కొని అగ్గువఱో నమ్మఁగా నేను బహుళంబుగా సంపాదించుకొంటిని.

ఆ కోరికలను నొడిగట్టుకొని యనుభవించనే వేడుకయగుచున్నది. నిన్ను ధ్యానంబు నేయంజనదు నామనస్సు క్రొత్త కోడెవంటిది. జ్ఞానంబని యెడు కంబంబునగట్టి వై రాగ్యంబనియెడు సాదువసరముతో లంకెవైచి నీ కృషికి దిద్దుకొనవే; శ్రీ వేంకటేశ్వరా!

60

హిరణ్యగర్భా ! నీకుఁ బాన్వైన శేషుండు బ్రహ్మాండం బెత్తుకొనియె; నీకు వాహనం బయిన గరుత్మంతుం డమృతంబుఁ గొని చనియె; నీకూఁతురైన గంగాభవాని హరుశిరస్సునెక్కె; ధ్రువుండు బ్రహ్మలో కంబతిక్రమించె; నారదుండు సురలకుఁ బోరువెట్టుచున్నాఁడు; రుక్మాం గదుండు యమలోకంబుంబాడుచేసె; శకుండు వై రాగ్యంబు చూఱఁ గొనియె; ఇందుచేతను నీదాసులు నీకంటె నధికులౌట తేటపడియె; శ్రీ వేంకటేశ్వరా!

61

రామరామ ! లోకంబెల్ల నొకపాదంబునఁ గొల్పితివట; నీరూపం బేమని చెప్పుదును? అనంతవేదంబులు నిన్నుం బొగడునట! నీ గుణంబు లెన్నియని యెన్నుదును? నీ రోమకూపంబుల నజాంఘకోష్ఠి నిండుకొన్నవట! నిన్ను నేమని వర్ణింతును? నీవు సర్వదేశ సర్వకాల పరిపూర్ణుండవై యుండఁగాను నీప్రభావం బేమని పొగడుదును? పురాణ పురుషుండవట; నీతుదమొద ల్లెఱుంగువారెవ్వరు? నిన్నుఁ దెలియ నుద్యోగంబుఁ జేసెద. నాయాస లేమని చెప్పుదు? నంశయు నీ వెఱుం గుదువు; శ్రీ వేంకటేశ్వరా!

62

శ్రీరణాగతవజ్రపంజరా ! నీవు లోకసంరక్షణార్థంబై నీ స్వతంత్రంబున నెత్తిన రామావతారంబున నీ శక్తిని నీవె యెఱుంగ వని యందుడు

గొందఱు. హరువిల్లు నెక్కువెట్టి విఱిచినదియును, పరశురాముఁడు గడియించిన స్వర్గసోపానఁబులం దెగవ్రేసినదియును, సుగ్రీవునికి వాలిం జంపెదనని ప్రతిజ్ఞ చేసినదియును, శరణుసొచ్చిన విభీషణునకు మున్నుగా లంకారాజ్యంబునకుఁ బట్టంబు గట్టినదియును, నీతను వెదకంబోయిన వానరులలోన హనుమంతుఁడేతికి నుంగరం బొసంగినదియును, జలధిపై విల్లు దొడిగినదియును నీ భుజబలిమియకాదె ! నీ ప్రతాపంబు నీ వెఱుం గని దేమి ? నీవు సర్వజ్ఞుండవు. నిన్ను నెఱుంగనివారలె యజ్ఞులు గాక !
 శ్రీ వేంకటేశ్వరా !

63

క్రౌసల్యానందనా ! ఈ మనుష్యజన్మంబు నీవె నా కొసంగి పుట్టించితివి. ఇది నా కిచ్చిన వారకపు శరీరము. ఇందుల యాభరణంబులు, నన్నపానాది భోగంబులు, నీ కరచరణాద్యవయవంబులు చేసిన పుణ్య పాపంబులు నీకె నెలవు. నేనేమిటివాఁడను ? అణుమాత్రపు జీవుం డను. ఈ తనువు నామీఁద నదనంబు వెట్టితివి. రాచముద్రకుం బెట్టిన లంచంబు రాజునకు సమర్పణంబె కాదా ! అది యెట్లంటివా ? ఆత్మ నీవుండెడి నెలవు. నీ వున్నచోటను నూటయెనిమిది తిరుపతు లును సకల పుణ్యక్షేత్రంబును నుండును. నన్నజ్ఞానంబు లంటనీయకు ;
 శ్రీ వేంకటేశ్వరా !

64

సుగ్రీవరాజ్యస్థాపనా ! నే నొకవేళ నీ దాస్య మనియెడి గజస్కంధ మం దారూఢుండనై చరియింతు. మఱియొకపరి నీవు నాకుం గల వనియెడి విశ్వాసం బను తురంగంబు నెక్కి యాడెదను. ఇంకొకప్పుడు మీ కథలు విని యానందరథంబుపై విహరింతును. ఆ తర్వాతను వినయవిధేయవర్తనంబు లనియెడి చరణ త్రాణంబులతోడఁ బదాత్రినై మీ యవసరంబు గాచుకొని ముందఱుఁ గొలువు చేయుదును. ఈరీతి

చతురంగబలంబులతోఁ దోడుసూపంగల బంట నీకు ; నామీఁద నేమి
యపరాధంబు గలిగిన నోర్చుకొనుము ; శ్రీ వేంకటేశ్వరా !

65

అనందనిలయా ! మిమ్ము దర్శించునమయంబున నొక కానుక. గావలసి
యపూర్వ వస్తు వెట్టిదో యని వెదకి వెదకి మఱియుఁ గొందఱ
నడుగంగాను, వార లొండేమి యడుగుచున్నాఁడ వని హుంకారధిక్కా
రంబులచేత భర్జింపఁగాను వారలం దిరిగి కోపింపక యందులకు నొదిఁగి
శాంతి గైకొని వర్తించితి. అంత నీ కామక్రోధ విరహితం బయిన
శాంతమే కా యుత్తమ వస్తు వని నా మనోపీఠిం గంటిని. అది నీకుఁ
గానుకగాఁ దెచ్చితిని. అది యమూల్యము. తులాభార హిరణ్య
గర్భాది మహాదానంబు లిందులకు సరిగావు. అష్టాంగ యోగంబుల
సిద్ధులు నిందులోనే యున్నవి. తపంబునఁ బొందెడు మహిమయును
దీన సిద్ధించును. నీ విందులకు సంతోషింతువు వని యిది మేలైన వస్తువు
గనుక సర్వేశ్వరుండ వయిన నీ ముందరం బెట్టక పోరా దని సమ్ముఖం
బున నిల్పితిని. నా హృదయం బనియెడి భండారంబులోఁ బెట్టి పదిలం
బుగా దాఁచుకొనుము, కొనుము; శ్రీ వేంకటేశ్వరా !

66

జ్యోతిర్మయా ! నా కాఁపురంబు నీకు విన్నవించెద. మా పెద్దలు
గడియించిన పూర్వాచార్యోక్త గ్రంథంబు లనియెడి వృత్తులు
గలవు. అవి పలుమాఱు ద్రవ్విత్రవ్వి నానాదేశంబుల శ్రీ వైష్ణవుల కృప
లనియెడి పంటకాల్పలఁ బాఠించుకొని వ్యవసాయంబు సేసి ముందరగా
నీ కైంకర్యమనియెడి మొలకలను విత్తి పైరుకొల్పి నీ యనుగ్రహ మను
కొల్చు పండించి మన స్పనియెడి కణఁజంబునం బెట్టితి. భాగవత
ధర్మంబు లనియెడి పాఁడిపశువులను బరిపాలించుకొనుచుంటిని. నీ ధర్మం

బున నుఖంబున్నాడను. దీన నిక నీ సారూప్యంబనియెడి ధనంబు గడించుకొనఁగలను; శ్రీ వేంకటేశ్వరా!

67

శంఖపాణి! నా దేహం బాక నెత్తవుంబలక. నా వంచవింశతి తత్త్వంబులు సారెలు. నా యుచ్చాస్వనిశ్వాసంబులు పాచికలు. నా పుణ్య పావంబులు పన్నిదంబు లొడ్డిన ద్రవ్యంబులు. ఈరీతిఁ దన్నుకాడెడి జూజగాడను. నీ మాయతో నింతగాలము నాడియాడి యోడి మఱి యొక్కొక్కజన్మంబునను మగుడ నూడుగొని యీ యాటలె యాడుచున్నాడను. గెలుపెట్టిదో, యెప్పుడో యెఱుంగను. నీవు నన్నేలిన యేలికవు. బంటు జయించినజయ వేలికదె కదా! నాకుంగాను నూడు వెట్టి గెలిపింపుమా! శ్రీ వేంకటేశ్వరా!

68

అభేద్యవిక్రమా! కన్నులు మూసిన లయంబును, దేహీచూచిన జగంబును, మేలుకొనిన నందు జననంబును, బరశ్రీగమనంబున నరకంబును, న్వపత్నీసంతానంబున స్వర్గనివాసంబును, క్రోధంబున రాక్షసత్వంబును, సనాచారంబునఁ బాపంబును, నాచారంబునఁ పుణ్యంబును, నసత్యంబునఁ గీడును, సత్యంబున మేలును నీరీతి నందఱకుఁ గానవచ్చు. మఱపు పుట్టించుచున్నది నీ మాయయే యని యీయర్థం బెఱుంగుదురుగాని బ్రమియనివారు లేరు. ఇంతగాలంబున నే నెత్తిన జన్మంబులుం గోటానఁ గోట్లు గలవు. అన్నియు సంసారంబునకే సమర్పణం బయ్యెఁ గాని యిందులో నొక జన్మమైనను మీకు సమర్పణంబు గాదయ్యె. దేవా, యింక నా నేరంబు లెన్నియని యెంచెద! గతజలనేతు బంధనంబు. అట నీమాయ నిగ్రహించెద ననిన నది యశక్తి దుర్జనత్వంబు. నా మూఢత్వంబు చూచి యీ జన్మంబున నీవే దయదలఁచి నన్ను దాసునిఁగాఁ జేసితివి. నీ కుపకారంబు దక్కెను. నా మనోరథంబు నీడేతెను; శ్రీ వేంకటేశ్వరా!

69

అఖిలాండకోటి బ్రహ్మాండనాయకా : సకలప్రాణుల శరీరంబులు నీకు
 క్షేత్రంబులు. నీవు క్షేత్రజ్ఞుండవు. జీవులు నీ కమతీలు. ఇంద్రియం
 బులు నీకు నేరు కలపలు. ఇహపరసౌఖ్యంబులు కాలువేసంగిపంటలు.
 దేహానుభవంబులు నీవు వెట్టెడి జీతంబులు. లోకులు చేసిన ధ్యానా
 నుష్ఠానఫలంబులు కొల్చు భండారంబులు. ఈరీతి ముందరికిని నందఱ
 హృదయంబులను జ్ఞానభక్తివైరాగ్యంబు లసియెడి బీజంబులు మొలవం
 బెట్టింపుము ; తొల్లి బలభద్రరాముండవై నాఁగలి ధరియించి దున్ని
 కాళింది కాలువలు దీర్చితివట ! శ్రీ వేంకటేశ్వరా !

70

అసురకులసంహారకా : నేను జన్మం బెత్తి వయోమదోద్రేకంబున
 యుక్తాయుక్తంబు లెంచక మనస్సుం బాఱవిడిచి నానాభోగంబు లను
 భవించి యందువలనఁ బుణ్యపాపంబుల యిటుకునం జిక్కి కర్మబద్ధం
 డనై విడిపించుకొన శక్తుండఁగాక బందెదొడ్డిం జిక్కిన పసరంబువలెను,
 పాశమునం బడిన మర్కటంబుపగిదిని, జోగిచేతం జిక్కిన సర్పంబురీతిం,
 బసిరికాయలోని కీటంబువలె, నుండి నీవు సర్వలోకనాథుండ వగుటం
 జేసి విన్నవించితిని. నే నీకుం దగులై నవాడ నగుట నీవు నన్నుఁ గరు
 ణించి నీ ముద్రవేసి నీ దాసునిఁగాఁ జేసికొంటివి. ఈ సంతోషంబున
 నిన్నెంతయుఁ గొనియాడెద నోహోచేవరా ! శ్రీ వేంకటేశ్వరా !

71

అమృతమథనా : మహాపురుషులు మిమ్ముంగోరి యతి ఘోర తపం
 బులు సేయువేళలఁ బడులు దేహంబులం గూళ్లం బెట్టునట ! ఇటు
 వంటి నియమంబున మిమ్ము నే నెట్లు ధ్యానంబుచేసి బ్రత్యక్షంబు సేసి
 కొని మెప్పించెద ? ఇంతలేసి పనులకు సమర్థుండనా ? ధీమతుఁ జేతు

లెత్తి మ్రొక్కుంగలవాఁడ నింతేకాని ; తొల్లి మీరు రామావతారం బైనవేళ వనంబున సంచరించునప్పుడు, కృష్ణావతారంబైనవేళ నంద ప్రజంబున సంచరించునప్పుడు పాపాణతృణగుల్మలతాదులు మీ పాదంబులు సోఁకి పావనంబయ్యెనట ! అని యే తపంబులు చేసినవి ? మాకు మీ శ్రీపాదములే గతి ; శ్రీ వేంకటేశ్వరా !

72

వైజయంతీవనమాలికాధరా ! ఈ బ్రహ్మాది దేవతల యైశ్వర్యంబులు నీ దేవుల కటాక్షవీక్షణంబులోఁ గించి న్మాత్రంబువలనం బాడమినవి. మహాపురుషుల మాహాత్మ్యంబులు సీవిచ్చు వరంబులలో లవలేశంబులు. అన్ని నదువుల ప్రభావంబులు నారాయణాష్టాక్షరంబులలోని సహస్రాంశంబులు. ఉత్పత్తి స్థితి లయంబులు నీ మాయాశక్తి సంకల్పమాత్రంబులు. నీ మహామహిమలం దెలియ నెవ్వరివశము ? అగోచరములు ! తర్కవాదముల కభేద్యుండవు ; యుక్తల కసాధ్యుండవు ; భక్తులకు సులభుండవు ; నిన్ను నీవే యెఱుంగుదువు గాక యితరులకు నెఱుంగఁదరమా ; శ్రీ వేంకటేశ్వరా !

73

నరకాసురవైరీ ! ఈ కల్పంబున బ్రహ్మాదేవునికి నేఁబదియేండ్లు చెల్లెనట ! అతని యొక్కదివసంబున స్వర్గంబునఁ బదునలువురు దేవేంద్రులేలుదురట. ఇప్పు డేడవదేవేంద్రుఁ డేలుచున్నాఁడట. నేను నాఁటనుండి యెన్ని జన్మంబు లెత్తితిన్ ? యేయేజాతులం బుట్టితిన్ ? నేను మనుష్యుండ నని చెప్పుకొను తెట్లు ? పుట్టువులు వేఱుగాని యప్పటి జీవుండనే నేను. ఇప్పుడు బ్రాహ్మణజన్మంబునం బుట్టించి శ్రీ వైష్ణవుని జేసి యేలితిరి. నాయంత నే నెఱింగి మీకు విన్నవంబు చేసిన వాఁడఁగాను. నాకుఁగా వేటొకరు మీతోఁ బంతం బాడి యొడంబఱచినవారు లేరు. మీయంతనే మీఁడు ధయం ధలఁచి నన్నుం బావ

నంబు చేసితిరి. మీరు నిర్వేతుక దయానిధు లాట యిందులోనే విశదం బాయె ; శ్రీ వేంకటేశ్వరా !

74

స్రోమకాసురభంజనా ! భూమిమీఁద సస్యంబులు పండి నానాధాన్యం బులుఁ గొండలు కొట్టునై కుప్పలుపడుచున్నవి. సస్యంబులకు చీజంబు లొక్కటియును ఫలంబు లధికంబులునై యున్నవి. ఇంత సామర్థ్యం బాబీజముల కెక్కడిది? మీమహిమకెకాక. మీరు గలుగుట కిది లోకదృష్టాంతంబు. మిమ్ము నితరు లెఱుంగరానియట్లు వీవు గానరా దాఁగెదరు. మీ రెటువలె నుండినను, వేదశాస్త్రంబులు మిమ్ముఁ జాటిచెప్ప కేల మానెడిని? మహాత్ములై నవారు మిమ్ము నెఱింగి కొలువ కేల మానెదరు? మీకరుణ యిందఱమీఁదఁ బాఱ కెట్లుండె డిని? మీదివ్యతేజఃప్రకాశంబు లెటువలె మూసిపెట్టవచ్చు? చాలుం జాలు నింక మీ వినోదంబులు బయలుపడెను. విభాండకునికీఁ బ్రత్యక్షంబై నయట్లు, ముచికుందునికీఁ బ్రత్యక్షంబై నయట్లు, ఉదంకునకుఁ బ్రత్యక్షంబై నట్లు నాకు మీరు ప్రత్యక్షంబుగండు శ్రీ వేంకటేశ్వరా !

75

అయోధ్యాపురాధీశ్వరా ! యేరీతి మనస్సు పట్టుదునో యే చందంబున మెప్పింతునో యేరీతిఁ గృప నామీఁదం బాఱునో యెటువలె నా కభిముఖము చేసికొందునో యేక్రమంబున మీకుఁ జనవరినై బ్రదుకు దునో యని మానసంబునం గోరుచుందును. నీవు నాయంతరంగంబులోఁ జేరువనే యున్నాఁడవు. బ్రహ్మాదిదేవతలకు దుర్లభండ్లవై న నీవు నా కెట్లు సులభండ్ల వయ్యేవంచుఁ జాతకపక్షులు మేఘంబులలోని జలంబుల కాసపడినయట్లు, ఆకాశంబున నున్న సూర్యునితోఁ గమలంబులు చుట్టఱి కంబులు చేసినట్లు, చంద్రోదయంబునకు నముద్రంబు పొంగినట్లు, వెన్నె

లకుఁ జంద్రకాంతంబులు గరఁగినట్లు నేను మీదర్శనంబునకు వీక్షింపుచు
న్నాఁడ. అయితే నేమి కొఱంత ? ఊరకున్న కీటంబుఁ దెచ్చి తు
మ్మొద తనుఁ జేయుచున్నది. ఈ భ్రమరకీటన్యాయంబు దక్కింపనింక
దేవరచిత్తము, నాభాగ్యము; శ్రీ వేంకటేశ్వరా !

76

వాసుదేవా ! దేవకీనందనా ! గోపాలమూర్తి ! లక్ష్మీమనోహరా !
భూకాంతాపిరూ ! గోపికావల్లభా ! రుక్మిణీ ప్రాణనాయకా !
సత్యభామామనోహరా ! జాంబవతీసుముఖా ! కాళిందీసరసస్లాపా !
మిత్రవిందాభోగాలోక్తకరతా ! భద్రాకుచకుంభవిహారా ! నీ రాసగ్ర
హాది సరససత్కథా ప్రసంగంబులు భాగవతపురాణంబులు. ఈ కథలు
విన్నవారికిఁ బుణ్యంబు లనంతంబులై పరలోకసాధనంబు లగునటే !
యివి యెటువంటి విచిత్రంబులు ! నీకౌతుకక్రీడలు మోక్షసాధనంబులట !
శ్రీ వేంకటేశ్వరా !

77

ద్రువవరదా ! నాకు నెటువలెఁ బ్రత్యక్షం బయ్యెదవో ? విభుని
రాకకుం గాచుకొన్న విరహిణిచందంబున మీ రాకకు నెదురు
చూచుచున్నవాఁడ. చన్నుఁబాలకు దేవులు స్తనంధయునిఁ బోలి మీ
భుక్తశేషంబు వెదకుచున్నవాఁడ. పొలముననుండి మేసివచ్చు ధేనువు
రాకకుఁ గ్రేపుచందంబున మీ దేవుల కటాక్షంబునకు నేఁకారుచున్న
వాఁడ. హంసతూలికా తల్పంబుమీఁద శయనించు రాజరీతి మీ
పాదంబులకు సాష్టాంగము నేయం గాచుకొన్నవాఁడ ; నివి నాగుణం
బులు. అవేక్షించినవారి నుపేక్షింపరాదని శాస్త్రజ్ఞులు చెప్పుచున్నారు.
అది యట్లుండనిమ్ము. ఏలిక మన్నించుకొలదినేకాని బంటునకుం గొన
రఁగా నడుగరాదు. నీవు నా హృదయంబున నెప్పుడును నేమఱకుమా!
అన్నియు సమకూఱెడు ; శ్రీ వేంకటేశ్వరా !

78

హాలాయుధధరా ! మన్మథుం డనియెడు నింద్రజాల విద్యలవాఁడు
 సుందర శ్రీ పురుషులచేత నింద్రజాలవిద్యల నాడిపుచున్నవాఁడు.
 అన్యోన్యవలోకంబుల కమల కల్పార పుష్పంబులు గురియింపుచున్న
 వాఁడు. మోహసముద్రముల నాకర్షించి బట్టబయల యీఁదింపు
 చున్నాఁడు. తుఱుమునఁ జీకట్లును ముఖంబునఁ జంద్రోదయంబును
 గాత్రంబున మొయిలులేనివానలును పరస్పర విహారంబుల నగ్నిస్తంభ
 నలును రతిబంధంబుల సిద్ధవిద్యలునుం జూపుచున్నవాఁడు. ఈ యీట
 లకు లోనై సమ్ముఖంబులనున్న జీవులము మిమ్ము నెఱుంగ వెఱుంగండు
 చున్నవారము ; గాని, నీ వీమాయలకు లోనుగాక చిఱునవ్వుతో
 వీక్షింపుచున్నవాడవు. ఆతని కీవిద్యలు నేర్పిన గురుండవు నీవె కాఁబో
 లుదువు. నీకు వినోదంబైన నాయెఁగాని మమ్ము బ్రమియింపకువే ;
 శ్రీ వేంకటేశ్వరా !

79

ఖరదూషణవైరీ ! నీవు కల్పించిన వేదోక్తధర్మంబు లించుకంత దప్పక
 నడచెనా పాపంబులు చెందవు. అటమీఁద పరకాఁతలు పరధనం
 బులు వేడుకపుట్టించుచు ముందఱఁ బొదలంగా జీవులము చంచలచిత్తు
 లము గనుక నా పాపంబులం దగిలి చేయక మానలేము. చేసినకర్మం
 బులు బలవంతంబులు. అనుభవింపక తీఱదు. దాన మాకు సౌఖ్యంబు
 గాదు. మేము గావించు నేరములు మామీఁద నుండంగాను మీకు
 నేమి విన్నవంబు చేసెదము ? మీ యాశ్రయ మనియెడి వజ్రపంజర
 మున్నది. మీ నామస్మరణ మనియెడి ఖడ్గమున్నది. మీపై భక్తి
 యనియెడి కవచమున్నది. మీకృప యనియెడి సహాయంబున్నది. నా
 యాచార్యులచేత సకల మీదురితములను గండలుగాఁ గొని తునియలు.
 చేసి పాఱవేయించెదవో కాక నీవే మాపై దయదలంచెదవో ; శ్రీ
 వేంకటేశ్వరా !

80

చౌణూరమర్దనా ! మిమ్ముం బేర్కొని పిలిచి యావాహనముచేసి మా యింటిలోపలఁ బీటపైఁ బెట్టి పూజించుచున్నవాడను. సముద్రుని కర్ణ్య పాద్యా చమనీయంబుల నిచ్చినట్లు మేరువర్వతంబునకు భూషణంబులు పెట్టినట్లు మలయాచలంబునకు గంధం బొసంగినట్లు వసంతునికీఁ బుష్పంబులు సమర్పించినట్లు కస్తూరిమృగంబునకు ధూపం బిచ్చినట్లు సూర్యునికి దీపారాధన చేసినట్లు అమృతప్రదుండవైన నీకు నైవేద్యం బిచ్చినట్లు నీరీతి మిమ్ము నలంకరించి యర్చింపుచున్నవాడ. నా చేతలకు మీరేమని నవ్వుచున్నారో లజ్జింపక యుపచరింపుచున్నాడను. అయినం గానిమ్ము. తొల్లి మీరు కృష్ణావతారంబై యుండెడువేళ మిథిలానగరంబున శ్రుతదేవుం డనియెడి బ్రాహ్మణుండు మి మ్మింటికీఁ దోడ్కొనిపోయి పూజింపఁడె? మత్స్యావతారంబైన నాఁడు సత్య ప్రతుండను రాజు అర్ఘ్యము సమర్పించి మీయాపు దర్శింపఁడె? కుబ్జ మీకు గంధంబు లొసంగి సౌందర్యంబు వొందదె? మాలాకారుండు పువ్వులదండ లొసంగి మీచే మన్ననలు చేకొనఁడె? విదురుండు విందు వెట్టి వెలయఁడె? ఇవి చూచి మాకుఁ గొంచినం బనిలేదు. నీవు భక్తసులభుండవు, మే మేపాటి యారాధించినం జేకొందువు. శ్రీ వేంకటేశ్వరా !

81

దేవచూడామణీ ! నీ పట్టినవి శంఖచక్రంబులు, ఎక్కినది గరుడవాహనము, తాల్చినవి చతుర్భుజంబులు, నీవు కావించిన కృత్యంబులు కంస కాళీయ ముర నరకాసుర మర్దనంబులు. ఇటువంటి నీవు నీల మేఘశ్యామవర్ణంబుతో విష్ణుస్వరూపుండవై నటియింపుచుండఁగాను నిన్నుఁజూచి కేవళీ వసుదేవులు నెటువలె బ్రమిసిరి? తపంబు సేయుచుండెడి వ్యాసవాల్మీకాది మునీంద్రులు మిమ్ముం జిక్కించుకొని మోక్షం బడుగ నేరీతి నేమిటిరి? శాస్త్రంబులు చదువుచుఁ బరబ్రహ్మం

బును వెదకెడి బ్రాహ్మణోత్తములైన విద్వాంసుల వివేకంబు లెందు వోయె ? బ్రహ్మాండ్రాది దేవతలు మిమ్ము సేవించి మీ సాయుజ్యంబుఁ బొందఁరె. వారి భాగ్యంబు లెక్కడనుండె ? అది యట్లుండనిమ్ము; అనాది దేవుండవై యిప్పు డిందఱ హృదయంబులలో నున్నాడవట ! నిన్ను భావించి మఱచియున్నారము; శ్రీ వేంకటేశ్వరా !

82

వరాహోవతారా ! నిన్ను వెదకివెదకి వేసాఁతిని. నీవు పుట్టించిన బ్రహ్మాం డంబునకు నమస్కారంబు. అట్టి బ్రహ్మాండమునకు నాధారంబయిన నీ రోమకూపంబునకు దండంబు. అజాంఘములోని నీ విశ్వరూపంబునకు సాష్టాంగంబు. నీ తిరుపతులకు వందనంబు. చరాచరంబైన నీనృష్టికి నభివాదనంబు. నీ రూపంబు లయిన విగ్రహంబులకు మోక్షుఁగేలు. నీ యంతర్యామిత్యంబునకు జోహారు. నీ వున్న శేషాచలంబునకు వంద నంబులు సేయుచున్నవాడ. అందున్న నీ మూర్తికి శరణు. నన్ను నీ కరుణాదృష్టి నవలోకింపుము. నా యజ్ఞానంబు చెఱుపుము. నీ పాదం బులపై భక్తి నా కెల్లపుడుం బాయకుండఁ జేయుము. శ్రీ వేంక టేశ్వరా !

83

అమితకల్యాణగుణాకరా ! జాతికులశీలవిత్తంబులచేత నాకు గర్వంబు రేఁపుచున్నది నాచిత్తంబు ; దీనికి బుద్ధి చెప్పాము. నాకు వశం బుగాదు. లోకంబులో వర్తమానంబు విచారించిచూచిన దాసీజనంబు లకుం జెల్లునే యహంకారంబు; షండునకు వచ్చునే కామోద్రేకంబు; కార్యాతురునకుఁ గూడునే లోభంబు; దీనున కున్నదే బలిమి; ఆఁకొన్న పాని కుండునే మదంబు; అశక్తునకు వెలయునే మత్సరంబు; ఇటువంటి వారికెల్లను వారివారికి నాయాగుణంబులు సహజంబులు చేసి యిప్పించి తివి; ఇవియెల్ల నసంభవబ్రహ్మచర్యంబులు. అందులకేమి ? నాకు

నీ దర్శనంబు చూపి నా స్వతంత్రంబున నాతపోరాజ్యం బీడేర్పము.
నీ వెట్లు చేసిన నట్లను, నీవు నాలోపల నున్నాడవు. శ్రీవేంకటేశ్వరా!

84

అధోక్షజా : ఎచ్చని రోమంబున నజాండకోట్లు వొడమె; నే మూరి
నాభికమలంబున బ్రహ్మ జనించె; నే మహాదేవుని పేర “ శ్రీమహా
విష్ణోరాజ్ఞయా ” యని మహానంకల్పంబు చెల్లుచున్నది; ఏవస్తువుల
బురాణపురుషుం డని చెప్పెదరు; ఏబలవంతుని దానవనైరి యండ్రు;
ఏఘనుండు సముద్రంబుద్రచ్చి యమరుల కమృతంబు పంచిపెట్టె; నేపురు
షునకు ప్రస్థాద నారద వసిష్ఠాదులు దాసులు; ఏ ఘనునకు సూర్యచం
ద్రులు కన్నులు; లక్ష్మీపతి యెవ్వండు; సర్వరక్షకుం డెవ్వండు; యజ్ఞ
కర్త యెవ్వండు; యజ్ఞభోక్త యెవ్వండు; మోక్షం బియ్యం గర్తయె
వ్వండు; అతండవే నీవు. అట్టి నీకు ననంతనమస్కారములు సేసెద;
చిత్తావధారు. శ్రీ వేంకటేశ్వరా !

85

యోగేశ్వరా ! పరమజ్ఞానులై నవారికిఁ గామ క్రోధ లోభ మోహ
మద మాత్సర్యంబు లడంగవలయు. అవి యెటువలె నుడుగ
వచ్చు? ఎండ నుండిన యతండు నీడకుం బోవఁదలంచిన నదియె
కోరిక యయ్యెడిని; ఈఁగ తనమీఁద వ్రాలినఁ జోఁపుకోఁగఁణంగిన
నదియే క్రోధం బయ్యెడిని. తన మంత్ర మొరులకుఁ జెప్పకుండిన నదియె
లోభం బయ్యెడిని. పరులు దండంబు వెట్టినవేళ దీవించిన నదియె
మోహం బయ్యెడిని; భీతొన్నంబు భుజియించి తృప్తి బొందిన నదియె
మదం బయ్యెడిని; శిఖిలోపలఁ బేలు దిరుగం గ్రోఁకికొనిన నదియె
మాత్సర్యం బయ్యెడిని. ఈ ధర్మంబు లెల్ల దప్పకుండ నడపెద నని
యెంచిచూచిన నావలన నన్నియుం దప్పులే; సర్వాపరాధంబులుంజేసి
నీమఱుఁగుఁ జొచ్చితి నన్నుం గావవే; శ్రీ వేంకటేశ్వరా !

86

స్త్రీతాపతీ ! మీ యాకారంబు కనులఁజూడ నెవ్వరి వశము ? మీ భక్త వాత్సల్యాది గుణంబులు దలంచుకొని కొంతదడవు జయవెట్టి మీ కల్పించిన జగత్తు చూచి కొంతదడ వాళ్చ్యంబు నొంది నర్వమైనవారికి వరంబు లొసంగెడి మీ యుదారత్వంబు కొంతదడవు చింతించి మెచ్చి యహల్యా ద్రౌపదీ ప్రహ్లాదాదులకుఁ బ్రసన్నులరైన మీ మహిమ కొంతదడవు దలపోసి పొగడి రావణకుంభకర్ణ ముఖ్య దాసవులఁ జెండా డిన మీ ప్రతాపంబు కొంతదడవు దలంచి విభీషణ హనుమత్ప్రభృతుల మన్నించిన మీకీర్తి కొంతదడవు పెద్దలచే విని మీకుఁ జేతులెత్తి మ్రొక్కి పరబ్రహ్మాంబవై విలసిల్లు మీ ప్రభావంబు కొంతదడవు దలపోసి కొని యూడఁగలవారము. ఈరీతిం గాలక్షేపంబు చేయఁగా మీరు మాకుఁ బ్రత్యక్షంబై న ట్లుంటిరి. శ్రీ వేంకటేశ్వరా !

87

స్వర్వేశ్వరా ! అవధారు ; జగంబు నీ నాటకశాల ; నేనెత్తిన తొలు జన్మంబులు నీముందర నాడెడి బహురూపంబులు ; దారసుత బంధు జనంబులు మేళగాండ్రు ; నిన్ను నుతించిన వేదశాస్త్ర పురాణంబులు తూర్వత్రయంబు. మాపాదప్రచారంబులు నాట్యంబునేయు చేతలు ; ఆడెడిమాటలు క్రియాభాషాంగంబులు ; భోగవస్తువులు మీరు మెచ్చి యిచ్చిన యీవులు ; ఈరీతి నెంతగాలంబు మీకు వేడుక యంతగాలంబు నాడెదము. మీ కొలువు నర్తకు లైనవారము మీకు వినోదము చేసి కొని బ్రతుకవలయుఁగాని నెమ్మది మోక్షంబున నుండెద మనుట యే సంగతి ? మీర దయదలంచి కృపచేసిన నపు డయ్యెడుఁగాక, యెఱుక గల యేలికఁ గొల్చినవారికి నడుగ నేదివని ? ఇంక న న్నిట నన్నిట మన్నింపవే ; శ్రీ వేంకటేశ్వరా !

88

మదనజనకా ! మిమ్ము నే ధ్యానంబు సేయునెడ మీ యవయవ సౌందర్యంబు దలంప నేరకుండినను మీకు శతకోటి జన్మాధారమైన చక్కదనంబు దాఁచరాదు. మీ తిరుమేని కది సహజంబు. మీ పరాక్రమంబు నే బాగడ నేరకుండినను శంఖచక్రాద్యాయుధంబులు భుజంబుల ధరియింపవలయుఁ గాని మానరాదు. మిమ్ము నే శృంగారింప నేరకుండినను మీ కిరీట కుండల వీతాంబరాభరణంబులు లోకాలంకారంబులు గాకపోవు. శ్రీ దేవియు భూదేవియు మీ యుభయపార్శ్వంబుల నుండ నేను మీ కైంకర్యంబు సేయ సమర్థుండఁ గాకుండినను అనంతగరుడ విష్వక్సేనాదిపరివారంబులు మీ కొలువు సేయుదురు. ఇంక నప్రయత్నంబున మీ పేరు నుడివిన మీగు చనుదెంతురు. మీ వెంట నన్నియుఁ జను దెంఱును. మాకు బహువిచారంబుల నలయనేల ? మిమ్ముఁ బేరుకొనుటే యన్నింటికి మూలము. నిత్యానుసంధానంబిందులనే కలిగె. శ్రీ వేంకటేశ్వరా !

89

శ్రీశర్వరేశ్వరా ! చదువం జూచిన సంశయంబులె పుంఖానుపుంఖంబులై తోఁచును. చదువ కూరకుండిన జ్ఞానంబు వొడమదు. మఱి నిన్నుఁ బలుదిక్కుల వెదకెదమని కన్నులం దెఱచిచూచిన లోకవ్యాపారంబులు భ్రమలం బెట్టెడిని. తెప్పలు మూసికొన్నను బలుచింతలు ముంచుకొనును. పుణ్యంబులు చేసినైన నిన్నుం గనియెద మనిన నవి బంధకంబయ్యెడిని. చేయకుండిన సర్వనా స్తికుండ నయ్యెద ; నీ యర్థంబూరులతోడ నే యోజించి చూచిన బహుకుతర్కములు వొదలెడి ; మానిన సర్వసిద్ధాంతంబులు దెగవు. జగంబు బహుసందేహకారణంబు. తత్త్వం బేగతి నిశ్చయింపవచ్చు ? కావున నేమి సేయంగా నేమి యగునో నీదాసులు వోయినత్రోవ నడచి వారల యభిమానమునం బొదలి నీకు శరణాంటిని ; నీవే వహించుకొని నన్నుం గాచెదవు. శ్రీ వేంకటేశ్వరా !

90

శ్రేష్ఠశయనా ! నే నీమీఁద నేవలన నీ చిత్తంబువెట్టెద ? నా యోగంబులు కాంతానంయోగంబులు; నా నియమంబులు రేపుమాపు నన్న పానంబులు గొనుటలు; నానిత్యకర్మంబులు సంసారకృత్యంబులు; నా వ్రతంబులు రాత్రి నిద్రించుటలు; నా ధర్మంబులు శరీరభోగంబులు; నా పదవులు బౌల్యకౌమార యౌవనావస్థలు; నా ఘటనలు పుణ్య పాపంబులు; నా వేదపాఠంబు లన్యోన్యధిక్కారంబులు; నా పంచ యజ్ఞంబులు పంచేంద్రియ వ్యాపారంబులు; ఇవి మా వర్తనలు; నిన్నెంచిచూచిన సకలలోకోన్నతుండవు; నిన్నుఁ బరికించి చూచిన సంతరమహాంతరంబుల వాలోనుండి రక్షించుచున్నాఁడవు; నీ గుణంబు లరుదయ్యెడి; శ్రీ వేంకటేశ్వరా !

91

నరహరీ ! మొదలనే నోరు మాటలవుట్ట; మానం బెట్లు సిద్ధించు ? మీనులు గిరిగుహలవంటివి. ఎవ్వరు మాటలాడినఁ బ్రతిధ్వనులవలె నాదింపుచుండు; అవి వినకుండ నెట్లుండవచ్చు? కన్నులు రూఘంబు లకు నద్దంబువలె నున్నవి. ఇందు సకలంబును ప్రతిఫలించుచుండఁగాఁ జూడకుండ నెట్లుండవచ్చు? నీ దేహంబు నాడలి దినదినము పీడింపఁగాఁ జవులుగొన నెట్లుండవచ్చు? ముక్కున నొక్కొక్కదినము పదియొక్క వేయున్నాఱునూఱుల యుచ్చాస్వనములు గలుగఁగా నాసనలు గ్రోల నెట్లుండవచ్చు? నన్నియు నే ననుభవించిన నేమి నీవు రక్షింపఁడవై యుండఁగా; నేను నీకు గుఱి; నీపాదంబులు నాకుగుఱి; నన్ను నీ వెల్ల విధంబుల రక్షింతువుగాక; శ్రీ వేంకటేశ్వరా !

92

ద్వారకావాసా! దేవుండవైన నీకు నాచర్మ మాంసాస్థిమయంబులైన కరంబుల మొక్కుచున్నవాడను. పరమపావనంబైన నీ తిరు

మంత్రము నాయెంగిలినోర నుడువుచున్నాడను. గోపికలు నీవు రహస్యంబున వినోదంబులు సలిపిన సుద్దులు నావీనులను వినంగడం గెదను. ఏకాంతంబున లక్ష్మీసమేతుండవైన నిన్ను వేళయెఱుంగక సేవించును. కోమలంబైన నీ తిరుమేను నాకటకుం జూపులఁజూచెదగు. నీచిత్తంబు దెలియక యావాహనంబుచేసి పూజించెద; నిది యపచార మో యుపచారమో యెఱుంగ; నేమిచేసినను నీదాసులకు నేర మెంచ నిది నీగుణము. నీవు కలవని వెఱవకుండ మందెమేలమున నపరాధములు చేసెద నోర్చుకొనుము; శ్రీవేంకటేశ్వరా !

93

వృట్టలేశ్వరా : సాహసం బెట్టిదో కాని నిన్ను నడుగరాని ఫలంబు లడుగఁగోరెడునామనంబు. జిహ్వ నాకుండగని పదార్థంబులు నిన్ను డుగ నిశ్చయింపుచున్నది. నాగుణం బభేద్యంబైన నీ మనస్సుశోధింపఁ గడంగెడు. నాబుద్ధి తెలియరాని రహస్యోద్యోగంబులు వెదకుచున్నది. నాహృదయంబు సందరాని పదంబులకు నాయ త్తపడుచున్నది. నావేడుక నావలన నీకు నయ్యెడు భోగంబు విలోకించును. నన్ను నీవు సంత తంబునుం బాఠ్యక నానాభోగంబు లిచ్చి యుపకారంబు లెంచుకొనఁ జేసిన మే లెఱుంగనివాడ నపరాధిని; ఏమనివిన్నవంబుచేసెదను ? లోక జననియైన నీదేవిం జూచియైనను కరుణానిధివైన నిన్నుఁ జూచుకొనియై నను నన్నుం గావవే; శ్రీవేంకటేశ్వరా !

94

త్రివిక్రమా : మీరు సాలగ్రామ చక్రపాణి దేవపూ జాశ్వత్థతులసీసేవా గో బ్రాహ్మణవందన తీర్థస్నాన వేదపాఠ తపోయజ్ఞై కాదశీవ్రత దాన సంకీర్తనాదులచేతం గృతార్థులు గండని జనులకుఁ బుణ్యంబుల చూఱ లిచ్చితిరి. ఎదుటఁ గానవచ్చిన మీమూర్తుల నాశ్రయింపనేరక కొందఱు

కానరాని పరమపదంబున నిన్నుఁ జూడఁగోరెదరు. అది మా కెంత దుర్లభంబు ? ప్రత్యక్షంబైన మిమ్ముఁ గొలిచినఁ బరోక్షంబు మీరే యిచ్చెదరుగాక వేగిరింప నేటికి ? మీ రుభయవిభూతినాయకులరు. మిమ్ము నింతశోధింప సమర్థుండనా ? మీదాస్యమే నేఁగోరం గలవాఁడఁ గాక; శ్రీ వేంకటేశ్వరా !

95

నరసింహా ! నేను భూలోకంబున నెనుబదినాలుగులక్షల జంతువుల గర్భంబులందు వెడలిననేమి ? నాకు నలయికలేదు. నీవు నా కంతరాత్మవై వెనువెంటఁ దిరుగంగా నీ శ్రీపాదంబు లెంత బడలెనోయని విచారించెద. అదియునుగాక మున్ను స్వర్గనరకాదిలోకంబుల సుఖదుఃఖంబు లనుభవించెడి వేళలో నీవు నాలోనుండి నామీఁద దయ నేమనుచుంటివో యని తలంచెద. నే నుపవాసములుండి శీతోష్ణంబుల సహించి తపంబులు నేయుతటిని నీకు బడలిక సోకదుగదా యని యూహించెద. నీకుఁ దిరువారాధన నేయుచో నాహ్వనంబునేసి యారగింపునేయు సమయంబున నేమి చవిగాకుండునో యావేళ యెటువలె నుండునో యెఱుంగక కొంకెద. కొండంతవాని నిన్ను సూక్ష్మంబుగాఁ జేసికొని యాత్మలోఁ దలంపఁగా నీకుఁ గక్కనంబయ్యెడినో యని వెఱచెద; నా సర్వాపరాధంబులు క్షమింపవే; శ్రీ వేంకటేశ్వరా !

96

భీమవిక్రమా ! జ్ఞానంబనియెడి శృంగారంపుఁ దోటలోఁ గామక్రోధంబు లనియెడి వరాహంబులు రెండు గుద్దలింపుచున్నవి. శమదమంబు లనియెడి యోదంబులు ద్రవ్వీ వానిం బడఁద్రోచెద నంటినా నా పూర్వజన్మ ప్రతిబంధంబు లనియెడి భల్లూకంబులు రెండు నందు లోనే ఘోషించుచున్నవి. నీమీఁది యాశాపాశంబు లనియెడు త్రాళ్లు దీసి వానిం గట్టిత్రోయుము. తొల్లి నీవు మాయామృగంబు నేసిన వేటకాఁడవు గనుక విన్నవించితి. శ్రీ వేంకటేశ్వరా !

97

త్రిదశవంద్యా ! ఈ ప్రాణ లనేకకాలంబులవారు బహు కల్పంబులం జేసిన బహువిధకర్మంబు లసంఖ్యంబులు గలవు. అనుభవింపక శక్యముగాదు. వంశంబులం దొక్కరుండు శ్రీవైష్ణవుం డై తేను కుల కోట్లను గృతార్థు లగుదు రని పురాణంబులు సెప్పుచున్నవి. ఒక్కసారి మిమ్ము మనస్సునఁ దలంచిన దురవస్థలై న యాపదలు గడచునట ! ఫలపుష్పంబులు మీ పాదంబులపై వేసిన నానాపుణ్యంబులు చేకూడు నట ! మీ మహిమ లతివిచిత్రంబులు ; చెఱువునీళ్లు చల్లి ఫలము గొన్నట్లు ధేనువులు తృణములమేసి దుగ్ధములు పిదుకునట్లు బిడ్డఁడు తల్లి దండ్రులతో ముద్దులంగురిసి సంరక్షణనేయించుకొన్నట్లు పెద్దలకుఁ జేతులై తి మ్రొక్కి దీవనగొన్నట్లు నీరీతి సులభోపాయంబుల మిమ్ము మెప్పించుకొని మీచేమెప్పులు పుచ్చుకొనియెదము. మాకుం బ్రసన్నుం డవు గమ్ము ; శ్రీ వేంకటేశ్వరా !

98

వాసుదేవా ! నీవు సముద్రంబుపైఁ దేరు వఱపి కులాచలంబులు క్రుంగఁ ద్రొక్కి చక్రవాళపర్వతంబు దాఁటి చీకటి నఱకి దివ్యతేజంబు చొచ్చి పోయి బ్రాహ్మణుని కొడుకును దెచ్చితివట ! తలఁచినప్పుడె గరుడవాహనంబును శంఖచక్రాద్యాయుధంబులును రప్పించి యనేక భుజంబులతో వెలుఁగొందుదువట ! సూర్యునికీ జక్రంబు మఱుగు వెట్టి సైంధవుని సంహరింపించితివట ! గోవర్ధనోద్ధారణంబును ద్వారకా నిర్మాణంబును మొదలైన యతిమానుషకృత్యంబు లెన్ని వలసినం గలవు. నీ మహిమలు చెప్పెద నన నవాజ్ఞననగోచరంబు లవి. చాలదే నవనీత చోరత్వంబును, వత్సభాలహరణంబును, గోవత్సపరిపాలనంబును, దామోచూలూఖిలబంధనంబును, కుబ్జాప్రాణ నాయకత్వంబును ; ఇవియే కీర్తలు నెగడించు ; శ్రీ వేంకటేశ్వరా !

99

స్త్రీతావలలభా ! నా కవితాకన్యకు నీవు వరుండవు. దైవమానుషంబులు గణపొంతనములు. నా జిహ్వాయే పెండ్లివీడట. నా మనస్సే తెర. నా సంతోషకళలే బాసికంబులు, నా భక్తియే కంకణంబు. అక్షరంబులే తలఁబ్రాలు. శబ్దంబులే వాద్యఘోషణంబులు. స్మృతిస్వరంబులే పేరంటాండ్రపాటలు. చూపులే మంగళహారతులు. నా వాక్యంబులే పువ్వుదండలు. నీ సహస్రనామములే బంధువులు. నీ యాశ్మగుణంబులే శోభనద్రవ్యంబులుగాఁ గైకొని యారీతి వివాహం బైతివి. ఇంక నా కర్మబంధంబు లూడఁగదే నీ విట్లు పాణిగ్రహణంబు చేసికొంటివిక నీ దేవులు నీవును చిరంజీవులై యుండి సంగీత సాహిత్య నానాలంకారాది పుత్ర పౌత్రాభివృద్ధి వెలయుచు నీ దాసుల రక్షింపవే ; శ్రీ వేంకటేశ్వరా !

100

శ్రీపురుషోత్తమా ! కరిరాజం గాచితివి. కొలువులోపల ద్రాపది మానంబు నిల్పితివి. ప్రహ్లాదునిమాట లాలించితివి. శరణుసాచ్చిన విభీషణుని రక్షించితివి. రావణకుంభకర్ణాదుల వధియించి లంక నేలించితివి. పాతాళంబు బలికి నొనగితివి. ధ్రువునికి ధ్రువంబుగాఁ బట్టంబు గృహచేసితివి. నిన్నెవ్వ రెఱింగి నుతింతురు వారికి నీ పదవు లిచ్చి రక్షింతువు. శ్రీ వేంకటేశ్వరా !

101

క్రరుణాకటాక్ష ! ఎవ్వరెవ్వరి జన్మంబులు వారివారికి హితవులై తోచు చుండం జేసితివి. దేహత్యాగంబులు నిర్బంధముల వెడలిన తెఱంగున మనసులను సమ్మతింపఁ జేసితివి. పాపమూలం బయిన క్రీడననమయంబులు నన్నపానాదిరుచులు స్త్రీభోగంబులు సుఖంబులై తోచుచుండం జేసితివి. కర్మానుభవంబులై న పరలోక సౌఖ్యంబులు, తదనుగుణంబు

లై న దివ్యశరీరంబులు నిచ్చుచున్నాడవు. ఈరీతి సర్వజంతుల కవ్యా జాంతరసుఖంబులు గలుగఁగా మాకు నెక్కడ నున్న నేమి ? శ్రీ వేంకటేశ్వరా !

102

వేణునాదప్రియా ! నేను బంట నై నందుకు నీకేమిగుటి ? నా నుతుల వల్ల నీకేమిలాభంబు గల్గె ? మఱియు నే మ్రొక్కఁగా నై నఫలము నీ కేమిటికి ? నిన్నుఁగూర్చి యుపవాసతపంబులు చేయఁగా నీవు గట్టు కొనియెడిది యెంత ? నూ నియమవ్రతంబులచేత జన్మంబులు మఱి యును మొలపించుచున్నాడవు. జీవునికి జన్మమరణంబులు నిర్బంధంబులై తోచవు. ఇన్నిటికి నీవు కలుగఁగా జంతువులకు సుఖదుఃఖంబు లనుభవింప సులభం బాయెను. నీవు దయానిధివి. నిన్నుం గొల్చిన వారికి నీవు కామధేను కల్పవృక్ష చింతామణులై ఫలియింపం గంటిమి. శ్రీ వేంకటేశ్వరా !

103

యజ్ఞరక్షకా ! పాపంబు లూరకె యజ్ఞానులమై చేసితిమిగాక మీఁద దాచిపెట్టితిమా ? పుణ్యంబు లని కొన్ని వినోదించి నీ కృపం జేయఁగా ననుభవించెదముగాక మేము ఫలంబులు మొలవంబెట్టితిమా ? యీరెండు మాలోనుండి చేయించఁగాఁ జేసినసేతలు, అది మీరెఱింగి యుండియును నిష్ఠురము గట్టుకొనక దాక్షిణ్యంబున కర్మంబు లనుచు మొదళ్లు కుదుళ్లు గదలించి మాయలు చేసెదరు. మీ దాసులై న వారు మిమ్ముఁ దలఁచిన మాత్రంబున దోషంబు లపహరించెదరు. మీ రెట్లు చేసిన నట్లాను ; లోకంబున 'రాజానుమతోధర్మ' యనియండ్రు ; మీ యనుగ్రహంబు మాకు మంచిది రక్షింపవే ; శ్రీ వేంకటేశ్వరా !

104

క్రాశింగమర్దనా ! జ్ఞానంబును నమ్మి కర్మంబులు విడువంగా నీ యాజ్ఞ
 నుల్లఱించినట్లగునో యని మనంబున శంక పుట్టెడిని. కాక విహిత
 కర్మంబులు చేసి చేసిన ఫలంబు నీకు సమర్పించెద నన నీ వవాప్తసకల
 కాముండవు. ఇది నీ కేమి ఖ్యాతిగా నొసంగెదనని సిగ్గయ్యెడిని. లోక
 దూషణంబులకు లొంగి కర్మంబులు సేయఁగా బంధకంబు లయ్యెడినో
 యని చింత పుట్టెడిని. ఇందుల కొకమాట కర్మంబులు జ్ఞానసాధనంబు
 లంటివి. వేటొకమాట జ్ఞాన మెక్కు డని యానతిచ్చితివి. లోకులకు
 రెండుమాటలు కర్మకాండ, జ్ఞానకాండలవలె నిశ్చయించితివి గాని
 యొకటి నిశ్చయింపవై తివి. ఇందుకు వివేకియైన పురుషుఁడు దనకెంత
 మాత్రమునకు నధికారము కలిగె నటువలె జేసికొనియెడిని. నీ వలనం
 దప్పులేదు ; శ్రీ వేంకటేశ్వరా !

105

శ్రీధరా ! దేహాధారియైనవాఁడు దివంబున సంసారమత్తుండై రమి
 యించి రాత్రివేళ పగలింటియాందోళనంబు కలలోపలం గని
 వెఱఁగునొంది. సంసారం బిట్టిది గదా యని వై రాగ్యనిష్ఠుండనై యుండెద
 నని యొక పుణ్యక్షేత్రంబున వసియించి యచ్చట నొకానొకవేళఁ దొల్లి
 పుత్రమిత్రకళత్రాదులతో వినోదించినచందంబు దలంచి యామనోరథం
 బుల నోలలాడి మనస్సు కరఁగఁజొక్కి తెలిసిచూచి యెవ్వరింగానక బట్ట
 బయలు బ్రమిసీతిం గదా యని నిర్వేదనం బొరలుచుండు. నటుగావున
 గట్టిగా పట్టరాని దీమసం బిట్టిదెకదా! ఉల్లివాసన యంటినపదార్థంబునఁ
 గస్తూరిపరిమళం బంటనేర్చునే ? ప్రాకృతికవాసన యందినవాఁడు
 మోక్షనుఖంబెట్లు వెదకు ? మీ మాయాప్రపంచం బిట్టిది గెలువరాదు.
 మీరే దయఁజూడవలయు ; శ్రీ వేంకటేశ్వరా !

106

అనిరుద్ధా ! నిత్యంబును జీవులు నిద్రాసమయంబున సంతర్యామివై సంతృప్తుడవై యున్న నీయందుఁ బ్రవేశించి యందే నీవు సృష్టింపగాఁ గలుగని మేలుకొని యింద్రియద్వారంబుల లోకవ్యాపారంబులు చూచి బ్రమయుదురుగాని నీయందు నుండియు ని న్నెఱుంగరు. గర్భంబులలో నున్న శిశువులు తల్లుల రూపెఱుంగనియట్లు నిన్నుఁ దెలియనేరక చదువులలో వెదకుదురు. నీ వున్న నెలవు తమ యంతఃకరణం బని యెఱుంగరు. నే మెటువలె నుండిన నేమి ? నీవు పూసలలో దారమై యున్నాఁడవు. నీ సన్నిధానంబున నున్నవారిని నీవే కరుణింపవలయు; శ్రీ వేంకటేశ్వరా !

107

శ్రీహరి ! భువిలోన శునకసూక రాదుల వానివాని జన్మంబులు సుఖంబు లొనట్లుగా నడపుచున్నాఁడవు. నరకబాధ లనుభవించువారికి యాతనాదేహంబు లలవరించి ఛేదన తాడనాదులచేఁ దదంగంబులు మఱియును దొలిపించుచు బాధ ననుభవింపఁ జేయుచున్నాఁడవు. శరీరంబులు నిర్బంధంబులు గావున నిన్నిటికిని నీవు గలుగంగా సుఖదుఃఖంబు లనుభవించుటలు సులభంబయెను. నీవు దయానిధివి. నిన్నుఁ గొల్చినవారికి నీవు కామధేనుకల్పవృక్ష చింతామణులై ఫలియించుట గంటిమి ; శ్రీ వేంకటేశ్వరా !

108

శ్రీకృష్ణా ! నిన్ను గోపికావల్లభుండ వని నియమంబున జపించినవారికిం బ్రసన్నుండ వగుచున్నాఁడవు. అవులే ; నీ బారత్వంబుం దడవిన నీకు వేడుకపుట్టెడినో కాక నీ మర్మంబు దడవినవారల సుపచరించుటో కాక యిట్టి ప్రసంగంబులం దలంచిన మనస్సు కరంగునో కాక యహల్యాజారుండ వని నొడివిన నింద్రుండు మెచ్చుచో నీవును నుపేంద్రుండ నని వంశానుచారంబైన వ్రతంబు జరపుటో తెలియరాదు.

మాకు నిన్నింత శోధించి యడుగం బనియేమి? నీకు నిష్టంబు నేయుటే మాకుఁ బ్రయోజనంబు. నీకెంత కాముకత్వంబు ప్రియంబై నంబోలు! నేటనుండి మేము నిన్ను శ్రీభూమినీళాసమేతుండవని, ప్రజాంగనా నాథుండవని, అష్టమహిషీప్రాణవిభుండవని, శత్రోత్తరహోదశ సహస్ర కాంతారమణుండ వని నుతించెదము; శ్రీవేంకటేశ్వరా!

109

భూపతిశా! భూలోకంబున నన్నుఁ బలుమాఱు పుట్టించెదనని నీ కేమైన ప్రతంబా? నాకు నన్ని వేడుకలు నొసంగెదననియెడు నుదారత్వగుణంబుగాక? నీవ్రకృతి నన్ను సతతంబుఁ బాయకుండెడి; నాతోడి దిఛలంబా, సకలభోగంబులు నన్ను ననుభవింపజేసెద ననియెడు మాతృవాత్సల్యంబుగాక? ఈరీతి మీరు పాలించి సంసారసౌఖ్యంబులు ప్రసాదింపఁగా నుల్లంఘించి మోక్షంబు గోరెడు మంకుతనంబు నాకుఁ దగదు. మీరు నియమించినట్లు నిచ్చులు మెలంగుటే నాకు ధర్మంబు. అయిన గాని యింకొకవిన్నపంబు చేసికొనియెద విన నవధరింపుము. నామనంబులో మీరుండవలె, కన్నులను మీ మహోత్పవరంబులఁ జూడవలె; వీనుల మీకథలు వినంగావలె. నోటికి మీకీర్తనంబు కృపచేయవలె. నిదియే నాకుఁ బరమపదంబు; శ్రీవేంకటేశ్వరా!

110

శ్రీనివాసా! దేహంబులై పొదిగెడిది నీమాయయట. అందులోని చైతన్యంబు నీవట. కోరికోరి సుఖదుఃఖంబు లనుభవించువారు జీవులట. ఇన్నిచందంబులం గలిగెడు ఫలంబులు స్వర్గనరకంబులట. ఇవి యెన్నటికిఁ దెగని కర్మబంధంబులట. ఈ సంసారంబు చేసి కూడఁబెట్టంగా మిగిలిన లాభంబులు పుణ్యపాపంబులట. ఇవి నీకు లీలావినోదంబులట. దీనికి తుద యేది మొదలేది? ఇటువలె ననాదియై సత్యమై జరగుచున్నది ప్రపంచంబు. ఈ యర్థంబుఁ దెలియఁ దరముగాదు. ఇంక నేమని విన్నవించవచ్చు? మీచిత్తంబు నాభాగ్యము! శ్రీవేంకటేశ్వరా!

111

పరమేశ్వరా ! నాశరీరంబు నాకు రథంబు. నాపుణ్యపాపంబులే గుఱ్ఱంబులు. నాయాసలే పగ్గంబులు. నాకామక్రోధంబులే యాయుధంబులుగాఁ గైకొని జన్మపరంపరల నిహపరలోకంబుల సంచరించిన విజయపురుషుండ నేను. నీవు జగన్నాథుండ వనఁగా విని యిప్పుడు నిన్నుఁ గొల్చితిని. సుజ్ఞానధనంబు జీతంబు పెట్టియేలుము. ఇంతకాలంబు నీమాయలం బరగిన మర్మజ్ఞుండ నేను నీకు సేవకుండనై యుండుట నీకు మేలు; శ్రీవేంకటేశ్వరా !

112

రాధావల్లభా ! సకల యజ్ఞంబులకంటె జ్ఞానయజ్ఞం బధికంబనియును, అందులక గర్మఫలంబు లన్నియు సమాప్తంబులై పోవుననియును, అది నీవెఱుంగుమనియును, తత్త్వవేత్తలకు దండంబువెట్టి ప్రార్థించి యడిగితేను వారు నీ కీజ్ఞానంబువదేశించెద రనియును, ముందర నీయాత్మలో నీవే యెఱుంగుదువనియును అర్జునునకు పెద్దలం జూపి చెప్పితివి మొదల; నా తర్వాత నీవే వహించుకొని అస్మిధర్మంబులు నంటువెట్టి నాకు శరణుసొచ్చిన మాత్రాన నే రక్షింతు నని సత్యంబుచేసి యిది యెవ్వరికిఁ జెప్పకుమని యితర తత్త్వము మాని నిన్నై కొలువంగట్టడచేసితివి. అటుగాన కెవలజ్ఞానులకుఁ గర్మంబులు చేయనిదోషంబులు లేవనుటాయెను. ద్విజాతులు నీయాజ్ఞా కైంకర్యంబులు సేయుదురు. కాన యనియును వారలకు బంధకంబులుగావు. నీవు పెట్టినచిక్కు నీవే తీర్చితివి; శ్రీవేంకటేశ్వరా !

113

పాంచజన్యధరా ! అనాదికాలంబున నుండియు జీవులం బాయలేక ఆత్మలోనుండుదు వది యంతకంటెను లాభంబింక నేమి వెదకెడిది? జీవులంటిమా నిత్యులు. చాదికై చింతింపవలదు. నీ లీలార్థంబైన శరీరంబులు మోచినవారలూఁ గావున ప్రాకృతవికారంబులైన సుఖదుఃఖము

లనుభవించిన మంచిదే యేలినవారి పనులయెడం బంటునకు నేమి వాటిల్లిన నేలికకేకలవు. నీవే రక్షించెదవుగాక అందులకు వెఱవఁబని లేదు. నీవు గలవని నమ్మి నిర్భయత్వంబున నుదాసీనత్వంబున నుండవలసి నది. నీదాసులైన వైష్ణవులకు పరమపదంబు సిద్ధంబు. ఆధ్యులై మిమ్ము మఱచినవారికి సంసారమేగతి. ఇటువంటి లోకుల నీడువెట్టుకొనవలదు. ప్రపన్నులైనవారలకు నీవు రక్షకుండవు; శ్రీవేంకటేశ్వరా !

114

ప్రరాణపురుషా ! అప్రతిహతప్రతాపుండవు. అవాప్త సకలకాముండవు. అఘటనఘటనా సమర్థుండవు. అపార కృపానిధివి, అశరణశరణ్యుండవు. అసంఖ్యాతకల్యాణగుణుండవునైన నీ వబ్బధవాండంబు నీపాదంబు గోట గీరిన నీరై పాతెను. నీవు గావలయుననిన నర్జునుని ప్రతిజ్ఞ కొఱకుఁ బగలు రాత్రి యయ్యెను. ఇటువంటివి నీమహిమలు. ఘంటాకర్ణుండు నెక్కడ మొఱలిడె? కుబేరుపట్టం బెక్కడఁ గరుణించితివి? సరయూ తీరంబున పరమపదంబు చూఱలిచ్చితివి. ఇప్పుడు శేషాచలంబునందు వరంబు లొసంగెదవు. నీవు గరుణించిన నీకసాధ్యంబేది? నీకిది సహజంబు; శ్రీవేంకటేశ్వరా !

115

భక్తవత్సలా ! కన్నులెదుట గోచరించిన వన్నియును నీరూపంబులే. శబ్దంబు లన్నియు నీయనంతనామంబులే. జలంబు లన్నియు నీ శ్రీపాదతీర్థంబులే. ఫలమూలాదు లన్నియు నీప్రసాదంబులే. జీవకోట్లు నీదాసులే. తలంపున నిచ్చినవి నీధ్యానంబులే. చేతులఁ జేసినవన్నియు నీకైంకర్యంబులే. జగంబు వై కుంతంబే. యజ్ఞంబులు మహాత్మ్యవంబులే. సకలనింపదలు నీయుపకరణంబులే. ఇటువలె భావించియేకదా నీభాగవతులు భవంబులు గెల్పిరి, ఇహపరములు చెందిరి; శ్రీవేంకటేశ్వరా !

116

గదాధరా ! బుద్ధిమంతుండైన యతండు దేహధారణమాత్రంబులు సుంతభోగంబులు గైకొని యుతరంబు లేమియుఁ గోరక అంతరంగంబు

నకు నిఖిలవస్తులాభంబులు నీపాదంబులేయని తలంచుకొని తృప్తిబొంది యేకాంతంబునందే కాని సంసారంబు చేయుచుండి కాని నిన్ను ధ్యానంబు సేయుట యోగరహస్యంబు. ఇదియే తపంబు. ఇందులనే సకలసిద్ధులును సిద్ధించు. తొల్లిటి మును లీరీతినే నిన్ను భజించి ఘనులైరి. మఱి కొంద టీమార్గంబున నేమియుం గోరక మీ శరణుసాచ్చి మిమ్ముఁ గొల్చి ముక్తులైరి. కావున మునుపడి నేవించు నుద్యోగంబులు జీవులవి. తర్వాత రక్షకత్వంబు నీది; శ్రీవేంకటేశ్వరా!

117

త్రిగుణాతీతా ! చతుర్భుజాకారా! కానరాని బ్రహ్మము నెవ్వరుఁ జూప లేరు. కానవచ్చియున్న నీమాయ లెవ్వరు మాన్పలేరు. కలది భక్త సులభండువని చదువులలో నిన్నుఁ జెప్పంగాఁ జెవులు చల్లంగా వినుట యొకటి, కన్నుల పండువుగా నీమూర్తులు దర్శించుట యొకటి, నీరూ పులు మనంబునఁ దలపోయు టొకటి, కరంబుల నీకు మ్రొక్కు టొకటి, నీనామంబులు జపించు టొకటి. ఇంతియకాని వేటొక్కయుపాయంబు మఱిలేదు. విచారించిన నాత్మ పరమాత్మదర్శనంబు లసాధ్యంబులు. కర్మంబులు కోరి చేసిన బంధంబులగు. కోరక చేసిన నిన్నుఁ గనుఁగొను టకు; నన్ని చందంబుల మీకు శరణునుట మేలు; శ్రీవేంకటేశ్వరా!

118

ర్మకీచీవల్లభా ! మహాపాతకంబులు చేసిన జీవులు పాపాణంబులై వృక్షంబులై తృణగుల్మలతాదులై పుట్టుదురని చెప్పుదురు. జగం బంతయు నివియ నిండుకొనియున్నవి. బ్రహ్మాండంబును పాపంబు నిండు కొన్నది. చెప్పవే, యెట్లాయహల్య నీపాదంబుసోకి పాపాణత్వం బుడిగి పాపనం బయ్యెనే నిటువంటి యీ చరాచరముల సంతర్యామివై నిండుక యుండఁగా నీ జీవులపాపంబు లప్పుడే పోయిన బాధితానువృత్తి నున్నవి యో కాక వారి నిర్బంధంబులు దోచకుండఁజేసి మీ లీలకుం గైంక ర్యంబు గొనుచున్నాడవో కాక మీ ధ్యానకల్పన ఘటియించుకొన్నాడవో; శ్రీవేంకటేశ్వరా!

119

దేవచూడామణి ! మీస్వరూపము మితివెట్టి తెలియంగారాదు. తెలియకుండిన నాకు. బ్రహ్మజ్ఞానము సిద్ధించుటెట్లు ? శాస్త్రమార్గమున యుక్తులు వెదకిన మీఁద మీఁదఁ బెరుగుచున్నవి గాని యవధిలేదు. మీగరిమ మెట్లునిశ్చయింపవచ్చు ? మీరుండుత్రోవ లెఱుంగరానివని సందేహింప నేటికి ? అన్నిట మీదాసుండనని యుండుటేచాలు ; నదియే సులభోపాయం బని నిశ్చయించి చెప్పితివి. మున్నిటిపెద్ద లిందు వలననే నీచి త్తంబు గరఁగఁగొల్పిరి. ఇదే పరతత్వజ్ఞానంబునకు మూలం బని నామనంబున నన్ను తించి సతివ్రతాభావంబున దాస్యంబునకుఁ గంకణంబు కట్టుకొంటిని. ఇది నావిన్నపంబు; శ్రీవేంకటేశ్వరా !

120

లక్ష్మీవల్లభా ! నీ వజాండంబున కాధారకూర్మంబవట. మీఁదట నీ బంటుశేషుని ఫణంబులమీఁద సకలలోకంబులు నున్నవి. ఆదివరా హంబవై న నీకొమ్మున భూమి నెలకొన్నది. మత్స్యావతారంబున నీచేత వేదంబు లుద్ధరింపఁబడెను. సకలైశ్వర్యంబులకుం గారణంబయిన శ్రీదేవి నీదేవి. సూర్యచంద్రులు నీ కన్నులు. మూఁడులోకంబులు నీపాదంబునఁ గొల్చినవి. బ్రహ్మ నీకొడుకు. ఇటువంటి బ్రంహ్మాండంబులు నీ రోమ కూపంబుల ననంతంబులై యున్నవి. ఇటువంటి దైవంబు లెవ్వరున్నారు? నీకీర్తివ్రతాపంబుల కెదురేది? శ్రీ వేంకటేశ్వరా !

121

శ్రీ తులసీవల్లభా : ఇంద్రజాలములు చూపువాఁడు బట్టబయలు సముద్రంబుగా నీఁడును. దివాంధములు పగలు చీకటిగాఁ దలఁచును. బ్రహ్మసినవాఁడు రజ్జువు సర్పంబుగాఁదెలియును. నీమాయచేత మోహితుండైనవాఁడు నీవ్రభావంబెఱుంగక తన సామర్థ్యంబు లని యహంకరించును. నీయవతారంబులు మానుషంబులుగా నెంచును. ఇటువంటి వారలకు నీపరతత్వము తెలియదు. నీవు పుట్టించిన నాస్తికులైనవారి

వినిపింప నెవ్వరితరము? మీరె కరుణించినప్పుడు మధురమయ్యెడుఁగాక!
శ్రీ వేంకటేశ్వరా!

122

స్రామగానప్రియా! లోకరక్షణార్థంబు నీ వవధరించిన రామకృష్ణావ
తారంబులను కర్మపాశబద్ధులైనవారు తమనాటిగాఁ దలఁతురు.
వారు మీతో సరి యేల యయ్యెదరు? సర్వోత్కృష్టుండవని యెఱుఁ
గనివారికదియేల రుచియించును? సర్పదష్ట్యులైనవారికేమి దినినఁజప్ప
నుండెనట్లు మాయాసర్పములు తలకెక్కిన తమ్ముతామెఱుంగక నిన్నుఁ
దమనాటి కెంచుకొంచున్నారు. కటకటా! యేమి యంధు. సకలరక్ష
కుండవని మహాపురుషులు నిన్నుఁగూర్చి తపంబులునేసి మహాత్మ్యంబులు
నొందుచున్నారు. మీఘనత కిదియె దృష్టాంతంబని యెంచఁదగును;
శ్రీవేంకటేశ్వరా!

123

శ్రీ వత్సలాంభనా! నీవు బలవంతుండవు. ఎట్లుచేసిన నట్లగు. గౌతమీ
నది జలంబులకుం దగిలినశాపంబు పరిహరింప శబరిన్నానతిర్థంబు
గారణంబు చేసితివి. ఇదేమిచిత్రమో? బ్రహ్మరియైన దుర్వాసు నావద
మాన్ప నీభక్తుండైన యంబరీషుని గుఱిచేసితివి. హీనాధిక్యంబులు
విచారించిన నెంతకెంత యంతరము! మీదాసులప్రభావంబు లిట్టివని
లోకులకుం దెలిపితివి. ఏమని నుతియింతుము నీమహిమ! శ్రీ వేంక
టేశ్వరా!

124

త్రాటకాంతకా! నేను రాజస తామసగుణంబులం దగిలి మదోన్మత్తుం
డనై యున్నవాఁడ; నే బుద్ధిమంతుండ నౌటయెన్నఁడు? పూర్వజన్మం
బున నే ననుభవించిన సుఖదుఃఖంబులు దలంచియైనను, గొంత చక్క
టికి వచ్చెదనంటినేని, జాతిస్మరత్వంబు లేదు. నరకబాధలఁ దలఁచుకొని
యెదనంటినేని నవి నాఁడె మఱచితివి. భవిలోపల శునక సూకరాదులను
సంసారబాధలం బడెడివారి తర్జనభర్జనాదులుచూచి విరక్తుండనయ్యెద

ననినఁ బురాణవై రాగ్యంబెకాని దృఢంబుగాదు. నా మూఢత్వంబు విచారించెదవో ! ఇన్నింటికిం బ్రేరేపకుండవు గనుక నీమఱుంగు సొచ్చితిని. నీవె నన్ను శుద్ధసత్త్వసంపన్నుఁ జేయవే; శ్రీ వేంకటేశ్వరా !

125

స్పృహహందైత్యమర్దనా : నేను మంత్రసిద్ధి పడయుట కొఱకుఁ గుత్తుక బంటి జలంబులలోపల నుండెదననుచు, ఋషియయ్యెడు కొఱకు వనంబులలోపలఁ దపంబుచేసెద ననుచు, గాయసిద్ధిపడయుకొఱకు సత్త్వైషధంబులుచేసి నేవించెద ననుచు, సిద్ధగంధర్వపదంబునం బొందెడు కొఱకు మహాయోగంబులు సాధించెద ననుచు, ననేకోపాయంబుల యాశలం బొరలితిని నావివేకం బేమనిచెప్పెడిది ? ఇవి యన్నియు నిర్భంధంబులై న బంధంబులెకాని, మోక్షమార్గంబునకుం బ్రయోజనపడవు. చిరంజీవుండనై యుండుదుఁ గదాయని యాసపడి యెన్నొళ్లుండినను, మీ మాయయైన జగత్తునఁ ద్రిమ్మటలే. కాని బ్రహ్మలోకంబు దాఁటరాదు. ఇందుల కింతపనియేల యిప్పుడు ? బుద్ధిమంతుండనై తిసి. మిమ్ముఁగొల్చి మీరేగతియనియుండంగా, మీరు వలసినట్లు చేసెదరు ; శ్రీ వేంకటేశ్వరా !

126

యదుకులతిలకా : కర్మంబులుచేసి మిమ్ముం గనియెద మనిన నది ఘన తిమిరమధ్య దర్పణావలోకనంబు. చదువులు చదివి మిమ్ముఁబట్టెద మనిన నది బకబంధనప్రయాసంబు. తపంబుచేసి మిమ్ము వశంబుచేసికొని యెదమని తలంచిన నది శ్రేషమస్తకమాణిక్యగ్రహణంబు. ఉపవాస వ్రతంబుల మిమ్ము నాదరించెద మనిన నది సముద్రనేతుబంధనంబు. దానంబు లొసంగి మిమ్ము నాకర్షించెదమనిన నది యాకాశపాశబంధనంబు. నీ వీ యుపాయంబులచేత నసాధ్యుండవు. నీవొక్క భక్తిచేతనే సాధ్యుండవు. ఇందుకు దృష్టాంతంబు మీకు శరణుసొచ్చిన ప్రహ్లాదవారద శుక భీష్మ విభీషణ కరి శబరీ గుహాకూర విదుర హనుమత్ప్రభృతులైన పరమభాగవతులు లోకంబులం ప్రఖ్యాతులయిరి. నిన్ను నొక్కని భజియించి నిశ్చింతనుండెదము; శ్రీ వేంకటేశ్వరా !

127

గోపాలబాలకా ! నిన్ను నెఱుంగనిశుష్కజ్ఞానంబు పాపాణ కంటక
 క్రూరసర్ప వరాహ శార్దూల భల్లూకాక్రాంతంబైన యరణ్య
 మధ్యంబువంటిది. మీదేవాలయంబులు లేనిచోట్లు కఠినకర్మశతిమిర
 దురవగాహాపిశాచశునకావాసంబుల వంటివి. మీకు విరహితంబులైన
 పూజలు నిబిడ నిర్ఘాత విద్యుత్పాత జంఝూమారుతవర్షంబులైన సముద్ర
 మధ్యంబులవంటివి. మీ కథలు లేని పురాణశ్రవణంబులు భీకరాకార
 కాకఘూకకంకగృధ్ర ఝిల్లీ పాపాణ గుహలలోని ప్రతిధ్వనులవంటివి.
 ఇవి యెల్లను మహాత్ములగువారు దలంపరు. మిమ్ము నమ్మి సర్వశుభం
 బులు మీయందే ఘటించుకొందురు. వివేకు లయిన మీదాసులకు
 నిదియె యుపాయంబు. శ్రీ వేంకటేశ్వరా !

128

పూతనాశిక్షకా ! గ్రహణకాలంబునంజేసిన స్నానంబునకు గంగాస్నా
 నంబు సరియని చెప్పుదురు. పుణ్యక్షేత్రంబుల నుండెడివారిని ఋషి
 సమాను లని యంద్రు. సత్పురుషులైనవారి హస్తంబునం బెట్టిన
 సువర్ణంబు మేరుసమానంబని పలుకుదురు. కాలకృతంబులైన యనుష్ఠా
 నంబులు సఫలంబులని వచియింతురు. అన్నిటి మాహాత్మ్యంబు మీయందే
 యున్నది. గంగాజలంబు మీపాదతీర్థంబు. ఋషిత్వంబు మీదాస్యంబు.
 దాసఫలంబైన సువర్ణంబు శ్రీమహాలక్ష్మీ ప్రసాదంబు. అనుష్ఠానజపం
 బులు మీసామన్మరణ సులభంబులు. ఇన్నియును మీవలననే మాకు
 సిద్ధించె. ఇన్నిటం బరిపూర్ణలమై యున్నారము. వెన్న చేతఁబెట్టుకొని
 నేతికై వెదకనేమిటికి ? పరునవేది యింట నుండగా బంగార మడుగ
 వలెనా ? మాకు మీరు గలరు. ధన్యులమైతిమి శ్రీ వేంకటేశ్వరా !

129

లోకనాథా ! నేను జ్ఞానం బెవరినైన నడిగి తెలిసికొనియెద నంటినేని
 శాస్త్రాధీనుండు బ్రాహ్మణుండు. గృహస్థుండు పుత్ర మిత్ర కళత్రా

ధీనుండు. రాజు రాష్ట్రాధీనుండు. ప్రధాని కార్యాధీనుండు. జపిత మంత్రాధీనుండు. తపస్వి దైవాధీనుండు. ఈరీతిని వారువారు మనస్సులు తమ తమ కర్మంబులంజే యొడంబడ వర్తింతురు. కాని నిన్ను నొక్కనినే కొలిచితేను నీవలన నన్నియుం గలవనియెడు విశ్వాసంబు వారికిఁ గలుగ నేరదు. వారు నన్ను స్తుతి బోధించెదరు. విత్తొకటి వెట్టినఁ జెట్టు వేటొక్కటి మొలచునా? అవి నీకృత్యంబులు. నేను వైష్ణవుండను. ఆచార్యాధీనుండను. నీవు భాగవతాధీనుండవు. నన్నుం గరుణాదృష్టి నవలొకింపవే. శ్రీ వేంకటేశ్వరా.

130

అదిమధ్యాంతరహితా ! ఆకాశంబున భూమిం బురుడింప వచ్చును. అనంతమైన నీమహిమకు నీడు లేదు. సముద్రంబునెంచి మేరుపర్వతంబుఁ బోలించవచ్చు. నీకరుణాసముద్రంబునకు సరిచెప్ప నలవిగాదు. సూర్యుని తోడఁ జంద్రుని జోడు చెప్పవచ్చును. నీ కోటిసూర్య తేజంబునకుం బ్రతిలేదు. బడబాగ్ని నగ్ని దేవునిఁ బోల్పవచ్చును. నీవ్రతాపాగ్నికి సాటి యుపమింపరాదు. చుక్కలను జ్యోతిశ్శాస్త్రంబుల లెక్కింపవచ్చునుగాని యపారంబైన నీ నామంబుల ప్రభావంబులకు నేమియు మితివెట్టరాదు. ఏకోదకంబైనపుడు నీవొక్కడవే నారాయణుండనై యుండుదువట నీకు నీవే యీడు. ని న్నెంతని కొనియాడుదుము. అందఱకు నీ వొక్కరుండవే గతి. శ్రీ వేంకటేశ్వరా !

131

భక్తచింతామణి ! నేను విలాససంకల్ప బాధితుండనై యజ్ఞానం బని యెడియగాథ జలంబులలోన మాయావరాగమనంబునం దవంబు నేయుచున్నవాడ. అంగనాలింగనాకాశమధ్యంబుననుండి వదన చంద్రునిపై దృష్టినిలిపి యూర్ధ్వబాహుండనై తపస్సు చేయుచున్నవాడ. అష్టాశీతి బంధంబుల యాసనంబులనుండి మదనదైవతాగమంబున నిట్టూర్పుఅక్ష ప్రాణాయామంబులం దవంబు చేయుచున్నవాడ. క్రోధాగ్ని పాతకేంధనంబులు దరికొల్పి తపంబు నేయుచున్నవాడ. ద్రవ్యార్జనచింతాది

కామ్యకర్మ ఫలాహారిణై తపంబు నేయుచున్నాఁడ. ఆశాపర్వతంబు మీఁద నతిదైన్యసూచ్యగ్రంబునం దపంబు నేయుచున్నవాఁడ. సంసారంబనియెడి పుణ్యక్షేత్రంబునను పుత్రదారాదు లనెడి సాకారులగు నిధులు కన్నులెదుటం జూచి చూచి ధ్యానయోగంబుతోడుతఁ దపంబు నేయుచున్నవాఁడ. విచారించి చూచితే యిన్నిచందంబుల నుండెడి వాఁడవు నీవే. ఈతపంబులన్నియు గల్పించినవాడవు నీవే ఈతపంబులన్నియుఁ జల్పించినవాడవు నీవే గురుండవు దైవంబవు రక్షకుండవు నీవే మమ్ముఁ గరుణింపుము. శ్రీ వేంకటేశ్వరా !

132

ద్రయానిధీ : నీవు మన్నించి భాండాంబు దెఱచి భూరిదానంబు లొన గఁగా సకల వైష్ణవులును నీపై భక్తిసంపదను తమ తమ యాత్మమందిరంబులలోన బాతర పెట్టుకొనిరి. నీనుతులు మూటగట్టి వదనసాధంబుల లోన తూగవేసికొనిరి. నీనామాంకితంబులు దేహముతో లంకించి తిరుమణి గుఱుతులు వేసికొనిరి. నీమూర్తిధ్యానంబు మనస్సనియెడి గోడల నంటించిరి. నీపూజాంగంబులు పిడికిళ్లఁ బట్టుకొని యున్నవారు. నేను వారిలోని వాఁడనే. నీకృపాదృష్టి మాపై గురిసె. ఇంక మాకు ననావృష్టి దోషంబు లేదు. నీధర్మంబున పరిణామంబున నుండెదము. శ్రీ వేంకటేశ్వరా !

133

విజయప్రకాశా : కార్యాతురుండనై మందేమేలంబున మాటిమాటికి నిన్నుఁ దలంపుచున్నవాఁడను. నిన్నుఁ దలంచి చూచితేను బ్రహ్మ దేవునిలోని సామర్థ్యంబు నీవ. ఇంద్రునిలోని యైశ్వర్యంబు నీవ. సూర్యునిలోని తేజంబు నీవ. చంద్రునిలోని కళలు నీవ. వాయువు లోని వేగంబవు నీవ. సకల దేవతల్లోని ప్రాభవంబులు నీవ. అన్ని తీర్థంబులలోని పుణ్యంబులు ప్రభావంబులు నీవ. యజ్ఞదాన కర్మానుష్ఠానంబులు నీవ. ఇటువంటి నిన్ను సాధించనెట్లువచ్చును. నేను మనుష్య మాత్రదేహిని. మీరెంత నేనెంత, ఊరకే ఓముఁగొలిచిన

బంటనని పెద్దటికంబులకుఁ జెప్పుకొనియెదనుగాక, మిమ్ముఁగనుఁగొన నెంత సమర్థుఁడను. నా యగ్గలికకు నేను నన్ను నవ్వుకొనుచున్న వాఁడను. నా యాస చూచి నన్నుఁ దయదలంచి యేలుకొనవే శ్రీ వేంకటేశ్వరా ! ✓

134

వృధుకైటభాంతకా ! జంతువులము మేము ఆహార నిద్రలతో నోల లాడుచున్నయెడ నిన్ను నొకానొకపరి మా పాలింటి దైవమవని తలంచుచున్నారము. మాజ్ఞానంబు లల్పంబులు ననాచారబహు శంబులు నయినట్లున్నవి. మాయునికి పెక్కురంగులచెట్లలో నొకజిల్లేడుఁ జెట్టువలె నున్నది. బంటులకు నీవేమి చేసెదవో ! నేము మిమ్ము సదా సేవింప నేరమి చింతింపుచున్నారము. నిన్ను నిర్దేతుక దయానిధివని పెద్దలు చెప్పదురు. నీ బిరుదులు దలంచుకొవి మాపై కృపాకటా ఊము దయసేయుము శ్రీ వేంకటేశ్వరా !

135

విభీషణస్థాపకా ! ఈ మనుష్యలోకంబున రవి చంద్ర గ్రహ తారకం బులవలన నుదయాస్తమయంబులును పూర్వదక్షిణ పశ్చిమోత్తరం బులును నేర్పడియున్నవి. ఇంద్రాదులకు దేవమానంబున నివియే శత గుణంబులై యున్నవి. అట మీద బ్రహ్మకు బ్రహ్మామానంబున ననంత గుణితంబులై యున్నవి. ఇందులకు జ్యోతిశ్శాస్త్రంబునం జెప్పెడి కాలంబునకు నేకవాక్యతఁ గల్పించి యేలాగున సరిపఱిచిచెప్పవచ్చును. శాస్త్రంబులు కల్లనరాదు. అయితే వీనికతంబున నీవే గాలాత్ముండవై ఇక్కడనక్కడ నిన్ని చందంబులతోడఁ జూపెడి నీ న్యతంత్రంబు గానం బడియెను. జగత్తంతయును నీ మహిమనే యున్నదను నిశ్చయము తేటతెల్లమాయెను. నరవంబు నీ కల్పితంబై చెల్లుబడియవుట, నిశ్చయంబు పుట్టించుటకు రక్షించుటకు నీ వొక్కరుండవే కర్తవు. పరమేశ్వరగండవు. అఘటనా ఘటన సామర్థ్యంబు నీకకలదు. నీచేతలు పొగడుచున్నారము శ్రీ వేంకటేశ్వరా !

136

ఉద్ధవ వినుతా ! నర్వమైననారికి నీవాహారంబు గొనువేళను ఆయా పదార్థంబులరుచులు జిహ్వలకొకరీతివె. తరుణీ సంగమంబులు నొక్క చందంబులె, వీనుల వినియెడి వినికీయును నొక్క జాడయె. ముక్కులా ప్రూణించు పరిమళంబును నేత్రంబులం జూచిన తెలివియును నొక్కతీరె. విచారించితే అనుభవంబులయెడనేక సూత్రంబె అవుచున్నది. ఓహో ! నీ ఘటన యత్యాశ్చర్యంబు, అన్నిట నేర్పరివౌదు శ్రీ వేంకటేశ్వరా!

137

కంసమర్దనా ! నీవు ఆదివిష్ణుండవు. నీ యాత్మసంభవుండైన బ్రహ్మదేవుండసరవిష్ణుండు. అతనిచేత సృజింపబడ్డవారందఱు వైష్ణవులే. “ సర్వం విష్ణుమయం జగత్ ” అందురుగావున నందఱును మీయేధీ నులే. వారి వారి పూర్వజన్మానుగుణ్యంబునం గొందఱు శైవులగుదురు. కొందఱు మాయావాదులగుదురు. అందులకు నింక నొక్క విశేషంబు గలదు. దేవతాంతర మతాంతర సాధనాంతర ప్రయోజనాంతరములు విడిచి తదేకనిష్ఠులై మిమ్ముఁ గొలిచినవారు పరమవైష్ణవులు. విదురుని యంతరంగులు. ఇతర మతంబులవారునిన్నెఱింగిన నెఱుంగకుండిన సకల దేవతలును నీ యంశసంభవులుగనుక నా దేవతలఁగొల్చినవారును నీవారే శ్రీ వేంకటేశ్వరా!

138

అహల్యాశాపవిమోచనా ! నీవు సర్వంబునకు నాధారంబని వేదంబులు చెప్పుచున్నవి. నీకు నాధారం బెయ్యదియో యెఱుంగను. నీవొక్కండవే పరబ్రహ్మవట ! పురాణంబులు సెప్పెడి, తక్కిన మూర్తిభేదంబు లెవ్వరెవరో యెఱుంగను. నీవేమిటం బొరయనివాడవట ! ఈ ప్రపంచం బెవ్వరికొఱకుఁ బ్రకాశింపుచున్నయదియో కానఁబడదు. ఇవి యన్నియును విచారించిచూతమనిన నీవభేద్యుండవు. ఇటువంటి నీ మహిమకు నేము నాశ్చర్యంబు నొందుట గాని యొకయర్థంబు నిశ్చయింప నలవి గాదంటిని, తిలలలోని తైలంబువిధంబునఁ, గాషంబులోని యనలంబు

చందంబునఁ, బుష్పంబులోని పరిమళంబుపోలిక, బీజంబులలోని వృక్షంబులకై వడి నీరీతి జగంబులలోన నీవును, నీలోన జగంబులును; బౌహ్యంతరంబుల నీవు పరిపూర్ణుండ వై యున్నాడవు. నీవు వలసినట్లుండుము. నీకు శరణని బ్రతికెదము. శ్రీ వేంకటేశ్వరా !

139

క్రల్కవతారా ! మిమ్ముఁ గోలిచిన సాధుజనంబులకు పరధహస్తంబును, భయపడ్డ దీనులకు నభయహస్తంబును జూపుకొని సాకారమై నిలుచున్నవాడవు. శత్రుసంహారార్థంబై యొక శైలచక్రంబును విజయఘోషంబులందఱకును నెఱిగించుకొఱకు నొకచేత శంఖంబును బెట్టుకొని యున్నాడవు. ఇంక నే మూహించి యానపడి వెదకెడిదేమున్నది? కోరకే తొల్లి సర్వార్థంబులు నొసగ నంతర్యామివై కాచుకొని యున్నాడవు. వెదకం బోయిన తిగ ముంజేతఁ దగిలినట్లు, వేడఁబోయిన యర్థంబు వేడుకవచ్చినట్లు, అడఁబోయిన తీర్థంబెదురుగా వచ్చినట్లు, తొల్లి చేయని పుణ్యఫలంబులు చేతికివచ్చినట్లు సకల తిరువతులం బొడచూపుచున్నాడవు. సకలమైనవారికి బ్రదుకుఁద్రోవలు నీవుండిన యాకారంబు చెప్పుచున్నది. శ్రీ వేంకటేశ్వరా !

140

రవిచంద్రలోచనా ! ఘావేడుకకు నీవ్రత్యక్షంబుఁ గోరెదము గాక నీవు వ్రత్యక్షంబయిన నెట్లు కనుఁగొన నోవుదుము. నీవు కోటిసూర్య ప్రకాశుండవట. ఒక సూర్యుండు దృష్టులకు మిఱుమిట్లు గొల్పెడిని నీవెట్లు గోచరించెదవో యద్భుతంబు. శ్రీ వేంకటాద్రి మీద నీరూపంబు దర్శించితిమి. మాకు నిదియె బ్రహ్మ సాక్షాత్కారంబు శ్రీ వేంకటేశ్వరా !

141

జ్జగత్ ప్రాణా! బ్రహ్మచర్యంబుననుండి సాధించు ఫలమును గృహస్థాశ్రమంబునంజేసి చెందెడి పుణ్యంబును, వానప్రస్థధర్మంబునం గట్టుకొనియెడి విశేషంబును, యతినిష్ఠచేతఁ బొందెడి యానందంబును నీదాస్యంబునన

సాధింసుకొంటిని, నానా వేదంబులం జదివిన యాధిక్యంబును నీ నామో
 చ్చార్ణంబునఁ గలిగించుకొంటిని. అఖిలలోకంబుల సౌఖ్యంబులు మీ
 గుడిపంచనే దొరకించుకొంటిని. అమరత్వంబు వైష్ణవత్వంబునం
 గై కొంటిని. అన్ని ఊర్థంబుల స్నానంబులును గంగాస్నానములో
 నిలిచినట్లు, మంత్రజపంబులెల్లను బ్రణవంబులోఁ జిక్కినట్లు తపంబుల
 మాహాత్మ్యంబులు భక్తిచేతం దక్కినట్లు నీ కృపవలన నాకు సంభ
 వించెలే శ్రీ వేంకటేశ్వరా !

142

కూర్మావతారా ! బ్రహ్మాండం బొకటి, బ్రహ్మలు తొమ్మండ్రు, రుద్రులు
 పదునొకండ్రు, దేవతలు ముప్పదిమూఁడుఁగోట్లు. ఇందటిలో నెవ్వరి
 ననుసరించెదము. అందఱకును మూలకారణం బైనయాదిమూర్తివి
 నీవని నిన్ను నొక్కని గొలిచితిమి. ఇంక నిందఱును దృష్టులై మాకుఁ
 బ్రసన్నమయ్యెదరు. అశేగదా వృక్షంబునకు మొదటఁ బోసిన నీరు
 కొనలకెక్కి తనివిఁబొంది ఫలించు; నటువలెనే మీ యేత నిర్మింపఁబడిన
 దేవతలందఱును మిమ్ముఁజూచి మాకుఁబ్రసన్న మయ్యెదరు. బహు
 మార్గంబులం దగిలితేను మనస్సు చలియించును. ఏకాగ్రబుద్ధిని మిమ్ము
 నేవించెదము, శ్రీ వేంకటేశ్వరా !

143

స్వముద్రసేతుబంధనా ! నీవలన నీసంకల్ప రూపంబైన ప్రకృతియున
 బ్రకృతివలన మహత్తును, మహత్తువలన నహంకారంబును, నహం
 కారంబువలన మనస్సును, మనస్సువలన సకలేంద్రియంబులును, బంచ
 తన్మాత్రలు జనించె. ఆ తన్మాత్రంబులవలన పంచమహాభూతఁబులును
 బాడమె. కూడ నిరువదినాలుగు తత్వంబులయ్యె. ఆ యిరువది నాలుగు
 తత్వంబులైన జీవులలో నీవు వేంచేసియుండి ప్రకృతి భోగంబులన్నియు
 ననుభవించఁ జేయుచున్నాఁడవు. నీవు ప్రాణబంధుండవై లోకంబు
 లేలుచున్నాఁడవు. నిన్ను వేడుకొనియెదము. నీకుఁ బ్రియంబుఁ జెప్పె

దము. గురుముఖింబునను నీ కృపవలనను స్వామి నని నిన్ను నెఱింగి
కొంటిమి. నీవు పెట్టినచెట్టు నీవే యీడేర్పవలయును. తరువాతి బుద్ధులు
నీవే యనుగ్రహించి మమ్ము గృతార్థులం జేయవే శ్రీ వేంకటేశ్వరా !

144

వాలినిగ్రహణా ! నీపై భక్తిఁ జేయునదెల్ల నన్ను నీవు రక్షింతువని
యెడిన్వకార్యంబు కొఱకే. నీవు మమ్ము బాయక యంతర్యామియై
యుండెడిదంతయును నీవు మాకుఁజేసిన పరమోపకారంబే. నే నస్వతం
త్రుండ. నీవు స్వతంత్రుండవు. నే నగుణుండ. నీవు గుణాతీతుండవు. నే
నశక్తుండ. నీవు సర్వశక్తిధరుండవు. నే నిన్ను ధరించుకొననోప. నీవు
నన్ను ధరింపనోపుదువు. నానేరువునేరము లెంచం బనిలేదు. నీ కీర్తి
ప్రతాపంబు లెంచుకొని నీ మహిమలు మెఱసి నన్నుఁ బోషించుట
నీకుం బుణ్యము. ఎలుఁగుబంటికి జూలు వ్రేగనరాదు. తీగెకుఁ గాయ భార
మనరాదు. కామధేనువునకుఁ గొమ్ములువేస టనరాదు. మా చిరభారం
బులు నీవే వహించుకొనవే శ్రీ వేంకటేశ్వరా !

145

వూరిచహరణా ! నీవు ధర్మసంస్థాపనంబు సేయునెవంబువలన ననంతా
వతారంబులై యపరాధంబులు సేసిరని దుర్జనులైన రావణాదులను
సంహదించితివి. ఊరకున్న జీవులచేతను బాపంబులు సేయింపనేల ?
వారిని రాక్షసులుగాఁ బుట్టింపనేల ? నీవు జన్మంబు నొందనేల ? మొద
లనే సుజ్ఞానులం జేసిన నీకేమి వెలితియయ్యెడిని. నీవు స్వతంత్రుండవు.
నీవు లేక జగంబులోనఁ దృణంబు సలింపదని యండ్రు. నిన్ను మీఱిన
పనులేమియున్నవి. నీవు తప్పనేయవనుతలంపున మే మొకటియెంచు
కొంటిమి. దేవతిర్యజ్మనుష్య స్థావరాదులకు నీయవతారంబులు సేవించి
తుకుం డనియెడి యుపకారంబు గాఁబోలు నియ్యది. శ్రీ వేంక
టేశ్వరా !

146

శ్రీమన్నారాయణమూర్తి : శ్రీరంగంబునకుఁ బూజ్యజనుల వెంట నేఁ
 బోయి కావేరీనదిలో స్నానంబుఁజేసి పాపంబులు విదిల్చి రంగనగ
 రంబుఁ జేరంబోయి సప్తప్రాకారంబులు గడచి యాపిమ్మట మీ తిరు
 కోవిల సొచ్చి గారుడ స్తంభంబునకు సాష్టాంగసమస్కారంబుసేసి యనేక
 సువర్ణ నిర్మిత శోభనా లంకారంబైన తోరణంబులు దాటి పసిండి
 కవాటంబులకుం బన్నిద్దతాళ్వార్షులకుం బ్రణమిల్లి యనంతభూషణం
 బైన మీ గర్భగృహద్వారమందు నిలిచి జయవిజయల సేవించి
 సహస్రఫణిఫణామాలాలంకృతంబైన భోగీంద్రుమీఁదఁ బవ్వళించియున్న
 నీలమేఘవర్ణంబైన నీయాకారం బారఁ జూచి నీశిరస్సున మరకత
 మాణిక్య వద్మరాగ వజ్ర వైడూర్య గోమేధిక పుష్యరాగోన్నతంబైన
 కిరీటంబును గర్ణయుగ్మంబును ముత్యపుఁజొకట్లును మకరకుండలంబుల
 మెఱుపుకాంతులును, తిరుమణి శ్రీచూర్ణంబు లమరునుదురును, గంధ
 కస్తూరి కర్పూరంబు లలందిన వక్షంబును, వై జయంతీ వసమాలికయును,
 జతుర్భుజంబుల రత్నఖచితంబులైన భుజకీర్తులును, హారకేయూర
 కంకణకటకాంగుళీయకములును, బసిండిజన్నిదంబును, బంగారు కంఠ
 హారంబును, బాదంబునఁ బసిండిగజ్జెలును, నవరత్నమయభూషణంబైన
 దక్షిణ హస్తంబును, దలక్రింద వామహస్తంబును, నాజాను బాహుయుగ
 శంబు మధ్యమున, నురముననున్న శ్రీ మహాలక్ష్మీ పరకాంతవోలె
 నీ పాదంబు లొత్తుచుండఁ బదివేలకోట్ల సూర్యవ్రభలు గలిగిన దివ్య
 మంగళ విగ్రహంబైన నీ యకాదార్యంబు నా కన్నుల కఱపు దీఱంజూజ్
 రోమాంకిత పులకాంకిత శరీరుండనై నీ దివ్యపాదపద్మంబులు నా
 హృదయ కమలంబున నిలుపుకొని మ్రొక్కి కొనియాడి నీవు నకల లో?
 కర్త వని, యచ్యుతేశ్వరుండ వని, యష్ట భుజ నారసింహుండ హ
 యుత్పత్తిస్థితిలయంబుల కధికారివని, శంఖ చక్ర గదా ఖడ్గ ప్రము
 బాహుండవని, యలమేలు మంగాపతివని, నిన్నుఁగొలిచితిమి, మమ్ము
 గాచి రక్షింపవే శ్రీ వేంకటేశ్వరా !

అఖిలాండకోటి బ్రహ్మాండనాయకా ! ఆది మధ్యాంతరహితా !
 అంబుజాననాదివంద్యా ! శ్రీయలమేలుమంగామనోహరా ! నీనా
 మంబు లనంతంబులట ! నీ జన్మంబు లవాజ్ఞుననగోచరంబులట ! నీ
 గుణము లెవ్వరుఁ దెలియ నమర్థులుగారట ! నీ నాభికమలంబునం బుట్టిన
 బ్రహ్మ నాశంబునుంగానక శతవర్షంబులు తిరిగి నీ నామస్మరణంబున
 నిన్నుఁ గనెనట ! అయితే యిఁక నొకటికలదు. నీ దాసులు నిన్ను విశేషిం
 చిన విశేషము లేమని విన్నవించెదను. మాటి మాటికి నీ నామంబులు
 విన్నవించెదను. విన నవధరింపుము. శ్రీపురుషోత్తమా ! శ్రీకూర్మము
 లోలార్కము, వైకుంఠము, రంగనాథము, నర్పవరము, కనకగిరి, కనకాం
 బరగిరి, గోవర్ధనగిరి, యంజనగిరి, హస్తీగిరి, యాళ్వారులగిరి, పండరంగ
 గిరి, గరుడగిరి, మంగళగిరి, నీలగిరి, రామగిరి, హేమగిరి, వేంకటగిరి,
 శ్వేతద్వీపము, హిరణ్యాద్రి, కుంతాద్రి, వృషభాద్రి, మదనాద్రి,
 ఘటికాచలము, శ్రీరంగము, ప్రమోదూతము, సత్యలోకము, ఆకాశ
 నగరము, శబరీప్రకాశము, ద్వీపాంతరము, పంపాతీరము, ఉత్పల్లాపదము,
 అగస్త్యాశ్రమము, శరణాగతము, కదలీవనము, క్షీరాబ్ధి, బదరికాశ్రమము,
 నారాయణాశ్రమము, నైమిశారణ్యము, వింధ్యారణ్యము, మహా
 రణ్యము, సుబ్రహ్మణ్యము, బృందావనము, భక్తిస్థలము, కపిస్థలము,
 పాదస్థలము, శ్రీనివాసస్థలము, అవంతి, వజ్రము, కాళికాహృదయము,
 గయ, గంగాసాగరము, చక్రవర్తనము, సాగరసంగము, చిత్రకూటము,
 మణికూటము, హరిక్షేత్రము, కురుక్షేత్రము, అహోబలము, శ్రీ
 వైష్ణవము, హిమవంతము, చూర్ణప్రతీకము, కపిలము, హాటకము,
 నిఖిలసాగరము, మయూరము, శ్రీమద్ద్వారము, కురుకాయకము,
 భద్రనందనము, రవిమండలము, ఆదిశంఖము, పూనమంబరము, భీమ
 శంఖము, మర్ధాచలము, వృద్ధాచలము. నాసికాత్ర్యంబకము, హరిహారే
 శ్వరము, ఆశుఘరి, చెన్నకేశ్వరి, శ్వేతాద్రి, తోతాద్రి, శ్రీరాజుము,
 శ్రీరాఘవము, దివాభవము, పాతాళము, శక్తిసాగరము, అగ్నిపురము,

వటారణ్యము, అనంతము, కుంభకోణము, అయోధ్య, ప్రయాగ, ద్వార
కావతి, జింహాల, తామ్రవర్ణి, కంచి, సింహాచలము మొదలైన యీ
నూటయెనిమిది తిరుపతులయం దవతరించితి వని వింటిని. ఆ తిరుపతులఁ
జూచి నేవించ సమర్థుండఁగాను, ఇన్ని తిరుపతుల సేవాఫలంబులు నాకు
సీ సీ సహాయమేగతి శ్రీ వేంకటేశ్వరా !

148

ఉభయవిభూతి నాయకాః ఉభయవిభూతులలో, నిత్యవిభూతి, మూఁడు
లక్షల ముప్పదిరెండువేల యామడ దాటఁగా, నవ్వలనండజ బ్రహ్మాం
డంబు దాటఁగా నవ్వల నమరావతీ పట్టణంబు, నమరావతీ పట్టణంబు
దాటగా నావల సూర్య మండలంబు, సూర్య మండలంబు దాటగా
నావలఁ జంద్ర మండలంబు, చంద్ర మండలంబు దాటగా నావల నక్షత్ర
మండలంబు, నక్షత్ర మండలంబు దాటగా నావల బ్రహ్మ లోకంబు
బ్రహ్మలోకంబు దాటగా నావలఁ గారణవైకుంఠంబు, కారణ
వైకుంఠంబు దాటగా నావలం బ్రకృతి. ప్రకృతి దాటగా నావల
విరజానది. విరజానది దాటగా నావలఁ బరమపదంబు, పరమపదంబు
దాటగా నావల సప్తాక్షరి యనెడికొలను గలదు. ఆ కొలనిలోపలఁ గమ
లంబు గలదు. ఆ కమలంబులోపల నతి విస్తారమైన మంటపంబు గలదు.
ఆ మంటపంబు లోపల వేయి శిరస్సులు, రెండువేల జిహ్వలుగల యాది
శేషుండు గొడుగై పానుపై యుండఁగా, భగవానులు పవ్వళించియుం
డఁగా, శ్రీమహాదేవియు, శ్రీమహాలక్ష్మీయుఁ బాదంబులొత్తుచుండఁగాను,
భగవానుల సన్నిధిని భాగవతులు తిరుకొట్టారునందియుఁ దిరుమలనంది
యుఁ బెరియనందియుఁ దిరుకచ్చినందియు, మార్నారునందియు, సీ
యయిదుగురును మూఁడువేళలఁ బసిండిపువ్వులఁ బూజనేయంగా భా
వాను లేమనుచున్నారు. నాదాసులు నిర్భయులు. నాదాసులద్య
యాధికారులు. నా దాసులు వేదాంత వేద్యులు. నా దాసుల నే నెఱుం
గుటకావి నన్నెఱుంగుట కూడదు. భాగవతాపచారంబు వక్షట్రాయెనా
యాకాశంబు పగిలిన నదుకవచ్చును. భూమి పగిలినఁ బొదుంగవచ్చును.

సముద్రంబు పొరలినఁ గట్టవచ్చును. కాని యిటుకూడదు. భాగవతాశ్చ
 చారంబు దగ్ధపటలంబు. అని వేదశ్రుతులు చాటుచున్నవి. పరపరముని
 మంత్రంబను విత్తనంబుఁ దెచ్చి, పరమపదంబను పాదిగట్టి, చల్లగా నీ
 తిరుమంత్రంబులను వన్నీట జలకమార్చి కాలువలు దిద్ది యష్టాక్షరి
 యనెడి మొలక మొలపించి స్వరవేదమంత్రంబనెడి తీగఁబాటించిన,
 పరిపూర్ణకటాక్షంబనెడి పువ్వుపూచి, కాయగాచి, పండుపండి, ఫల
 మంది, పంచసంస్కార పరుండగుట నిన్ను నే గుఱు తెఱుంగుట.
 'అస్మద్గురుభ్యోనమః' అనియెడి మంత్రంబుఁ బోల మంత్రంబులేదు.
 'పూర్వాచార్యులఁ బోల మఱి యాచార్యులు లేరు. పరమరహస్యంబుఁ
 బోల మఱి రహస్యంబులేదు. శ్రీమహావిష్ణువుఁ బోల మఱిదైవంబు
 లేదు. ఇట్లు నాకెఱింగింపవే శ్రీవేంకటేశ్వరా!

149

అదిమధ్యాంతరహితా ! అంబుజాసనాదివంద్యా ! వేదవేదాంతవేద్యా !
 అవధారు ! దేవా ! నా విన్నప మొకటికలదు. విన నవధరింపుము.
 అతిఘోర సంసారాధికారం బనియెడి యడవిలోపల నా యజ్ఞాన
 జన్మ జీవుం డనియెడి గజంబున్నది. అది యెటువలె నున్నదంటివా ?
 ఆశామోహంబు లనియెడి గజ సమూహంబులం గూడి పంచేం
 ద్రియ విషయ భోగాదులం దగిలి కామక్రోధంబులం జిక్కి, తాప
 త్రయంబులచే ముందు వెనుకలు గానలేక యీషణత్రయం బనియెడి
 ఘోరవనదుర్గ గహనంబులం దగిలి రేయుంబగట్ల మితిలేని తిమిరం
 బునం జిక్కి సన్మార్గసంచారంబు గానలేకయున్నది. అట్టి గజం
 బునుబట్టి తెచ్చుటకు నొక్క యుపాయంబు గలదు. అది యెట్లన్నను
 నీయనుమతియను దివ్య పాశంబున నీవిజ్ఞానం బనియెడి వెంట
 యేనుఁగుతోఁగూడఁ బెనవేసి నీకృపాకటాక్షంబనియెడి సూత్రంబున
 బంధించి యరి షడ్వర్గంబు లనియెడి యాశాపాశంబుల నూన్చి, నీపై
 భక్తి యనియెడు కంబంబునంగట్టి నీనామోచ్చారణ రహస్యార్థంబని
 యెడి మేఘ మేపించి నీ తిరుమంత్రం బనియెడి జలంబుఁ బెట్టించి. భవ

జఠారోగ హరంబైన యాచార్య తలిగ ప్రసాదంబను కవళంబు మేపి,
 ద్వయంబనియెడి జూలు గట్టించి, యష్టాక్షరంబనియెడి ఘంటలు గట్టించి,
 రామానుజ సిద్ధాంతం బనియెడు మురజు గట్టించి, కృష్ణరాహుత్తుం డని
 యెడి మావంతు నెక్కించి భాగవతసజ్జారంబునం గట్టి, యితర కింకరదోష
 హరంబనియెడి తుళసిదండలు దిప్పిదండలుగాఁ బూన్చి, యితరం బనియెడి
 భారినిగళంబు విడిపించి, నీ చరమార్థంబనియెడి యంకుశంబుఁ జేతఁబట్టి
 యిట్టట్టు కదలనీయక, నీ తద్దాస సంసర్గ గతులకు లీలావిఠోదంబుగా
 నెక్కుడు శత్రుక్షయమిచ్చి క్షేమంబు పాలించుకొఱకునై పదునాలుగు
 దొంతర చెఱువులు దాటించి యావల బహుపాపహరంబైన విరజానది
 లో స్నానపానాదులునేయించి పరిశుద్ధాత్మునిగాఁ జేసి శంఖచక్రకీతాం
 బర వన మాలికా భరితునిగాఁ జేసి, యిందిరాస్తన్య పానం బనియెడి
 యుగ్గు వెట్టించి సాలోక్య సామీప్య సారూప్య సాయుజ్య పదవు లిత్తు
 వని సర్వ లోకజనులు కొనియాడఁగాఁ బాడఁగాఁ బేరుకొనఁగా విని నీ
 వలమేలుమంగా లక్ష్మీసమేతుండవు గావున నీ కనంతంబులైన విన్న
 పములు చేసికొని కొని యాడెదను. పాడెదను. శ్రీ వేంకటేశ్వరా !

150

అలమేలుమంగాపతీ ! అవధారు దేవా ! దేవా ! చిత్తావధారు !
 నావిన్నపంబు విన నవధరింపుము. నిరాకారంబై వాయువుస్వరూపంబై
 యున్న జీవుని మాతృగర్భంబనియెడు నిరవుననుంచి శుక్ల వక్షంబున శుక్ల
 శోణితరూపంబున బదరీఫలప్రమాణంబునఁ జేసి, ద్వితీయ మాసంబునఁ
 గుక్కుటాండస్వరూపంబునఁ జేసి, తృతీయ మాసంబున మయా
 రాండస్వరూపంబునఁజేసి, చతుర్థ మాసంబున నారికేళ ప్రమాణంబునఁ
 జేసి, పంచమ మాసంబున శోణితాండరూపంబునఁ జేసి, షాణ్మా
 సంబునఁ బంచతంత్రంబులతోఁగూడిన దశవాయువుల స్వరూపంబై యున్న
 లింగశరీరంబున నున్న కర్మజీవునిం దెచ్చి తదీయ సూక్ష్మతనువందుఁ
 జొరఁదోలి మాంసశోణితంబు లాహారంబులు నేసితివట ! సప్తమ
 ఘాసంబున జీవునిఁ దత్వజ్ఞానవరునిఁ జేసితివట ! అష్టమ మాసంబున

జీవుండు గృతమిట్టి కర్మంబులుం జేసితినిని తన పాపంబులు గుర్తించుచు నపమమానంబున నారాయణ ధ్యాన పరుండగుచుఁ గరములఁ గర్ణంబులు మూసి, దశమమానంబున ధరణిపై నుదయించి యజ్ఞానాంధకారం బనియెడి తిమిరంబుచేతఁ గప్పంబడి, కొన్ని వర్షంబులు స్తన్యపానంబునఁ గొన్ని వర్షంబు లన్నప్రాశనంబున, భక్ష్యభోజ్యలేహ్య చోష్యపానీయం బులచేతఁ బరితృప్తుండై యీవిధంబున ద్వాదశవర్షంబులు నజ్ఞాన కృత్యం బులఁజేయుచు ఊడశవర్షంబునఁ బంచేంద్రియంబులఁ బ్రబలుచు రాగమద మాత్సర్యంబున మత్తగజ గమనుం డగుచు జాతి వర్ణంబులు చింతింపక వర్ణాశ్రమ ధర్మంబుల వరుసలుదప్పి జీవుండు హింసా పఠం డగుచు నేక వింశతివర్షంబుననుండి సంసారాంధకారంబునం దగిలి పుత్రేషణ దారేషణ ధనేషణంబు లనియెడి యీషణత్రయంబునం జిక్కుపడి నిన్నుఁ గానక యుండు. పంచాశద్వర్షంబున నుండి జవన త్వము లుడిగి జరాభారసంస్థలి తుండై యుండు. పంచన ప్తతి వర్షంబుననుండి శ్లేష్మ సంకలితుండై యంధ కత్వంబునుబధిరత్వంబునునుదాసీనత్వంబును నుచ్చిష్టత్వంబును, గను. వాతపైత్యశ్లేష్మసంకలితంబైన ద్వంద్వరోగంబులచేత మగ్నతఁబొంది శతవర్షంబులలో హతుండై యిహలోకంబునఁ గళేబరంబు విడిచి యాతనా శరీరధారుండగుచు యమలోకంబున కేఁగి యతి ఘోర మహా ఘోర బాధ లనియెడి నరకబాధలఁ గుందుచు నసివ త్ప్రవనంబులనియెడు వన భూములం గడుదుఃఖాత్ముండై తిరుగుడు వడుచుండునట. ఇవిధంబం తయు నే విని భయపడి, మీ యమిత కళ్యాణ గుణంబులు కొనియాడఁ దొడంగితి. నన్నుఁగృపఁజూచి రక్షింపవే శ్రీ వేంకటేశ్వరా !

151

దైవనారాయణా ! పరబ్రహ్మస్వరూపా ! అఖిలాండకోటిబ్రహ్మాండ నాయకా ! పురాణపురుషోత్తమా ! పుండరీకవంద్యా ! కపటనాటక నూత్రధారీ ! అగణితమహిమావతారా ! సకలకల్యాణగుణవర్ణితా ! సకలజగదాధారా ! ఆశ్రితకల్పభూజా ! శరణాగతవజ్రపంజరా ! కారుణ్యవతారనిధీ ! భుక్తిముక్తి ఫలదాయకా ! శంఖచక్రగదా శార్ఙ్గాయుధ

ధరా ! కోదండదీక్షాదిగురూ ! దశరథరాజతనయా ! కాసల్యాగర్భ
 రత్నాకరసుధాకరా ! భరతాగ్రజా ! సౌమిత్రిభక్తిప్రియా ! శత్రుఘ్ననిరం
 తర సేవితా ! భక్తపరాధీనా ! ఇత్యోకుకులలిలకా ! పక్షింద్రవాహనా !
 దేవాదిదేవా ! తాటకాప్రాణాపహరణా ! విశ్వామిత్రయజ్ఞప్రతిపాలకా !
 యజ్ఞకర్తా ! యజ్ఞభోక్తా ! 'సర్వం విష్ణుమయం జగత్' శ్రుతినికర్తప్రవే
 శితా ! అహల్యాశాపవిమోచనా ! పురహరకార్ముకఖండనా ! సీతా
 వివాహ ! పరశురామ పరాక్రమహరణా ! చిత్రకూటాచల నివాసా !
 విరాధదైత్యసంహారకా ! శరభంగదర్శనా ! దండకారణ్యనిలయా ! శూర్ప
 ణఖా నాసికాచ్ఛేదనా ! ఖరదూషణత్రిశిరాది చతుర్దశ సహస్ర దానవ
 శిరశ్ఛేదనా ! మారీచ మాయామృగ వేటకాతా ! యోజనబాహు
 ఖండనా ! జటాయు ముక్తిదాయకా ! శబరీప్రసన్నా ! పంచపటీతీర
 నివాసా ! అంజనేయ ప్రియాలంకారా ! మాల్యవత్ ప్రవేశా ! వాలి
 నిగ్రహణా ! లవణాంబుధి హల్లకల్లోలా ! దక్షిణసింధు రాజబంధనా !
 విభీషణరాజ్య స్థాపనాచార్యా ! సువేలాద్రి ప్రవేశా ! కుంభ నికుంభ మక
 రాక్ష ధూమాక్ష విరూపా త్కౌతికాయ మహాకాయ కంపనాకంపన
 ప్రహస్త రక్తవర్ణా గ్నివర్ణ సర్పరోమ వృశ్చికరోమాది రాక్షస శిరశ్ఛే
 దనా ! ఇంద్రజిత్తులలగొండుగండా ! రావణగిరివజ్రాయుధా ! పంక్తికంఠ
 శిరశ్ఛేదనా ! కుంభకర్ణాపహారా ! ఛప్పన్నదేశ నిశ్చలపాలకా ! శ్రీ
 రాఘవేశ్వరా ! అవధారు ! శ్రీ వేంకటేశ్వరా !

152

అర్జునసఖా ! నీవు నిర్వచించినపుణ్యంబు చేసినదేవతల కూర్మలో
 కంబును, పాపంబుచేసిన రాక్షసులకు నధోలోకంబును, పుణ్యపాప
 మిశ్రితు లయిన మనుష్యులకు మర్త్యలోకంబైన భూలోకంబును, సుష్టాను
 లయినవారికి బరమపదంబును గట్టడచేసి యొసంగి త్రిలోకబంధుండనై
 యున్నాడవు. ఎవ్వరికి నపకారము చేయువాడవు గావు. వారు వారు
 తమ తమ నేర్పునేరముల మిమ్ముఁ గొందఱు మెప్పించి బ్రతికెడివారును,
 గొందఱు మీతో విరోధించి ఫలయువారును. ఇంతేకాని మీఱు. లో

కోపకారులు. మీ ప్రభావంబు తెలియనివారు మిమ్ము దూరుదురు. ఎటిగిన మహాత్ములు మిమ్ము బొగడుదురు. ఘోషపరపక్షంబులు మీకు లేవు. ఇందులకు వేదశాస్త్రపురాణేతిహాసంబులు సాక్షులు. మీదాసు లయినవారు మీకుగా నే ప్రమాణంబయినం జేసెదరు. పంపువెట్టు కొనుము. శ్రీవేంకటేశ్వరా!

153

అనంతకల్యాణ గుణనిధి! నీవు భక్తవత్సలుండ వనుటకు సందేహ మేలా? అందులకుఁ బ్రహ్లాదుండే సాక్షి. శరణాగత పజ్రపంజర బిరు దుకు సందేహంబేలా? అందుకు విభీషణుండే సాక్షి. దురితదూరుండ వను టకుఁ దర్కవాదంబు లేలా? అందు కహల్యయే సాక్షి. నీ యుదారగుణం బున కనుమానంబేలా? ఇందుకుఁ బాంచాలియే సాక్షి. ఆ రజనపరాయ ణుండ వగుటకు శంకయేలా? ఇందులకుఁ గరిరాజే సాక్షి. అగణితము లయిన వేదనల నవసాదించుటకు సత్యంబులేలా? అందుకు ధ్రువుండే సాక్షి. ఇవన్నియు నీ మహిత ప్రభావం బగుట యెఱింగి నీ నామో చ్చారణకే శరణు సొచ్చితిని. శ్రీ వేంకటేశ్వరా!

154

ఇంద్రాదివినుతా! నీ శరణాగతి ప్రభావంబు నెఱుగునట గౌతమ మహాముని. నీ నామకీర్తన యెఱుగునట పార్వతి. నీ జిహ్వారుచి యెఱుగునట విదురుండు. నీ మనోభావం బెఱుగునట శ్రీకాంతామణి. నీ మహత్త్వం బెఱుగునట ధనంజయుండు. నీ యఖిలవిద్యా విశేషంబు నెఱుగునట వేణునాదంబు. నీ యలంకారం బెఱుగునట కౌస్తుభ శ్రీ తులశీవనమాలికలు. నీ జవం బెఱుగునట వై నతేయుండు. నీ భుజ బలపరాక్రమం బెఱుగునట శార్ఙ్గ గదా ప్రముఖ దివ్యాయుధంబులు. నీ రూపవిభ్రమం బెఱుగుదురట గోపాంగనలు. నీ భుజావిశేషంబు నెఱుగునట వామదేవుండు. నీ భక్తవాత్సల్యంబు వైష్ణవ భాగవ తోత్తము లెఱుగుదురట! నీ శౌర్యశాంత మహిమలు వైకుంఠనన్ని ధాను లెఱుగుదురట! పూతనా ఫిరణ్యాక్ష రావణ కుంభకర్ణ జయ

విజయాదులు నీ తేజం బెఱుంగుదురట ! నిన్ను నుతియింప నహస్ర
జిహ్వండ్లె నను నేరండట ! శ్రీవేంకటేశ్వరా !

155

స్వామీ ! నా రక్తనూనంబుల కొలందియే మదఁబు; మదంబుకొలం
దియే యింద్రియంబులు; యింద్రియంబుల కొలందియే యాకా
రంబు; దీన ముదిమి ముంచుకొనిన నే నొరులకుఁ బ్రయోజనపడను, నా
యత్నంబునకీతరు లొడంబడకున్నఁ దామసభావంబులుతోచును. అంతట
నా శరీరపోషణ బుద్ధియు, దేవతాభక్తియుఁ బాపరహితచింతయుఁ బుణ్య
సంగ్రహమును యథాయథలగును. నా నేరము లేమవిచెప్పదును. నీవే
దయతలంచిన నీజేరుదుముగాక ! శ్రీవేంకటేశ్వరా !

156

స్వప్తిసమస్తలోక విస్తారా ! పురాణ పురుషోత్తమా ! శ్రీలక్ష్మీ
కళత్రా ! కుంకుమాంకితవక్షస్థల గాంభీర్యా ! ననక సనందన
సనత్కుమార సనత్కుజాత నారదాది మునీంద్రవందితా ! బలివిభీషణ
ప్రహ్లాదా ర్జునాం బరీషరుక్మాంగద గజేంద్ర గుహ భృగు మృడ భార
ద్వాజ మార్కండేయ గౌతమ దూర్వాసో వ్యాస వాల్మీకాది మునిగణ
సేవితా ! శ్రుతిప్రియపూజితా ! బ్రహ్మాదిసురగణవందితా ! మృత్యుంజ
యా ! త్రిమూర్త్యాత్మకా ! ఇంద్రా గ్ని యమ నిఋతి వరుణ నాయు
కుబేరేశానాఖ్యాప్త దిక్పాల కేశ్వరా ! క్షీరాబ్ధిశయనా ! ఉత్సాహోజ్వలా
లంకార బింబా ! సమంచిత సవరత్నఖచిత పాంచజన్య జ్వాలాభిరామా !
మత్స్యకూర్మవరాహ నారసింహ వామన శ్రీరామ రామ కృష్ణ బౌద్ధ
కల్యాణ్యద్యవతారా ! బలిబంధనా ! త్రివిక్రమమూర్తి ! జమదగ్ని
రామావతారా ! శంఖచక్రగదాశార్ఙ్గశరసనందకాయుధధరా !
కోదండపాణీ ! వేదాంతవేద్యా ! మణిమయమకుటా ! పుండరీకాక్షా !
శ్రీపుణ్యకోటివరదా ! కావేటిరంగనాథా ! శ్రీవేంకటేశ్వరా !

157

హోటకగర్భజనకా : వేదవ్యాసవాల్మీకాదిముసీశ్వరులునిన్ను సేవించి చిక్కించుకొని మోక్షం బడుగక యేరీతి నేమతిరో ? శాస్త్రంబులు సదువుటతోఁ బరబ్రహ్మంబును వేదకెడి బ్రాహ్మణోత్తములై న విద్వాంసుల వివేకంబు లెందుఁ బోయెనో ? బ్రహ్మాది దేవతలు నిన్ను సేవించి నీ సాయజ్యంబు వొందరైరే ! వారి భాగ్యంబు లెందుఁబోయెనో ? అది యట్లండ నిమ్ము. ఆది దేవుండైన నీ విప్పు డందఱహృదయంబుల నున్నావట ! నిన్ను భావించి వలచి యున్నారము శ్రీ వేంకటేశ్వరా !

158

క్రమణావరుణాలయా : అతిప్రజ్ఞావలసితము, అత్యంతమనోహరము, జీవనదీప్రవాహంబు చందంబున నెడతెగక కల్పాంతంబుదాకఁ బాటుచుండు నదియు నీ లీలా విభూతిమయము నగు నీ విశ్వమును బ్రవృత్తంబుగాఁ దోపించుచు జీవుల బ్రమయింపుచునోదేనా ! కరవైన నీవేల యవ్యక్తండవై యంతర్యామివై యందకపొందక యడఁగి యుంటివన్నా ! అగపడినచో నార్తులయలబడి పాచ్చగునని వెఱపా ? వారికి నీవుగాక దిక్కెవ్వరు ? నోటిమాట చెవి వినునంతలో నార్తుల మొఱసీవాలకింతువట ! ధూర్తులకెంతకు నందరానంత దూరముననుండు వట, ఆ ర్తుకెంతటి యోగ్యతనతికించితివి ! ఇంత దయతో మమ్ముఁ గాచుచున్న నినుఁగన్నులకరవుదీరఁ గనుఁగొనఁగోరు కొనుచున్నారము. ఈ మనుగడనే మూఁకొర్కిగడ తేర్పవయ్యా శ్రీవేంకటేశ్వరా !

159

అది శేషశయనా : ఉపవాసవ్రతంబుల నిన్ను పాఠించెద మంటిమా యది నముద్రసేతుబంధనంబు. నీ వేయుపాయంబుల చేతను నసాధ్యుండవు, ఇందుకు దృష్టాంతంబుగ నీ శరణంబు సొచ్చి ప్రహ్లాద నారద శుక భీష్మ విభీషణ కరి శబర్య క్రూర విదుర హనుమ త్ప్రీభృతులైన భాగవతులు లోకంబులఁ బ్రఖ్యాతులైరి. ఇది మాకు దృష్టాంతంబని నిన్ను నొక్కని భజించి నిశ్చింతంబున నుండెదము శ్రీవేంకటేశ్వరా !

160

క్రమణాకటాజ్ఞా ! నీ పుభయసేనామధ్యంబున నిరాయుధుండవై యరును నకు సారధ్యంబు సేయునాఁడు నీ దాసుండైన భీష్ముండు నీచేతఁ జక్రంబు నెత్తించె. నీ కూతురైన గంగాభవాని హరుని జటామకుటం బెక్క. నీకుఁ బాన్వైన కేషుండు బ్రహ్మాండంబు నెత్తి కెత్తుకొనియె. నీకు వాహనంబైన ఖగేంద్రుం డింద్రాదుల నోడించి యమృతంబుఁ గొనియె. నీకుదాసుండైన ధ్రువుండు బ్రహ్మలోకంబు నాక్రమించె. నారదుఁడు దేవాసురులకుం బోరువెట్టుచున్నాఁడు. రుక్మాంగదుండు యమలోకంబుఁ బాడుసేసె. శుకుండు ముక్తిఁ జూరగొనియె. నీకు బండ్లైన యాంజనేయుం డమరుల కభేద్యమైన లంకానగరంబు దహనంబుసేసె. నీకు భక్తుండైన కుచేలుండు పిడికెండడుకులు నమర్పించి సంపద లనుభవించె. ఈరీతి నీదాసులు నీవిచ్చిన సలిగను నీకంటఁ బెచ్చుపెరుగుచున్నారు. నీ దాసులకిచ్చిన చసవులును నీ సేవాప్రభావంబులును లోకంబునం బెల్లుబడియై చెల్లుచుండఁ జేసితివి. నీ కింకరుల చరిత్రంబులును, నీ యుదారత్వంబును వినియు నిన్నుఁ బొగడుచున్నారము శ్రీ వేంకటేశ్వరా !

161

దేవా ! బ్రహ్మరుద్రాది దేవతలైన దేవతాగణంబులు రాక్షసుల ఖండించిన హింసా కర్మంబు లంటవట ! అప్పరోగణంబుల వలసి నట్లనుభవించిన వ్యభిచారంబులు లేవట ! సోమపాన పురోడాశ భక్షణంబులు పుణ్యంబు లయ్యెనట ! ప్రసన్నులైన మూదాసులకు నేమిచేసిన దోషంబు లేల కలిగెడిని. అందఱికిని నీవు గల్పించిన సాధారణ సహజ కర్మంబులవి. ఇందఱికి నీ వంతత్యామివి. నీవు విరహితంబుగాఁజేసెడి కృత్యంబులెం దున్నవి. పుణ్యపాపంబులు సెప్పెడి పురాణంబులు మహర్షులకు సువ్రతంబిచ్చిన నీ కింకరులకు దురితంబులు లేవని యప్పణ యియ్యవే శ్రీ వేంకటేశ్వరా !

162

స్వామీ ! అయస్కాంతంబునకు ముఖంబు చేసి చూచిన సూదుల
 త్వి త్వరితంబు నంటుకొనినయట్లు స్త్రీలకుఁబురుషులకు నన్యోన్యవ
 లోకంబునకు నంటుకొనం జేయుచున్నది నీ మాయ. అది యెట్లు
 తప్పించు కొనవచ్చును ? తింత్రిణీశలాటువులు బాలకు నోరూర్చినట్లు
 సువర్ణంబునకుఁ జి తంబు లానపడం జేయుచున్నది నీ ప్రభాసంబు. ఇది
 యెట్లుగాదని త్రోయవచ్చు. దొంగిలించుక పోవంగాఁదలవరులు
 పాశంబులఁగట్టి తెచ్చి ద్రవ్యంబులు దొంగల మెడఁ గట్టి యేఁగించినట్లు
 చేసినకర్మంబు లనుభవింపజేయుచున్న నీ సామర్థ్యంబు నేరీతిఁ
 దప్పించుకొనవచ్చు ? ఇంక నీజీవుల కే చందంబుగా నిక్కట్లు దీరికడఠేర
 వచ్చు ? అమృతపుఁగుండ యొద్ద నుండఁగాను నాఁకట నలయనేమిటికి ?
 నీవు నాగుఁ గలవు. నీ పాదంబులు గొలిచి బ్రతికెదను. శ్రీ వేంక
 ఠేశ్వరా !

163

నాగకంకణ చాపఖండనా ! తాను దొలుజన్మంబునం జేయు కర్మంబు
 లనుభవింపక పోరాదు. అది మాకు శక్యంబుగాదు. మేము గావించిన
 నేరంబులు మా మీఁద నుండఁగాను నీకు నేమని విన్నవించుకొని
 యెదము. నీ దాస్యం బను వజ్రపంజరమున్నది. నీ నామస్మరణంబు లని
 యెడి ఖడ్గంబులున్నవి. నీవే మ్నాపై దయఁదలంచి విచారించెదవు.
 శ్రీ వేంకటేశ్వరా !

164

అమృతమథనా ! మహర్షులు మిమ్ముఁ గోరి యతిఘోరతపంబుఁ
 జేతురు. పక్షులు దేహంబుల గూళ్లువెట్టి నఖశిఖవర్షంతమును జీమల
 పుట్టలఁబెట్టునట ! ఇటువంటి నియమంబులు చేసికొని నిన్నెట్లు ధ్యానంబుఁ
 జేసి మెప్పించెదము. ఈ మార్గంబులు మావంటివారికి నతిదుర్లభంబులు
 నీకుఁ జేతులెత్తి మ్రొక్కంగలవార మింతియగాని యింతలేసి పనులకు

సమర్థులముగాము. నిన్ను నొడంబఱచి యొక విన్నవంబుఁ జేసెదము. నిన్నుఁ దెలియక మాయకు లోనైనంతగాలంబు నీ లీలకు లోనైన వారము. తెలిసితిమేని నీ దాసులయ్యెదము. అటుగావున యీరెండు తెఱంగుల నీవారమే. ఈ విధంబుననుండి నీవుచేసిన చేతలయ్యె. నన్ను నీ వెప్పుడైన రక్షింపకతప్పదు. నీకు నాకు స్వామిభృత్య న్యాయంబు తప్పదు. సిద్ధంబు. ఇట నీ నామంబును మఱవనివాఁడను. తొల్లి నీవు రామావతారంబున విశ్వామిత్ర యజ్ఞ సంరక్షణంబుఁ జేసి జనకునింటికిఁ బోవుత్రోవను సహల్యయు దృణగుల్మలతాదులు నీ పాదంబులు సోకి పావనంబయ్యెనట! అవి యే తవంబులఁ జేసినవి. మాకును నీ పాదంబులే గతి. శ్రీ వేంకటేశ్వరా!

165

వ్రామాశరీరధారి : కానూతురుండైన జీవుండు నీ పాదంబు దలంచె నేని యాకాంతదేహంబకాని ప్రకాశమానంబైన నీ పాదంబు తనమనంబు లోపలికిరాదు. తాఁ దొల్లి జూచిన రూపభావంబు లోపలికిఁ జూచిన విరహంబుఁ బుట్టించుఁ గాని ఫలంబులేదు. దీనికి బాహ్యంబులైన యింద్రియద్వారంబులు వెలుపలికి సాధనంబులు. తన మనస్సే తన్నుఁ లోనికింద్రిప్పు. అటుగావున నీ సాధనంబుల చేతను వెలుపల నీ మూర్తులు దర్శించి యా రూపంబులు తన మనంబున ధరించి నిన్నుఁ గనుగొనుచుండనేని బ్రహ్మానుభవమై విలసిల్లి ఫలియించును. ఇవి రెండును నీ మహిమలే. వివేకించి నేర్చినవారికి యరచేతిలోనిది ముక్తి. శ్రీ వేంకటేశ్వరా!

166

రమాకళత్రా : నీవు విరజానదీతీరంబున వై కుంతనగర వాసుండవై ముక్తా రత్న వజ్రవై డూర్య గోమేధిక పుష్యరాగ మరకత మాణిక్యాద్యలంకార శోభితంబైన మేడమాడుగులయందు మాణిక్య శోభితంబైన సహస్ర ఘణంబులఁ బ్రజ్వరిల్లెడు నాదిశేషుండు నీకుఁ బానుపై శోభిల్లఁగా,

శ్రీదేవీ భూదేవీ నీశాదేవులు నీకుఁ గైంకర్యంబులు చేయఁగా, శంఖ
 చక్ర గదా శార్ఙ్గ కోదండా ద్యాయుధంబులు రూపములు ధరియించి
 నేవనేయంగా, విష్వక్సేన వై నతేయాదు లుభయచామరంబులు వేయగా,
 సనక సనందన సనత్కుమార సనత్కుజాతాది భక్తులు సేవింపంగాఁ,
 దుంబురు నారదాదులు నిరతముఁ బాడంగా, నవ్వరసలు నృత్యములు
 సలుపంగా, గిన్నర గంధర్వగీర్వాణ యక్ష పన్నగ గుహ్యకులు స్తుతులు
 సేయంగాఁ, బరమేష్ఠి ఫాలలోచన పాకళాసని వై శ్వానర యము వరుణ
 వాయు నిరృతి కుబేరేశానాఖ్యాప్త డిక్పాలకులును, నవబ్రహ్మలు, నేకా
 దశరుద్రులు, ద్వాదశాదిత్యులు, అష్టవసువులు, సప్తమరుత్తులు,
 చిత్రగుప్తులును, నవగ్రహంబులును, సప్తసాగరంబులును, సప్తనదులును,
 సప్తకులవర్షతంబులును, కృతయుగాదిచతుర్వ్యగకస్యలును, వినయ
 విధేయతలం గొలువఁగా, సాలోక్య సామీప్య సారూప్య సాయుజ్యం
 బులం బొందిన పుణ్యపురుషులు మీ పురంబున మెండై చెలంగుచుండ
 నవనిధులు, నైరావతోఁ చెృశ్చివః కామధేను కల్పవృక్ష చింతా
 మణ్యాదులచే నయిన యష్టైశ్వర్యంబులు శోభిల్లఁగాఁ, బేరోలగంబునఁ
 బెద్దకొలువై కూర్చుండి మనవిచనవులు పాలింపుచు, నభయ ప్రదా
 నంబు లిచ్చుచు మందస్మిత వదనారవిందుండవై యుండియు, సర్వజీవ
 దయా పద్యతంబున ననంతరూపంబులు దాల్తువట ! మత్స్యావతారంబున
 సోమకాసురు మర్దించి వేదంబులు బ్రహ్మకు నొసంగితివట ! కూర్మావ
 తారంబున మందరగిరి మోసి నీ దాసులయిన సురలకు సకలైశ్వర్యం
 బులు సమకూర్చితివట ! వరాహావతారుండవై హిరణ్యకశిపు మర్దించి
 పృథివిఁ జాపచందంబునఁ బటపితివట ! నరహరిరూపంబుఁ దాల్చి
 హిరణ్యాక్షు మర్దించి నీ భక్తుడైన ప్రహ్లాదుఁ గాచితివట ! హేమనావ
 తారంబున బలిని బంధించి పాతాళంబునకుఁ ద్రొచితివట ! ఘణశు

రామావతారంబునఁ గార్తవీర్యార్జునాదిచ్చప్పన్న దేశరాజుల మర్దించి
 వారలకళేబరంబులు స్వర్గసోపానంబులు చేసి పితృదేవతల మోక్షానకు
 నిలిపితివట ! రామావతారుండవై తాటకా ప్రాణాపహరణంబును, విశ్వా
 మిత్ర యజ్ఞ పరిపాలనంబును, నహల్యాలాప విమోచనంబును, శ్రీ కంఠ
 చాపఖండనంబును, సీతావివాహంబును, భార్గవగర్వాపహరణంబును,
 యశావరాజ్య విఘ్నంబును, గుహ సంభాషణంబును, జటావల్కుల ధార
 ణంబును, భరద్వాజసంతోషణంబును, జిత్రకూటాద్రి నిలయంబును,
 భరతునకుఁ బాదుకాద్వయం బొసంగి మన్నించుటయును, విరాధవధ
 యణంబును, శరభాసుం గాచుటయును, సత్ర్యనసూయలచేతఁ బూజల
 నందుటయును, నగస్త్య సుతీక్ష్ణ మతంగాది సకల మునివరుల యాశ్రమం
 బులం బ్రవేశించుటయును, మునుల కభయప్రదానంబు లొసంగుట
 యును, బుచవటీతీరంబున నుండి శూర్పణఖా నాసికాచ్ఛేదంబును,
 ఖరదూషణాది చతుర్దశ సహస్రదానవాపహరణంబును, మారీచమార
 ణంబును, జటాయువుకు మోక్ష మిచ్చుటయును, గబంధవధయును,
 శబరిచేఁ బూజలందుటయును, వాలిమర్దనంబును, సుగ్రీవునికిఁ గిష్కింధా
 పట్టంబుఁ గట్టుటయును, దర్భశయనంబును, గంధినాథు నంపతుదికిఁ
 దెచ్చుటయును, నేతుబంధనంబును, సువేలాద్రినిలయంబును, రావణ
 కుంభకర్ణ మేఘునా దాతికాయ మహాకాయ ధూమాక్ష యూపాక్ష
 శోణితాక్ష మకరాక్ష ఖడ్గరోమ వృశ్చికరోమ సర్పరోమా గ్నివర్ణ
 కంపనా కంపన ప్రహస్తాది సకల రాక్షసప్రాణాపహరణంబును, విభీషణ
 లంకా సామ్రాజ్య పట్టాభిషేకంబును, బుష్పకారూఢులై వచ్చి యయో
 ధ్యాధివత్యంబున నేకాదశవహస్రవర్షంబులు పాలించుటలును, హల
 ధరావతారంబున దుష్ట రాక్షస సంహరణంబును, గృష్ణావతారంబున
 బాల క్రీడా వినోదంబులును, గోపాలకత్యంబును, బూతనా శకటాసుర
 కుక్కుటాసుర ధేనుకాసుర బకాసుర వత్సాసురాది దుష్టరాక్షస

గర్వావహారణంబును, గోవర్ధనగిరి యెత్తుటయును, గోనిర్మితంబును, గోపాంగనా జారత్వంబును, గంస శిశుపాల నరకాసుర బాణాసురాది దుష్ట నిగ్రహంబును, ద్వారకా నిర్మితంబును, నర్జునసారథిత్యంబును, దుర్యోధనకులాంతకంబును, విదురా క్రూర ముచికుందాది భక్తజన కటాక్ష వీక్షణంబును, గల్క్యవతారంబున దుష్టనిగ్రహంబును, శిష్టప్రతిపాలనంబును, వర్ణాశ్రమ ధర్మంబులు నిర్ణయించుటయును, నిట్లు యుగయుగంబుల నవతారంబులై త్తి ధర్మంబు నిర్వహించుటయును, సర్వజీవ దయాపరత్వంబునఁ దామ్ర శిలా మృణ్మయ దారువులందుల నుండి భక్తుల రక్షించుటయు, మఱియు గృహే గృహే తిరువారాధన రూపంబులై వెలసి, భక్తులఁ గటాక్షింపుచుండుటయు జరపుదు వనిన నీ ప్రభావంబు లేమని వర్ణింపవచ్చును. అణురేణుతృణకాష్ఠ పరిపూర్ణండ్లవై నిండియుండుదువట ! ఇటువంటి నీ ప్రతాపంబులు విని యిందున నొక యుపాయంబుఁ జింతించితిని. నకల జీవులయందును బరిపూర్ణండ్లవు కనుక, నాయందు నీవుండుటం జేసి నాచేయు కృత్యా కృత్యములు నీవే చేయుటగా, నీకే ప్రీత్యని నిశ్చయించి, యన్ని నేరములను నీ మీఁదనే మోపి నేను తేరకాండ నయితిని. కర్తా భోక్తా జనార్దన యను శ్రుతివచనము ప్రకారమునఁజేకొని, నన్నుఁ గటాక్ష వీక్షణంబుల నీ దాసానుదాసునిఁగా నెంచి రక్షింపుము. శ్రీ వేంకటేశ్వరా !



శ్రీ వేంకటేశ్వర ప్రభాతస్తవము

శ్రీగురుం డర్థితో శేషాద్రియందు
యోగనిద్రాకేళి నున్నయత్తఱిని
వనజాసనాదిదేవత లేఁగుదెంచి
వినుతించి రప్పు డవ్విధ మెట్టిదనిన
శ్రీకర ! వేంకటక్షీతిధరావాస !
నాకేంద్రసుత రమానాథ మేల్కనుము
వసుదేవదేవకీ వరగర్భజాత
కిసలయాధర రామ కృష్ణ మేల్కనుము
తపము పెంపున యశోదానందులకును
గృవతోడ శిశువైన కృష్ణ మేల్కనుము
పూతనాకై తవ స్ఫురితదుర్వార
చైతన్యహరణ ప్రశస్త మేల్కనుము
అఱిముఱి శకటాసురాంగంబు లీల
విఱుఁగఁదన్నిన యదువీర మేల్కనుము
సుడిగాలిరాకాసి స్రుక్కడంగించి
గెడవినకెదు బాలకృష్ణ మేల్కనుము
మద్దులఁ కూల్చి యున్నద వృత్తి మెఱయు
ముద్దుల గోపాలమూర్తి మేల్కనుము
అద్రిరూపంబైన యఘుదైత్యుఁ జంపి
రాద్రంబు నెఱయు భూరమణ మేల్కనుము

ఆననంబునఁ దల్లి కఖిలలోకములు
 పూని చూపిన యాదిపురుష మేల్కనుము
 ఖరధేనుకాసురక్రకచ ! మేల్కనుము
 వరగర్వఘనబకవైరి ! మేల్కనుము
 చతురాననుఁడు వత్స సమితి నొంచినను
 బ్రతియొనర్చిన పరబ్రహ్మ ! మేల్కనుము
 కాలియఘణిఘణాంగణ సృత్యరంగ
 లాలితచరణవిలాస ! మేల్కనుము
 అతులకుబ్జామనోహరుఁడ ! మేల్కనుము
 చతురమాలాకారశరణ ! మేల్కనుము
 వనజాక్ష ! యక్రూరవరద ! మేల్కనుము
 వినయ వాక్యోద్ధవవినుత ! మేల్కనుము
 భుజ విక్రమక్రమ స్ఫూర్తిమై భోజ
 గజముఁ జంపిన బాహుగర్వ ! మేల్కనుము
 జెట్టిపోరను గిట్టి చీరి చాణూరు
 చట్టలువాసిన శౌరి ! మేల్కనుము
 కునుసై న్యవిదళనాకుంతిత్సాహ
 భరితపాండవపక్షపాత ! మేల్కనుము
 చండ భారతరణ చాతుర్య ధుర్య
 గాండీవి సారథ్య కరణ ! మేల్కనుము
 బలభేది భేదించి పారజాతంబు
 నిలకుఁ దెచ్చిన జగదీశ ! మేల్కనుము

బాణబాణాస నోద్ధృట భీమబాణ
 పాణిఖండన ! చక్రపాణి ! మేల్కనుము
 రాజసూయమున శూరతఁ జైద్యుఁ దునిమి
 పూజలందిన జగత్పూజ్య ! మేల్కనుము
 మురనరకాసురముఖ్య దానవులఁ
 బారిగొన్న యదురాజ పుత్ర ! మేల్కనుము
 వీరకౌరవ సభ విశ్వరూపంబు
 ధీరతఁజూపిన దేవ ! మేల్కనుము
 ఇంపునఁ బృథుకంబు లిడినకుచేలు
 సంపన్నుఁ జేసిన చతుర ! మేల్కనుము
 దారుణ భూభార తరణావతార
 భూరివ్రతాప విస్ఫురణ ! మేల్కనుము
 సదమలానంద ! నిశ్చయముల కంద !
 విదురుని వింద ! గోవింద ! మేల్కనుము
 భోజకన్యా ముఖాంభోజ ద్విరేఫ
 రాజీవనయనాభిరామ ! మేల్కనుము
 వరరూపవతి జాంబవతితోడిరతుల
 నిరతిమైనోలాడు నిపుణ ! మేల్కనుము
 మంజుల సత్యభామా మనస్సంగ
 రంజితగాత్ర సంరంభ ! మేల్కనుము
 లలితకాళిందీ విలాస కల్లోల
 కలితకేళీలోల ఘనుఁడ మేల్కనుము

సారసుదంతా భుజకుముద హార
 చారుప్రభాపూర చంద్ర ! మేల్కనుము
 నేత్రరాగ విశేష నిచితప్రతోష
 మిత్రవిందారసోన్నేష ! మేల్కనుము
 భద్రానఖాంకుర బాల చంద్రాంక
 ముద్రితభుజతటీమూల ! మేల్కనుము
 లక్షణా పరిరంభ లక్ష్మితోదార
 వక్షోవిశాల కవాట ! మేల్కనుము
 వేడుకఁ బదియాఱు వేలకామినులఁ
 గూడిపాయని పెండ్లికొడుక ! మేల్కనుము
 కలిత సక్రగ్రాహగంభీర జలధి
 వలయిత ద్వారకావాస ! మేల్కనుము
 జలదసీల శ్యామ ! జగదభిరామ !
 వెలయ మేల్కను మంచు విన్నవించుటయు
 వీనులఁ గదిసిన వెలిదమ్మికన్నుఁ
 గోనల నమృతంబు గురియ మేల్కొంచి
 సరసిజాక్షుఁడు దేవనంఘంబు మీఁద
 కరుణాకటాక్ష వీక్షణము నిగుడ్చి
 శ్రీవేంకటాచల శిఖర మధ్యమున
 సౌవర్ణమణి మయ సౌధంబులోన
 పూగచంపక కుండ పున్నాగవకుళ
 నాగరంగప్రసూన విరాజమాన

తరులతా పరివేష్టితంబైన యట్టి
 నిరుపమ కోనేటి నిర్మలాంబువుల
 తిరుమజ్జనం బాడి దివ్యాంబరంబు
 ధరియించి దిన్యగంధము మేనఁదాల్చి
 నవధత్నమయ భూషణంబులు వెట్టి
 వివిధ సౌరభముల వీరు లోలీ ముడిచి
 ధారుణీసురులకు దానంబు లొనఁగి
 చేరి యక్షతములు శిరసునఁ దాల్చి
 వినుతులు గావింప విబుధసన్మునుల
 మనవులు విని వారి మన్నించి మించి
 యగణితరత్నసింహాననారూఢుఁ
 డగుచు మేరువుమీఁది యభ్రంబువోలె
 గరకంకణోజ్జ్వల క్వణనంబు లెసగ
 సరసిజముఖులు వెంజామరల్ వీవ
 బంగారు గుదియల పడవాళ్లు వరల
 నారదవీణా నినాదంబు లెసగ
 చారణ మునిసిద్ధ సంఘంబు గొలువ
 నానాస్పరస్పతుల్ నాట్యముల్ సేయ
 మాసవేశులు మహామహులు సేవింప
 ఘనతర నిత్యభోగంబులు వెలయ

జనులకెల్ల మహాప్రసాదంబు లొనరఁ
 గోరినవారికిఁ గోర్కు లీడర
 నీరీతి జగముల నేలుచునుండు
 నని భక్తి దాల్లసా కాన్నమాచార్యు
 తనయుండు తిమ్మయ తగఁ బ్రస్తుతించె.

శ్రీ వేంకటేశ్వర వచనముల ముద్రణము సాగుచుండఁగా, రాజ
 కీయ ప్రాచ్యలిఖిత పుస్తకశాలలో నీ ప్రభాత స్తవమును గుర్తించి
 యేకకవి కృతయని, యిందు దీనిని గూడఁ బ్రకటించితిని.

I. C. L.
 12/9/1954

వే. ప్ర.



వచనసంఖ్య.

రాగతాళములు.

వచనసంఖ్య.

రాగతాళములు.

1	గుజ్జరి (ఏకతాళి)	38	సాళంగనాట (పల్లవి)
2	శంకరాభరణము (త్రివడ)	39	గుండక్రియ (త్రివిడ)
3	శ్రీరాగము (ఏకతాళి)	40	సామంతం (త్రివడ)
4	రామక్రియ (రూపకము)	41	దేశాక్షి (జంపె)
5	లలిత (జంపె)	42	ముఖారి (రూపకము)
6	భూపాల (త్రివడ)	43	కాంభోజి (త్రివడ)
7	మాళవికాళ (ఏకతాళి)	44	పాడి (ఏకతాళి)
8	మాళవికాళ (త్రివడ)	45	ఆహిరినాట (రూపకము)
9	నాట (రూపకము)	46	శుద్ధవసంతం (త్రివడ)
10	నాట (త్రివడ)	50	హిందోళవసంతం (త్రివడ)
11	సామంతం (జంపె)	52	దేశాక్షి (త్రివడ)
12	జాళి (జంపె)	53	ధన్యాసి (త్రివడ)
26	మలహరి (త్రివడ)	85	మాళవి
27	భూపాలము (రూపకము)	86	దేశాక్షి (రూపకము)
28	సాళంగనాట (త్రివడ)	87	ధన్యాసి (ఏకతాళి)
29	సాళంగనాట (ఏకతాళి)	88	ధన్యాసి (జంపె)
30	వరాళి (త్రివడ)	89	జాళి (ఏకతాళి)
31	జాళి (త్రివడ)	90	కన్నడబంగాళం (త్రివడ)
32	ముఖారి (జంపె)	91	లలిత (త్రివడ)
33	నాదనామక్రియ (జంపె)	92	దేవగాంధారి (జంపె)
34	నాదనామక్రియ (ఏకతాళి)	93	హిందోళవసంతం (జంపె)
35	శ్రీరాగం (త్రివడ)	94	మలహరి (ఏకతాళి)
36	శ్రీరాగం (జంపె)	95	భూపాల (జంపె)
37	నారాయణి (త్రివడ)		